



SRI PADMAVATHI AMMAVARU

*All rights with
T. T. Devasthanams*



SRI VENKATESWARA SWAMIVARU

T. T. D. Press, Tirupati
NOT FOR SALE

శ్రీ రస్తు

శ్రీ మద్రామా యణము

సులభశైలి ద్విపదలో వ్రాయబడిన
శ్రీమద్రామాయణ ఉత్తరామాయణ
భారత భాగవతములందు

ఇది మొదటి సంపుటము

1503/2/11DL
Rop



కవిభూషణ

కొండేపూడి సుబ్బారావు

మొదటి ప్రచురణ

దుందుభినామ సం॥ర వైశాఖము

మే 1982

అన్ని హక్కులు గ్రంథకర్తవి

వెల : 12-00 లు

Acc No: 2710
294.592
SUB
V-1

ప్రాప్తిస్థానము :

శ్రీ కొండేపూడి సుబ్బారావు

47-10-5, ద్వారకానగరు

విశాఖపట్టణం - 16

ముద్రణ :

శ్రీ పత్రికెస్

కాకినాడ



కృ త జ్ఞ త

This book is Published with the
Financial Assistance of
Sri Tirumala Tirupathi Devasthanams
under their scheme
Aid to Publish Religious Books.



ఏవిభు నాత్మనెంచి రచియించితిన్ మహనీయ పుణ్యగా
భావళు లీపురాణకథ లాకరుణాళుఁడు వేంకటేశ్వర
శ్రీవిలసత్కృపామహిమచే లభియించెను వీనికిట్టి శో
భావహమైన రూపవిభవములు సుందరముద్రణాకృతుల్.



ఈ కావ్యము శ్రీ తిరుమల తిరుపతి దేవస్థానమువారి
ద్రవ్యసహాయమున ముద్రితము.
వారికి నా హృదయపూర్వక కృతజ్ఞతలు.

భూ మి క

మన పురాణములు - మన సంస్కృతి

ఏ జాతియైనను తన సమాజమునకు ప్రయోజనకారిగా నుండునటుల. అలవలచుకొనిన జీవన విధానమే సంస్కృతి. కేవలము బాహ్యములగు వేషభాషలకే గాక ఆంతరంగిక మగు మనోవృత్తికికూడ సంబంధించిన విషయమిది. భారతీయ సంస్కృతి యందొక ప్రత్యేకత కలదు. ఐహిక సౌఖ్యముతో బాటు ఆధ్యాత్మికానందమును లక్ష్యముగా నెంచుకొనిన జీవన విధానము భారతీయ సంస్కృతి. భారతజాతి నొక్క దానినే కాక విశ్వమానవ జాతిని దృష్టియందుంచుకొని నిర్వచించిన పవిత్ర జీవన విధానము భారతీయ సంస్కృతి.

భారతీయ సంస్కృతికి మూలాధారములైన వేదోపనిషత్తుల యందలి కొన్ని సూత్రములను చూడుడు.

“స్వస్తి ప్రజాభ్యాః పరిపాలయంతాం న్యాయ్యేన మార్గేణ
మహిం మహీశాః...సహనావవతు సహనౌభున క్తు
సహవీర్యం కరవావహై మావిద్వషా వహై,
సర్వేజనాః సుఖినోభవన్తు. ఓమ్ శాంతి శాంతి శాంతిః.

మన ధార్మిక గ్రంథము లన్నిటి యందును ఇత్యాదు లనేకములు కలవు. ప్రజా పరిపాలనము న్యాయమార్గమున

జరిగి, ప్రజలందఱు పరస్పర విద్వేషములు లేక సుఖముగా శాంతి సంపదలతో వర్ధిల్ల వలయునని వీని కేంద్ర భావము. విశ్వమానవ కళ్యాణమే ఆశయముగా నిర్వచింపబడిన సార్వజనీన సార్వకాలికములైన శాశ్వతధర్మము లివి. ఈ హేతువు చేతనే భారతీయ సంస్కృతి ప్రపంచ విఖ్యాతి నందినది.

ప్రపంచమందలి ఇతర దేశములు కన్నుదెఱవని పూర్వ కాలమునందే ఇట్ల మహనీయ సంస్కృతిని విజయవంతముగ ప్రచారము చేయగల్గినది వ్యాసుడు వాల్మీకి మున్నగు మహర్షులు. బ్రహ్మజ్ఞానులు, తపస్సంపన్నులు, నిస్వార్థపరులు, ప్రజాసేవకులు అయిన మహర్షు లెందఱో మున్ను ఈ దేశము నం దుద్భవించుట మన భాగ్యము. ఆధ్యాత్మిక చింతనావశ్య కతతో బాటు ఉత్తమ మానవధర్మములను ప్రజలలో విస్తృతముగ ప్రచారము గావించుటకై అనేక పురాణ ఇతిహాసములను వ్రాసి ప్రజల కందజేసిన మహాత్ము లీ ఋషులే.

ఈ గ్రంథములందు భగవద్గోపీమాభి వర్ణనముతో బాటు, యుగయుగముల నుండి భారతదేశమున జ్ఞాన యోగులు, కర్మయోగులు, ఉత్తమవర్తనులు, ధర్మపాలకులు నైన పెక్కు ప్రసిద్ధవ్యక్తుల జీవిత చరిత్రములు కలవు. ప్రతి గాథ యందును దైవభక్తి, సత్యము, ధర్మము, త్యాగము మున్నగు నైతిక విషయములెన్నియో ప్రస్ఫుటముగ ప్రకాశించుచున్నవి. ఈ పురాణేతిహాసములు బహుజనములయందు

బహుభాషలందు వ్యాప్తిగాంచి జగత్పూజ్యములై యలరు చున్నవి.

అమరవాణి యగు సంస్కృతమున ఆదికావ్యముగ శ్రీమద్రామాయణమును వ్రాసిన కవి వాల్మీకిమహర్షి. శ్రీ మహాభారత, భాగవతములను వ్రాసినది వ్యాసమహర్షి. నన్నయ, తిక్కనాది మహాకవులు ఎన్నో శతాబ్దుల పూర్వమే వీనిని తెనిగించి ఆంధ్రజాతికి మహోత్కృష్టమగు సేవ గావించిరి. మనజాతి సంస్కృతికి జీవగట్టలు, ఉత్తమములు, శాశ్వతములు అయిన మానవ ధర్మములను బోధించు ఈ మహా కావ్యములకు ఆంధ్రమునందే పెక్కు అనువాదములు, అనుసరణములు ఆ తరువాత వచ్చినవి. ఇంకను వచ్చుచున్నవి.

ప్రపంచమందలి వివిధ దేశములు ఒకదానికొకటి దగ్గఱకు వచ్చుచు, ఒక జాతిని మఱొక జాతి ప్రభావితము చేయుచున్న నేటి కాలపరిస్థితులలో యుగయుగములనుండి అవిచ్ఛిన్నముగ సాగుచు సర్వ మానవజాతి కాదర్శప్రాయమైన మన సంస్కృతి, ధర్మములను మఱింత పటిష్ఠ మొనరింప వలసిన ఆవశ్యకత నేడెంతో యున్నది. ఈ జీవన విధానము నందలి గొప్పతనము, సత్యము ప్రతి వ్యక్తికిని తెలియవలయును.

ఈ ఆశయముతోడనే, వేదోపనిషత్తుల సారమగు శ్రీమద్భగవద్గీతను, సంపూర్ణముగ సులభశైలి తెలుగు పద్య

తాత్పర్యములతో ననువదించి ఇటీవలనే ప్రచురించితిని. ఆ కావ్యమునకు విశేష ప్రజాదరణ లభించినది- నేడు మరల, సామాన్యులకు కూడ బోధపడు ద్విపదలో శ్రీమద్రామాయణము, ఉత్తరరామాయణము, మహాభారతము, భాగవతములను రచించి ఆంధ్ర ప్రజల కందించుచున్నాను. అనుబంధ కథలను, వర్ణనలను వదలి ప్రధాన కథాంశమునే వీనియందు పొందుపఱచితిని.

ఈ కావ్యములవలన, మన భారతీయ జీవన ధర్మములను నైతికాదర్శములను చదువరులు ఏమాత్రము గ్రహింప గలిగినను నేను కృతకృత్యుడనని భావించును. ఇట్టియుత్కృష్ట గ్రంథములను సంక్షేపించి వ్రాయుటలో కొన్ని లోపములు దొసగులును రావచ్చును. వానిని పఠితలు సహృదయముతో చూడవలెనని నా మనవి.

ఈ కావ్యముల ముద్రణకు కొంత ద్రవ్యసహాయము శ్రీ తిరుమల తిరుపతి దేవస్థానమునుండి లభించినది. వారికి నా హృదయపూర్వక కృతజ్ఞతను, వందనములను మఱియొక సారి తెలుపుచున్నాను. శ్రీ వేంకటేశ్వరస్వామి అనుగ్రహమున నా యీ కావ్యములు ప్రజాదరణ పాత్రములు కాగలవని విశ్వసించుచున్నాను.

స మ ర్ప ణ ము

దై వసన్నిభులు, భారతదేశ విఖ్యాతికి
మూలకారణులు సర్వజగత్పూజ్యులు అయిన
శ్రీ వాల్మీకి వ్యాసమహర్షుల పాదపద్మసంస్మరణ పూర్వకముగ
ఈ కావ్యము సమర్పితము.

1

శ్రీకర మున్నతాశయవిశిష్టము సర్వజనప్రమోద సౌ
ఖ్యాకర మార్యధర్మపరమార్థమునై విలసిల్లు రామగా
థాకమనీయ కావ్యకవితన్ భువికిచ్చిన పుణ్యరాశి వా
ల్మీకికి కేలుమోడ్చి ప్రణమిల్లెద నాదికవీంద్రమూర్తికిన్.

2

వాసిత ధర్మమార్గవిభవాత్ముడు సర్వపురాణకర్త ప్ర
జ్ఞాసముపేతు డుజ్వలయశఃకలితుం డఖిలాగమార్థవి
న్యాసము లేర్పటించిన మహామహితాత్ము డనంతశేముషీ
భాసురమూర్తి వ్యాసభగవానుని కంజలివెట్టి మ్రొక్కెదన్.

౩

ఆ వాల్మీకియు వ్యాసమానియును దివ్యప్రాభవుల్ భారత
హ్మవిఖ్యాతికి మూలకారణులు లోకక్షేమ కార్యైక దీ
హ్మవేశ ప్రథమానమూర్తులు జగత్సంపూజ్యలామానిరాట్
సేవాసంస్మృతి కీపురాణరచనల్ చిహ్నములై పొల్చుతన్.

ప్రార్థన

శ్రీ విఘ్నేశ్వర ప్రార్థన

విలసితసత్కృపాన్వితుడు విఘ్నములన్ దొలగించు దైవ ము
జ్వల శశివర్ణసుందర శుభాంగుడు భక్తుల పూజనాదులన్
దొలుతగ స్వీకరించు విబుధోత్తమః ఛార్యకు ముద్దుబిడ్డడై
యలరిన గుఱ్ఱవేలుపు గజాస్యనిగొల్తు నభీష్టసిద్ధికిన్.

శ్రీ సరస్వతీ ప్రార్థన

నలువకురాణియై నిగమనాదము లొప్ప పసిండివీణపై
లలితములైన జ్ఞానరుతులన్ బలికించిన వేల్పుటమ్మ వి
ద్యల నిడు తల్లి శారద మదర్పితసత్కృతు లంది కూర్చిమై
వెలయునుగాత నాహృదయవీధుల కావ్యములల్లువేళలన్.

సర్వ దేవతా ప్రార్థన

సలలితభక్తిఁ గొల్చు జనసంతతికిన్ కరుణాంతరంగులై
కలుములనిచ్చి నిస్తలసుఖిమ్ములఁగూర్చి మనోవికాసముం
గలుగగజేయు భక్తజన కల్పకరాజి త్రిమూర్తులాదిగా
నలరెడు వేల్పుసాములకు నంజలులన్ ఘటించి

ప్రమోదకెదన్.

పు రా ణ ప్ర శం స

దురితములెల్ల బాపి పరితోషమొసంగుచు కర్ణపేయమై
ధరణిని సౌఖ్యసంపద లుదారముగా నిడు దివ్యగాథ లెం
దఱు రచియించిరేనియు సదా ముదమిచ్చు నటంచు భక్తి నీ
పరమపురాణగాథలనె వ్రాసితి నింకొకమారు వేడుకన్.

కవి పండిత వందనము

పెద్దలకెల్ల మ్రొక్కి, పృథివిన్ మధురమ్మగు శబ్దసిద్ధితో
పద్దెము లల్లినట్టి కవిపండితకోటికి నంజలించి నే
నొద్దిక నీపురాణ రచనోద్యమమున్ గయికొంటి కావ్యసం
సిద్ధికి చిత్తమం దభిలషించుచు వారలొసంగు దీవెనల్.



శ్రీ రామకథా ప్రశస్తి

శ్రీమంతం భవబంధనాశనకరం క్షేమంకరం శ్రీకరం
దుష్టానాం పరిమర్దనే సుజనతా సంరక్షణే విశ్రుతం
పాపఘ్నం జనకాత్మజావిలసితం వాల్మీకివాక్యామృతం
రామస్యప్రథమాన రమ్యచరితం రామాయణం సేవ్యతాం.

2

శ్రీకళ్యాణచయప్రదమ్ము త్రిజగత్ సేవ్యమ్ము చిత్కాంతిరే
ఖాకల్పైకపదమ్ము సాధుజనరక్షాదక్ష మైశ్వర్యలా
భై కాకారము దుష్టనిర్దళనకార్యారంభధౌరేయ మ
స్తోకానందము రామనామకమహాస్సన్ గొల్తునశ్రాంతమున్

3

శ్రీరామాహ్వాయమూని కోసలధరిత్రీనాథుకామ్యార్థ మీ
డేటన్, మానులయజ్ఞవాటికలు దీపిల్లంగ, పెంపేది దే
వారుల్ డీల్వడ, ధర్మపాలనము నిత్యశ్రేయమై ధాత్రికిం
పారన్ పొల్చినదే మహం బదియ యత్యంతమ్ము నన్నోము

తన్

శ్రీసూర్యాన్వయరాజచూడము, యశఃస్థితమ్ము సీతామనో
బ్జాసంసక్తమదాళి నాయకము దీవ్యద్బాణ తూణీర బా
ణా సోదారము వాష్టకాభపటలశ్యామమ్ము శశ్వత్కృపా
శ్రీసంపన్నము రామవిగ్రహము నాచేతమ్మునన్ నిల్చుతన్.

అది యైశ్వోకుల పుణ్యజీవనకళావ్యాసంగ పుణ్యాశయం
బది మానీంద్రుడు శ్రీవసిష్ఠుని పవిత్రాశీర్వచఃపాత మ
య్యది గాధేయుని దివ్యమంత్రబలవిద్యారూపసౌందర్య మ
య్యది శ్రీకోసలరామచంద్రహృదయంబై యేలు సర్వావనిన్.

దైవాదేశముగాగ ఆదికవియై ధాత్రీతలశ్రేయమున్
భావంబందు దలంచి రామచరితవ్యాఖ్యానవాఙ్మధురుల్
ప్రోవుల్ బెట్టిన దేవవాఙ్మయసుధాంభోరాశి బ్రాహ్మీమయుం
డావాల్మీకికి నంజలింతు రసరాజ్యశ్రీపదస్వామికిన్.

ఏ విశ్వోదయ ధర్మనిర్ణయకళా హేలపరిష్కారమశా
భావోద్రేకము పొంగులెత్తినదా ఆవాల్మీకియందున్ తదీ
యావేశప్రతిమానరూపములు తామైతోచె రామాయణ
శ్రీవాఙ్మధురు లక్ష్మయమ్ములయి ధాత్రీధర్మసంత్రాతలై.

పావనజీవనార్థవిభవాశ్రయ ధర్మసమగ్రశేముషీ
దైవతమూర్తి రాఘవుడు; తత్ సహధర్మవిశుద్ధవర్తనే
చ్ఛావిమలానుభావగుణసాధువు భూతనుజాత సీతయున్;
కేవల సత్కృపాజనితకీర్తులు కారణజన్ము లిర్వురున్.

దానవదౌష్ట్యముల్ దునిమి, ధర్మవిధుల్ నెలకొల్పి సజ్జన
శ్రేణికిరక్షయై, ప్రజలశ్రేయమునెంచి ధరితినేలుచున్
మానవధర్మమార్గపరమార్థము చూపినయట్టి రామభూ
జానిచరిత్ర పొల్పెసగు సంతతమియిల పూజనీయమై.

అమలినభక్తిభావమలరారగ చెప్పినదానినే జనుల్
సముచితరీతి చెప్పికొని సంతసమందుచునుందు రీయిలన్
సమధికభోగభాగ్యములు సర్వము మాకివెయంచు జానకీ
రమణినిజార్థదేహ మగురాముని దివ్యకథావిశేషముల్.

రామునికొక్కపత్ని, ప్రచురవ్రతనిర్ణయసత్యసంధుడా
రామునిదొక్కమాట, సమరప్రళయోగ్రధనుఃప్రచండు డా
రామునిదొక్కబాణము, నిరంతరసాధుజనావనోద్యమో
ద్దాముడు రాముడే పరమదైవము ధారుణి నెల్లవారికిన్.

భూమిసమస్తమీయెడ సమున్నతమానవధర్మపాలనా
రామము చేయగల్గినది రామనృపాలచరిత్రగావునన్
నామునుచన్న కావ్యరచనాచణు లెందఱొ వ్రాసినట్లై శ్రీ
రామచరిత్రమే తిరిగివ్రాసెతి వ్రాయక యేమిచేయుదున్.

శ్రీరఘురామభూవిభుడు సీతనుగూడి యయోధ్యయందు, సే
వారతిసోదరుల్ గొలువ వాయుసుతుం డసమానభక్తితో
కోరి భజింప పాదములు, కోసల రాజ్యపదాభిషిక్తుడై
ధారుణినేలు దృశ్య మెడదన్ వసియించుత నాకు నిత్యమున్.

అ ము ద్రి త కా వ్య ము
నా 'రాఘవహృదయము' నుండి.



విషయ సూచిక

పుటలు

కృతజ్ఞత

i

భూమిక

v

సమర్పణ

vi

ప్రార్థన

viii

శ్రీరామకథాప్రశస్తి

కవిపండితాభిప్రాయములు

1. బాలకాండము

1-72

పుణ్యభారతము 1, వాల్మీకిచరిత్ర 4,

రామాయణరచన 12, రామాయణ

మహిమము 15, సూర్యవంశపురాజులు 19,

పుత్రకామేష్టి 21, విష్ణుమూర్తికడ దేవ

తలమొలు 25, శ్రీరామజననము 27,

శ్రీరామనిబాల్యము 31, యాగరక్షణము

తాటకవధ 34, మిథిల 42, అహల్య 45,

మిథిలాప్రవేశము 50, విశ్వామిత్రునిచరిత్ర 52,

శివధనుర్భంగము 57, సీతారాములకళ్యా

ణము 60, పరశురామానిగర్వభంగము 65,

సీతారాములయోధ్యచేరుట 69.

2. అయోధ్యాకాండము

73-118

శ్రీరామపట్టాభిషేకప్రయత్నము 73,
మంధర 77, కైకవరములు 81, శ్రీరాముని
వనప్రయాణము 95, గుహుడు 97, చిత్ర
కూటము 99, దశరథునిమరణము 100,
పాదుక 110.

3. ఆరణ్యకాండము

119-155

అనసూయ 119, మునులకు రామునిఅభయ
ప్రదానము 121, విరాధుడు 124, శరభంగ
ముని 124, అగస్త్యశ్రమము 127, జటాయు
దర్శనము 129, పంచవటి 129, శూర్పణఖ 131,
ఖరదూషణాదులవధ 133, మాయలేడి 135,
సీతాపహరణం 150, శ్రీరామునిదుఃఖము 147,
జటాయుమరణము 148, అయోముఖ 149,
కబంధుడు 150, శబరి 152.

4. కిష్కింధాకాండము

156-186

సుగ్రీవమైత్రి 156, వాలివధ 162,
సీతాన్వేషణ 175, సుగ్రీవాజ్ఞ 177,
స్వయంప్రభ 180, సంపాతి 182.

5. సమీపరకాండము

యదదంశ్యాధ. 187-216

అంజనేయ్యని సున్నాద్రులగునమ్మ 187, మైశ్ర
కుడు 188, ధీరసరిరిరి సీతశిశువు 189, అంజనే
190, హనుమన్ నిలకా పవేశము 190, అంజనే
వనము 191, హనుమన్ నిలకా పవేశము 192, అంజనే
స్వప్నము 197, సీతాదర్శనము 199, అంజనే
ముద్రక 202, అంకాదహనము 205, శుభ

201-211.

యదదంశ్యాధ. 211

6. యుద్ధకాండము 217-290

సమరసిన్హాసము 217, మంత్రులతో హనుమన్
నిలకా పవేశము 219, విభీషణ పరాభవము
221, విభీషణుని శరణాగతి 225, సీతబంధనము
228, శివయనాటకావేశము 230, హనుమన్
శివస్వామిని సేవించు 234, సుగ్రీవుని సోపానము
236, అంగదకాయాపహరము 237, రయయింట

. 201 రియశి . 011 యదదంశ్యాధ.

రామరావణ సంగ్రామము

231-241

యదదంశ్యాధ. 241

ఇంద్రజిత్తు నాగపాశము 240, వానరవీరుల
విజయము 244, శివయనాటకావేశము 246,
కుంభకర్ణుని ప్రధాన 248, రామలక్ష్మణుల హనుమన్
సంజీవని 252, శివరాత్రిపూర్వము 254, హనుమన్

విలాపము 258, రావణుడు సీతను చంపబోవుట
 260, లక్ష్మణమూర్ఖ 261, సంజీవని -2- ఆదిత్య
 హృదయము 265, రావణవధ 267, విభీషణుని
 పట్టాభిషేకము 274, అగ్నిపరీక్ష 274, సీతా
 రాములు అనుచరులతో అయోధ్య చేరుట
 279, శ్రీరామపట్టాభిషేకము 281, కృతజ్ఞత 283.
 రామరాజ్యము 284, ఫలశ్రుతి 286.



శ్రీరస్తు

శ్రీ మద్రామా యణము

పుణ్య భారతము

శ్రీరమణీయమై చెలువారుచున్న
భారతదేశమ్ము ధారుణియందు
పేరుకీర్తులు గల పెద్దదేశమ్ము
భూరిసంపదలకు పుణ్యకర్మలకు
పరమాత్మచింతకు ప్రకృతిశోభలకు
అరుదారు సద్ధర్మ పరిపాలనకును
జ్ఞానజిజ్ఞాసకు మానవీయతకు
స్థానమై వెలసిన స్వర్గఖండమ్ము.
ధీరులు విజ్ఞులు దివ్యపూరుషులు
భారతభూమిని ప్రభవించి మున్ను
వారల బహుముఖ ప్రజ్ఞను జూపి
భారతఖ్యాతికి కారణులైరి.
మనజన్మభూమి యీమహనీయ ధాత్రి
యెనలేని ప్రఖ్యాతి కిది పుట్టినిల్లు.

శ్రీ మ ద్రా మా యణ ము

శీతాద్రి శ్రీగిరి సింహాచలాది
ఖ్యాతిగాంచిన మహాత్మాధరమ్ములును
పూతజలమ్ముల పొంగి స్రవించు
గౌతమి కృష్ణయు గంగాది నదులు,
పసిడిపంటలుపండు పంటభూములును,
మిసిమివన్నెల నీను మేలిపచ్చికలు
తోరమా సాగరతీర భూములును
సారవంతములైన సస్యసంపదలు
వివిధజాతుల ఫలవృక్ష సంతతులు
సువిశాల కాంతార సుందరస్థలులు
బహువిధ పశు మృగ పక్షిసంచయము
మహిత కాంచన రత్న మయమైనగనులు
పవన శీతాతప వర్ష పాతముల
నవిరతమ్ముగ కాల మనుకూల మైన
ప్రకృతిసంపదతోడ భారతవృద్ధి
అకలంకశోభతో నలరారు నెపుడు.

జనులెల్ల రేడేశజాతియందైన
కనులు తెర్వని యాదికాలమ్మునందె
సకలశాస్త్రమ్ములు సకలవిద్యలును
సకలధర్మమ్ములు సకలసీతులును
మేదినికంతకు మేలొనఁగూర్చు

వేదవేదాంతముల్ వెలసె నిచ్చోట
 ధర్మదీక్షితులును దైవచింతనులు
 కర్మయోగులు పుణ్యకర్మతత్పరులు
 ఘనతపోనిధులైన మునివరుల్ మున్ను
 జననమ్మునంది యీవినుతదేశమున
 మహిసమస్తమునకు మార్గదర్శకము
 బహుభాగ్యఫలదమకా భవ్యసంస్కృతిని
 కడుసుందర పురాణకథల రూపమున
 నుడివిరి జనుల మే లెడదలం దెంచి
 మహానీయ జీవన మార్గలక్ష్యమ్ము
 లిహపర సుఖముల కివె సాధనములు
 వ్యాసుఁడున్ వాల్మీకి భరతోర్వినిట్లు
 భాసుర విఖ్యాతిఁ బడసిన ఋషులు
 దేవతాసన్నిభుల్ దీపితబుధులు
 భూవలయమునకు పూజ్యులు వారు
 సారమతుల్ వారిజన్మమ్ము లిలను
 భారతజాతికి భాగ్యమ్ము పంట
 దుర్మార్గులను ద్రుంచి దురితమ్ము బాపి
 ధర్మమ్ము రక్షింప ధర నెన్ని మార్గొ
 శ్రీవిష్ణు పుదయించె చెలువు మీఱంగ
 పావనమ్మైన యీ భారతావనిని.
 శ్రీవిష్ణు వవనిపై శ్రీరాముఁ డగుచు

శ్రీ మ ద్రామా యాన ము

ఆవిర్భవించిన అవతారగాథ
రమణీయకావ్యమ్ము రామాయణముగ
సమధిక మధుమయ సాహిత్య ఫణితి
భాసురశ్రేయమ్ము ప్రజలకు గలుగ
వ్రాసి కీర్తిని గాంచె వాల్మీకి మాని.

వాల్మీకిముని చరిత్ర

శ్రీకర మ్మృ్వికి శ్రేయస్కరమ్ము
ప్రాకట బహుపుణ్యఫల సంప్రదమ్ము
రామునిచరితమ్ము రాజితరీతి
రామాయణమ్ముగ వ్రాసె వాల్మీకి.
ఆమునిఁగూర్చియు నాదికావ్యముగ
రామాయణ మేతండు వ్రాయుటఁ గూర్చి
కడుఁజిచ్చితములైన గాథలు కొన్ని
పుడమిపై నున్నవి పూర్వమ్ము నుండి.

ఆటవికుఁ డొకండు మోటుతనాన
బాటసారులఁ గొట్టి వారిద్రవ్యమ్ము
లడుగైన కదపనీ కపహరించుచును
గడపుచుండెను తనకాలమ్ము నెల్ల
మునివరుల్ కొందఱా వనుల వెంబడిని
చనుచుండ కనిపెట్టి చయ్యన నతఁడు
దారికడ్డము వచ్చి వారల నాపి

“చోరు లట్లున్నారు చూడగా మీరు
 మీమూట లన్నియు మేలుగా నికను
 నాముందు పడవైచి నడుపుడు మీరు
 లేకున్న దక్కపు మీకుఁ బ్రాణము
 లీకట్టి నిట చూడు డియ్యదే యనఁగ”
 కరకమండలములు కాషాయములును
 ధరణిపైవై చి యాతాపసోత్తములు
 “ఏమోయిబోయ ! నీవిట్లు వెట్టి వగుచు
 ఏమొనర్చెదవో నీవెఱుగ కున్నావు
 కై కొను మివియె మాకాషాయములను
 మాకడనున్నట్టి మహిత భాగ్యములు.
 నినువీడి పోదు మీనిముసమ్మె కాని
 వినుమొకమాట నీమనమున బెట్టి
 బాటసారుల నిట్లు బాధలు బెట్టి
 యేటికి పాపము మూటకట్టెదవు?
 ఎవరిపోషణకు నీవిట్లొనర్చెదవో
 భువి నీదుకర్మ వారెవరును గూడ
 పరమాణు వైనను పంచుకో బోరు
 భరియింప వలెను నీదురితము నీవె
 యోచింపు మొక్కింత యుల్లయు లోన
 ఈచెడ్డపని నీకు యోగ్య మెట్లైనో”
 అనిచెప్పుచున్న యామునులవాక్యములు

శ్రీ మ ద్రా మా యణ ము

వినినకొలందియు మనసు కరంగి
కరముల నున్నట్టి కట్టయు కత్తి
బిరబిర దూరమ్మువఱకును విసరి
యతులకు మ్రొక్కుచు నాబోయమనిసి
అతిదీనవదనుడై అశ్రువుల్ గార్చి
తనతప్పు క్షమియించి తనకొక్కదారి
కనుపించునటు చేయుడని వేడఁ దొడఁగె.
యతివరు లంతట నాబోయవాని
కతికరుణాత్ములై యాశీస్సు లిడిరి
“ధరణి నీ వొకమహాతాపసేంద్రుడవు,
వరకపీంద్రుడవయి వర్ధిల్లు” దనుచు
అతితపశ్శాలియై యాబోయవాడె
క్షితిని వాల్మీకిగా కీర్తి గడించె
నని యనుశ్రుతముగా నవనీతలాన
జనులాడుకొను నొకసద్గ్రాథ కలదు.

ప్రాచేతసుం డను ప్రథమనామమున
ప్రాచీనకాలాన వరలిన మునియె
పృథివి వాల్మీకిగా పేరొందె ననిన
కథయొండుగూడను కలదు నేటికిని.

వీదియెట్లున్నను మేదినిమీద

వాల్మీకి ముని చరిత్ర

ఆదికపింద్రుడై యలరినవాడు
మహితతపశ్శాలి మహానివాల్మీకి
బహుముఖప్రజ్ఞుడై పడసెను కీర్తి.
పుట్టలు చెట్టులు పొడవుగా నతని
చుట్టు లేచుట గూడ చూడకాతండు
మహానమ్మ పాటించి మహినెల్ల మఱచి
కానలందున జేసె కఠినతపమ్ము.

అతితీవ్రమైనిండె నవనియం దెల్ల
నతనితపోజ్వాల లంతకంతకును
అమరులే వెఱగంది యాతపమ్మునకు
కమలసంభవుఁజూచి కడువడి నుడువ
ప్రత్యక్షమై వచ్చి బ్రహ్మయేభువికి
అత్యాదరమున నాయతిని మేల్కొల్పి
“చాలింపు తపమును సంఘమివర్య !
మేలొను నీకును మేదిని కింక
ఘనతపస్వివి మహాకవియునై ధాత్రి
ననుపమవిఖ్యాతి నందెదవీవు
వల్మీకములనుండి వచ్చిన కతన
వాల్మీకియనుపేర వరలెద వీవు.
ప్రాకామ్యధర్మమున్ ప్రజలకుదెల్పి
నీకావ్యసత్కీర్తి నిత్యమై నిలుచు”

శ్రీ మ ద్రా మా యణ ము

ననిదీవనలనిచ్చి యరిగెను బ్రహ్మ
మునియు బ్రహ్మకు మ్రొక్కి వినతులర్పించె.

తనతపస్సిద్ధికి తనభాగ్యమునకు
మనమున నలరుదు మహానివాల్మీకి
వినుతగంగానది కనతిదూరమున
అనువుగానిర్మించి యాశ్రమ మొకటి
తనశిష్యులకు నిత్యధర్మప్రబోధ
మొనరించు కొనుచును దినములుగడుప.

తిరుగుచు ధరణిపై దేవఋషీంద్రుఁ
డరుదెంచె నారదుం డట కొక్కనాడు
నారదుం గనుగొని నయమున మ్రొక్కి
కూరిమి మీఱంగ కుశలమ్ము నడిగి
అతిథిసత్కారమ్ము లానారదునకు
నతిభక్తి నొనరించి యాతని జేరి
వినిపించె వాల్మీకి వినయభావమున
మనముననున్నట్టి తనకోర్కె నిటుల
“నారదమహానీంద్ర నాకోర్కెతీర్ప
మీరలే యర్హులు మేదినిఁ గాన
ఎఱిగింపు డయ్య యీయిలమీద నిపుడు
వరలునే యెవఁడైన ప్రఖ్యాతిఁగనిన

సకలసద్గుణమూర్తి సౌందర్యరాశి
అకలంకవర్తనుం డాత్మాభిమాని
సర్వసమర్థుఁడు సత్యసంధుఁడు
ఉర్వివాసులకు మేలొనరించువాఁడు
పౌరుషవంతుఁడు పరమవిక్రముఁడు
కార్యదక్షుం డతికారుణ్యమూర్తి
ధైర్యశాలియు నిత్యధర్మతత్పరుఁడు
తెలియఁ గోరెద నిది దివ్యమకానీంద్ర
తేలుపుము నాకట్టి ధీశాలి ననిన

మునిరాజు వాల్మీకి మనవి నాలించి
యనియెను నారదుండల్లన నిట్లు
“మకానిచంద్రా! నీదు మనమున నున్న
మానితచరితుండు మహిదుర్లభుండు
సకలసద్గుణములు జగతీతలాన
ఒకచోట సమకూడియుండ వెచ్చటను
ఐనను నేడట్టి ధీనిధి యొకఁడు
భానువంశమ్మున వర్ధిల్లుచుండె.
యశమునందుచు కోసలావని నేలు
దశరథసృపతికి తనయుఁ డాతండు
చిరకీర్తినందిన శ్రీరామచంద్రుఁ
డెఱుగుదు రతనిని ధరణి నెల్లరును.

అన్ని సద్గుణముల యందును గూడ
 మిన్నయే యతఁడు నీవన్నవర్ణనకు.
 అనుపమధీశాలి ఆదర్శపురుషు
 డని చెప్పుకోదగు గుణవంతుఁ డతఁడు.
 అర్ణవగంభీరుఁ డామహామహుని
 వర్ణింపనేర రీవసుధ నెవ్వరును
 సద్వంశజనితుండు సౌజన్యరాశి
 విద్వదున్నతుఁడును వేదవిజ్ఞాని
 విపులవిక్రముఁ డయి పిన్నఁటినాఁడె
 తపసిజన్నము గాచె తాటకం జంపె
 సీతను పెండ్లాడె శివునివిల్వితీచి.
 ప్రీతిగ పాటించి పితృవచనమ్ము
 తనరాజ్యమునువీడి వనముల కరిగె
 దనుజుల నడగించె మునులనుగాచె
 వనచరవరునితో పాటించి చెలిమి
 తనకనుచరునిగా హనుమంతు గొనియె
 తనసతిన్ మోసాన మునివేసమూని
 కొనిపోయి దాచిన దనుజనాథుండు
 రావణున్ పౌరుషప్రతిభుఁడై చంపి
 పావనగుణ తనభార్యను గొంచు
 సాకేతమరుదెంచి సామ్రాజ్యమేతె
 ప్రాకట సద్గర్మబద్ధుఁడై మిగుల

రామరాజ్యము నిల్చు రాజితరీతి
 క్షేమరాజ్యమ్మయి క్షీతిని నిత్యముగ
 దుష్టులన్ శిక్షించి దురితమ్ము బాపి,
 శిష్టులన్ ధర్మమున్ క్షీతినిఁ గాపాడ
 భూవలయమ్మున పుట్టినయట్టి
 శ్రీవిష్ణుదేవుఁ డా శ్రీరామమూర్తి
 వ్రాయు మీవాతని రమ్యచరిత్ర
 మీయఖిలావని కెలమి ఘటిల్ల
 శాశ్వతమ్మయి నీదుసత్కార్య మింక
 విశ్వమంతటఁ బ్రాకి విలసిల్లగలదు
 మేదినిపై సుధాస్వాదురమ్యముగ
 ఆదికావ్యమ్మయి యలరు నీరచన”
 కడుబ్రీతి వాల్మీకిజడదారి కిట్లు
 నుడివి సమ్మదమార వెడలె నారదుఁడు.

కవియశాదు వని పల్కె కమలాసనుండు
 ప్రపిమలకావ్య మారాముని చరిత
 మొదలిడుమని పల్కె మునినారదుండు
 ఎదలోన వాల్మీకి కేదియో క్రొత్త
 వెలుగొండు జనియించి విప్పారి నట్లు
 నిలువెల్ల దేహమ్ము పులకింపఁ దొడఁగె

వాల్మీకి ధామాయణమును వ్రాయుట

వనవీధి నొకనాఁడు వాల్మీకీమహాని
తనశిష్యులం గూడి తమసకేగుచును
నిలువెల్ల కంపించి నీరయిపోవ
తిలకించె దారుణదృశ్యమ్ము నొకటి
తరుశాఖలందున తనువు లొక్కటిగ
చరియించు నొకపుల్లుజంటను జూచి
పొదలమాటున డాగి బోయవా డొకఁడు
వదలెను వానిపై వాడిబాణమును.

మఱునిముసమ్ములో మగపిట్టచచ్చి
ధరణిపైఁ గూలెను తలవ్రేలవైచి.
తనమగపిట్టకై ధరణిపై దొరలి
పెనగొనుదుఃఖాన పెంటి యేడ్చినది
దురపిల్లు నాపుల్లు నరసినంతటనె
కరఁగిపోయెను గుండె కరుణతో మునికి
అచటనే యున్నట్టి యాబోయ నరసి
వచియించె కినుకతో వాల్మీకి యిటుల
“కామసంగతమైన క్రౌంచమ్ము నిచట
ఏమని చంపితి వీవు నిషాద !
నీవును నిత్యమై నిలువబో వనుచు
ఆవాక్యముల ముని యనియెనో లేదో

అవనిపైఁ బడి చచ్చె నాకిరాతుండు
 భువి పాప మూరకే పోవ దన్నట్లు
 మనమందు వాల్మీకిముని యంతలోనె
 తనకోపచర్యకు తానె దుఃఖించె
 ఆ కిరాతునిపని కాపులు వెతకు
 వ్యాకులంపడుచును వాల్మీకితపసి
 ఆదీనరోదన మ్మాత్మలో దనకు
 నేదియో నుడివిన ట్లెంచగా సాగె.
 తనస్నానకృత్యమ్ము లొనరించి యెటులొ
 చనుదెంచె వాల్మీకి తనపర్ణకుటికి
 కినుకతో నాబోయమనిసినిఁ గూర్చి
 మునిరాజు వాల్మీకి యనిన వాక్యములు
 ఛందోయుతమ్మయి సమశబ్దగతుల
 సుందరమ్మగు నొకశ్లోకమ్ము పగిది
 చనుదెంచుటరసి యామునిశిష్యులెల్ల
 మనముల నబ్బరం బందిరి మిగుల
 తపసివాల్మీకికి తనపల్కులందు
 విపులమై తోచెను వేఱె యర్థమ్ము
 “కామాంధు నొకనిని కడ తేర్చి రామ!
 భూమి శాశ్వతకీర్తి పొందినా” వనగ
 ఘనుడై న రాముని కమనీయచరిత

తనపల్కులందున తనరుచున్నటుల
 ఎదలోనిశ్లోకమే యీరీతి నిపుడు
 మృదువచః శ్లోకమై కదలివచ్చినది
 స్ఫురియించె నంతలో పరమేష్ఠి వరము
 వరుస నారదుండన్న వాక్యమ్ము తెల్ల
 ఆ మృదువాక్యమ్ము లాదేశములుగ
 రామాయణము నిక వ్రాయుమన్నటుల
 తలఁచుచు వాల్మీకి తన్నయుండగుచు
 పులకించె నొకక్రొత్త వెలుగొంది మదిని
 ఆరూఢిగాఁ దోచె నాముని కపుడు
 శ్రీరామకథయెల్ల చిత్తమ్మునందు
 అనుపమ సుందరుం డారామవిభుఁడు
 కనుపించుచుండెను కనులంగు మునికి
 వచియించుచుండెను వాల్మీకిమాని
 రచియించుచుండిరి రయమున మునులు
 మధురమా వాల్మీకి మాటలలోన
 విదిత గంగార్పురీవేగమై వచ్చి
 మానిత శ్రీశ్లోక మంజుల మగుచు
 జానకీరాముల చరిత రూహందె
 జీవమ్ముతో వెల్లు చిత్రమా కథలు
 పావనాఖ్యాయికల్ భవ్యగాథలును
 కూర్చిన నవనీత కోమలకవిత

తీర్చిదిద్దిన యొక తీయని చరిత
రామునికథయి రామాయణమ్ము
భూమిపై వెలసెను పుణ్యభాగ్యముగ.

రామాయణ మహిమము

నారాయణుఁడు జగత్కారణుఁ డయిన
శ్రీరామాకాంతుఁ డాశ్రీరాము చరిత
పరమార్థముగ భువిప్రజల కెల్లరకు
నరమునివాల్మీకి వ్రాసిన కవిత
ఇరువదినాల్వల సురుచిర శ్లోక
భరితమై సాగిన స్వాదుస్రవంతి
రామాయణ మొక రమణీయ సృష్టి
భూమినిలేదిట్టి పుణ్యకావ్యమ్ము
తనయాశ్రమమ్మందె దైవకృత్యముగ
జనకజపుత్రులై జనియించి నట్టి
లవకుశాఖ్యులకును లాలితరీతి
ప్రవిమలకావ్యమీ రామాయణమును
గానమ్మొనర్పగా కడుప్రీతి నేర్పె
మానివాల్మీకియే మంజులఘణితి
భావజాకారు లా బాలురిద్దఱును
పావనమ్మగు రామభద్రుని కథను
పీఠలచేబూని వినిపించినంత

వీనులవిందుగా తేనెలే కురిసె
 మధురశబ్దమ్ములు మధురకల్పనలు
 మధురభావమ్ములు మధురమౌ గాథ
 లెంతమనోహర మ్మొంతపావనము
 సంతత సుఖశాంతి సంపాదకమ్ము
 రమణీయ చరితమ్ము రామాయణమ్ము
 కమనీయ మాధుర్య కర్ణామృతమ్ము
 మానితమ్ముగ వ్రాసె మానివాల్మీకి
 మానవజాతి కీమంగళగీతి.

మానవుండై పుట్టి మాధవుం డిలను
 జ్ఞానమ్ము ధర్మమ్ము మానవీయతయు
 మహికిఁ జూపించిన మహనీయమూర్తి
 మహిని పాలించిన మార్గదర్శకుఁడు
 ఆదర్శపూరుషుం డాదర్శనృపతి
 మేదినికెల్లను మేల్బొంతి యతడు,
 ఇట్టి దట్టిది యని యెంతచెప్పినను
 పట్ట నేరము రామభద్రుని మహిమ
 శాంతమ్ము సత్త్వమ్ము సాధుజీవనము
 సంతత కారుణ్య సద్గుణాశయము
 శ్లాఘనీయము భక్తసముదాయమునకు
 రాఘవహృదయమ్ము రాజితాశ్రయము.
 లలితగుణకలాప లక్ష్మీస్వరూప

ఇలనెల్ల కృపతోడ నేలెడు తల్లి
 సకలసద్గుణవల్లి సాధ్వీమతల్లి
 అకలంకచారిత్ర అవనిజ సీత
 శిష్టు లా జానకీశ్రీరాము లెలమి
 ఇష్టదేవతలైరి యిలనెల్లరకును
 ఈరామగాథయం దెవరికి వారె
 శ్రీరమ్యవర్తనుల్ చిరకీర్తి ధనులు
 రామునిచరితమ్ము ప్రాకె నలైసల
 రామమయమ్మయ్యె భూమిసర్వమ్ము
 భూజనులెల్లరన్ బ్రోవంగఁ జాలు
 రాజితమంత్రమ్ము రామనామమ్ము
 శ్రీరామచరితమ్ము క్షీతిని నిత్యమ్ము
 పారాయణము సేయు భక్తులెల్లరకు
 చేకూరు సంపదల్ చేకూరు శాంతి
 చేకూరు కై వల్య చిరనివాసమ్ము
 ఆదర్శలక్ష్యమై యలరుమార్గమ్ము
 మేదినియందున లేదింతకంటె.
 ఇందున్నవిలలోని యెల్లధర్మములు
 ఇందులేనివి మఱి యెందునులేవు

అనఘుఁడు వాల్మీకిముని తపఃఫలము

ప్రణుతధార్మికసీతి రామునిచరిత
 యుగయుగమ్ములనుండి యుజ్వలమ్మగుచు
 జగతినివెలిగిన జ్ఞానదీపమ్ము
 ధరణిధర్మము నిల్పి దురితమ్ము బాపి
 చిరతరసుఖశాంతి చేకూర్చుత్రోవ
 రామరాజ్య మ్మీల క్షేమరాజ్యముగ
 రామనామమ్మీల ప్రజకుబాసటగ
 భవ్యమై జీవనపరమార్థ మగుచు
 దివ్యప్రకాశమై దేశదేశముల
 వరశుభప్రదమయి వర్ధిల్లు నిల్లె
 ధరణిపై నాచంద్రతారార్క మగుచు.



శ్రీరస్తు

శ్రీ మద్రామా యణము

బాలకాండము

సూర్యవంశపు రాజులు

శ్రీరమ్యమయి భువి చెలువారుచున్న
భారతభూమిని పాలించినారు
పావనచరితులు బలశాలు లైన
భూవరు లెందఱో పూర్వకాలమున
వారిలోప్రముఖులై భానువంశజులు
పేరుగాంచిరి కీర్తివిభవమ్ము లలర
వాసిగా నుత్తరభారత మందు
కోసలరాష్ట్రమ్ము కూర్చినేలుచును.
కోసలమందున్న గొప్పపట్టణము
శ్రీసమంచితమయి చెలగు నయోధ్య
వరుసగా నినకులప్రభువుల కెల్ల
వరరాజధానియై వర్ధిల్లె ధరణి
పసిడిపూతల క్రొత్తవన్నె లింపొలయ
పసమీఱు రతనాల వైభవమ్మెసంగ

మేడలు మిద్దెలు మేల్కట్టడములు
 వాడ లంగఁకులతో నరలు నాపురము
 అలరు నాపురి కంతహారమ్మనంగ
 నలలితజలముతో సరయూస్రవంతి.
 ఘనకీర్తిధనులుగా వినుతినఁ గొనిన
 ఇనవంశ ధరణీశు లెందఱో కలరు
 సకలోర్వినాథుండు సావర్ణిమనువు
 అకలంకు డిక్షాకు వనుమహారాజు
 బహుకీర్తిమంతులై భాసిల్లినట్టి
 మహానీయచరితులు మాంధాతన్యపతి,
 సగరభూపతి హరిశ్చంద్రభూవిభుఁడు
 అగణితయశుఁడైన యాభగీరధుఁడు,
 అల దిలీపుడు, రఘు, వజ్రమహారాజు,
 జలజాప్తకులమున నలరిన వారె.

ద శ ర ఘఁ డు

అతివ ఇందుమతికి నజరాజునకును
 సుతఁడయ్యె దశరథుం డతులితబలుఁడు
 దశరథవసుధేశు యశము నల్లెసల
 విశదమై వ్యాపించి విలసిల్లె మిగుల
 ధైర్యమ్ము బలమును ధర్మతత్పరత
 కార్యదక్షత గల ఘనుఁ డాన్యపుండు

అమరేంద్రుసాయమై యరిగి రాక్షసుల
 సమరాన గెల్చిన శౌర్యవంతుండు
 కౌసల్యయు సుమిత్ర కై కేయి యనగ
 వాసిగ మువ్వురు భార్య లాతనికి
 శ్రీరంగనాథుని యారాధనమ్మె
 పారమ్యముగ నెంచి బ్రతుకుకౌసల్య;
 శాంతియు దాంతియు సాధుశీలమ్ము
 లింతి సుమిత్రగా నిలరూపు గాంచె;
 జననాథునకుఁ గూర్చు సౌందర్యరాశి
 సునిశితబుద్ధి యాసుదతి కై కేయి.
 గురువువసిష్ఠుండు కూరిమిమీఱ
 పరమార్థధర్మమ్ము లెఱ్ఱఁగించు చుండ
 యెనమండుగురు మంత్రు లెలమిగొల్వంగ
 జనులు సుఖింప నామనుజేశు డేలె..

పు త్ర కా మే ష్టి

అకలంక యశముండి ఐశ్వర్యముండి
 సకలసంపదలుండి సామ్రాజ్యముండి
 తనకుసంతతిలేమి దశరథరాజు
 మనమున చింతించి మాటిమాటికిని
 మగమొల్కయొక్కటి మాకు చాలనుచు
 వగచుచుండెను దీనభావమ్ము తోడ

పుత్రులఁబడసిన పుణ్యదంపతుల
 విత్రత్వమునఁజూచి మేలొనరించు.
 ఎదురుగా పసిబిడ్డ లెవరుకన్నడిన
 ముదమున పైకెత్తి ముద్దాడుచుండు
 తీరనిచింతతో దినములు గడపు
 ధారుణీనాథుని దైన్యము నెఱిగి
 అరయగా జాలక అవసీశు మొగము
 నురపిల్ల చొడగిరి పరివారములును.
 సుతులు లేకున్న సద్గతులు లేవనుచు
 క్షీతినాథు డీరీతి చింతించుచుండ
 ఆకస్మికముగ నాలోచనము
 భూకాంతునకు మది పొడసూప నతఁడు
 మురువెసంగగఁ దనముఖసీమయందు
 గురువుల సచివుల కూర్చి రావించి
 “దై వవరమ్మున తనయులఁ బడయ
 భావించుచుంటి నోభవ్యాత్ములార!
 అలఘుదీక్షనుబూని యశ్వమేధమును
 పొలుపుగ సుతులకై పుత్రకామేష్టి
 సలుపంగ నొకక్రొత్తతల పుదయించె
 వలయు నేర్పాటుల వెలయింపు” డనియె
 ఏనాడు నృపతికిలేని యానంద
 మానాడు తిలకించి యలరిరి వారు

“మనుజేశ! తప్పక మహానీయులైన
తనయులు నీకిక జనియింతు” రనుచు
పలికి శుభమ్ములు వలయునేర్పాట్లు
సలిపిరి వేగమ్మె శాస్త్రోక్తవిధుల
తనరాణులకు గూడ తడయక యేగి
తనకోర్కె నెఱిగించె దశరథుం డలరి.

అరుదెంచి రాహూతు లగుచు బంధువులు
నరపతుల్ కాన్కలు విరివిగా గొనుచు
ప్రముఖులౌ మునులను రావించినారు
సముచితరీతిని జన్మమ్ము నడుప.
రోమపాదుని రాజ్యభూముల యందు
క్షామమ్ములేకుండ కాపాడి యతని
ప్రియసుత శాంతను పెండ్లాడి నట్టి
నయశాలి తపసియు నమ్రవర్తనుడు
మునిఋష్యశృంగుని కొనివచ్చె నేగి
తనయజ్ఞశాలకు దశరథేశుండు
చనవున శాంతను తనకూతువలెనె
కనుగొనె ప్రేమతో కౌసల్య మిగుల.
వివిధశోభలతోడ వేడ్కలతోడ
సవనవాటిగమాతె సకల మయోధ్య
వివిధ రాష్ట్రము లేగి విజయవంతముగ

సవనాశ్వ మరుదెంచె చయ్యన తిరిగి
 గురువసిష్ఠాదులు పరమమోదమున
 జరిపింప విధులెల్ల శాస్త్రోక్తరీతి
 హోతల బ్రహ్మల నుద్ధాతవరుల
 ప్రీతి నధ్వర్యుల పిలిచి పూజించి
 పుణ్యాశ్వమేధమ్ము పుత్రకామేష్ఠి
 గణ్యతతో పూర్తికావించి రాజు
 ధనధాన్యవస్తువులే దానమ్ము లిచ్చి
 తనివొందగా జేసె జనుల నెల్లరను
 సమధికప్రీతితో చనుదెంచి కొనిరి
 అమరముఖ్యులు వచ్చి యాగహవిస్సు.
 క్షీతినాథు డారీతి నతులిత భక్తి
 క్రతుకార్యముల పూర్తి గావించుచుండ
 అద్భుతంబాదవంగ నచటివారలకు
 ఉద్భవం బొంది యాహోమకుండమున
 తేజస్వియగు నొక దివ్యపూరుషుడు
 రాజితాసక్తితో రాజు నీక్షించి
 “అవనీశ! వినుము నీ యాగదీక్షలకు
 దివిజు లెల్లరు కడు తృప్తులైనారు
 తనయులు నలువురు తప్పక నీకు
 జనియింతు రనుచు నన్ననిపి రిచ్చటకు
 చేకొను మిద్దాని క్షీతినాశవర్య

నీకాంతలకు నిమ్మ నెమ్మతో ననుచు
 పాయసమ్మన్నట్టి పసిడిచాత్రమ్మ
 నాయవనీశున కందించి చనియె.
 తనజన్మధన్యమై తనరిన దనుచు
 మనమున నుహ్సంగి మనుజేశు డేగి
 ఆనందముగ నీయ నాపాయసమును
 రాణులు ముగ్గునున్ గ్రహించి రెలమి
 తనదివ్యదృష్టితో కనుగొనిచెప్పె
 మునివసిష్ఠుడై వచ్చి మనుజేశు తోడ
 ధరణిని మనుజావతారుడై వచ్చి
 తరుణి కౌసల్యకు హరిపుట్టు ననుచు.
 తనయులు కలిగెడి ధైర్యమ్మతోడ
 తనరాణులంగూడి దశరథేశుండు
 లాలిత శృంగార కేళీమనోజ్ఞ
 లీలావిహారుడై కాలమ్ముగడిపె.

విష్ణుమూర్తి కడ దేవతలమొఱు

త్రిభువనమ్ములపైకి తీర్చి దండెత్తి
 రభసమ్మతో వచ్చు రాక్షసబాధ

పడలేక దేవతల్ కడుదీనులగుచు

వెడలిప్రార్థించి విష్ణు నీరీతి.

“పరమాత్మ అచ్యుత భక్తమందార

పరమేశ కేశవ పాపసంహార

దానవబాధకు తాళగలేక

ప్రాణముల్ కడముట్టి వచ్చితిమయ్య

రావణుఁ డాదిగా రాక్షసులెల్ల

కావరమ్మున లోకకంటకు లగుచు

కావించుచుండిన క్రౌర్యమ్ములెల్ల

దేవ జేవా ! నీకు తెలుపంగలేము

అందాల సురభియే అగచాట్లనొందె

నందనవనమెల్ల నాశనమయ్యె

ఉర్వీతలమ్మున హోమాగ్ను లుడిగె

సర్వమ్ము ధ్వంసమై స్వర్గమ్ము చెడియె

భరియింపఁజాలమీ బాధల నీవె

కరుణింపవలె మమ్ము గాపాడుకొఱకు

తనయుల కొఱకునై దశరథరాజు

పోనరించె పుడమిపై పుత్రకామేష్టి

ఆరాజవర్కుడు నతని భార్యలును

ధానుణి నతిసీతి ధర్మవర్తనులు

ఉదయింతువో యిక నుర్విపై నీవు

అదలింతువో యిక నసురుల నెల్ల

వీమొనరింతువో యెటుల చేయుదువో
స్వామి నీవే మాకు శరణు, వేవేగ
ధరణి దైత్యుల జంపి ధర్మమ్ము నిలుప
తరుణ మేతెంచెనో కరుణాత్మ" యనగ
హరియును దయతోడ నొగాక యనుచు
సురలను వెనుకకు తిరిగి పంపించె.

శ్రీరామ జననము

క్షీతిపై న రాక్షసప్రతతుల బాధ
లతిశయించుట గాంచి యంతకంతకును
సురల కిచ్చిన తనవరము దలంచి
హరియెంచె ధరణిపై నవతరింపంగ
భూమీశ్వరుని పుత్రకామేష్టిఫలము
ఆమూలమూలలం దంతటగూడ
ఆనందమెసగంగ వ్యాపించెవేగ
రాణులు గర్భిణులై నట్టివార్త
రాజుల్ల సిల్లెను ప్రజలుల్ల సిలిరి
రాజిల్లిన దయోధ్య రమ్యోత్సవముల
వనజనేత్రుం డిన్ని దినముల కిపుడు
తనకోర్కె మన్నించి దయజూచె ననుచు
పట్టజాలని మోదభరమున రాజు
పట్టపురాణులవద్దనే యుండు
రాణులకేలోటు రానీయ కుండ

తానె స్వయమ్ముగా ధగణీశుఁ డరయు.

పరువు లెత్తెడు కాలపరివర్తనమున
 తిరిగివసంతమ్ము ధరణి కేతెంచె
 మలయానిలముతోడ మధుపమ్ముతోడ
 పురుగువాటలతోడ పువుతావితోడ
 చైత్రసుందర నూత్నచైతన్య మలరి
 ధాత్రిసర్వము ఓవ్యధామమై తనరె
 కలలుగాంచిన రాజు కనుపిందు గాగ
 నెలలుక్రమమ్ముగా నిండె రాణులకు
 ఎమరుచూచుచునుండె నినకులస్వామి
 డిదముంచు పెపుడని యూరకేరాజు
 తోచనీయని యొక తొందరలోన
 చూచుచుండిరి జనుల్ శుభవార్తకొఱకు
 ధాత్రి పునర్వసుతారతో వచ్చె
 చైత్రశుద్ధమ్మున సదమలనవమి
 శ్రీసతీయుతుడయి శ్రీరంగపతియె
 కౌసల్య కానాడు కనులలో మెఱసె
 బహుళ భాసుర వియద్భాగమ్మునందు
 మహనీయమై వెల్గె మార్తాండ రోచి,
 గ్రహరాజి యుచ్చమై గగనాన వెలిగె
 విహరించె పవనమ్ము విమలమై భువిని
 అర్కవంశమ్మున కభివృద్ధికరము

కర్కాటకమ్మ లగ్నమ్మేగుదెంచె
 ఘణఘణాత్కారమ్మ ఘంటామనోజ్ఞ
 రణితమ్మ వినవచ్చె రాజసౌధమన
 నరపతి దశరథు నయనోన్ననమ్మ
 ధరణికి నిర్మల ధర్మోదయమ్మ
 కౌసల్యగర్భాన కమలనేత్రుండు
 భాసమానుడు పుట్టె వైకుంఠవాసి
 కోమల నవనీల కుముదవర్ణుండు
 రామచంద్రుండు ఘనశ్యామసుందరుండు
 మదమత్త దురితోగ్ర మాలిన్య దైత్య
 విదళనోద్యమ బాహు విక్రమమూర్తి
 తనచిట్టి బంగారుతండ్రిని పొదివి
 తనపొత్తిఘల దాచె తల్లికౌసల్య
 హరిదివ్యశంఖమ్మె ఆవిర్భవించె
 భరతుడై కైకకు భవ్యవర్తనుడు
 లలి నాదిశేషుడే లక్ష్మణుం డగుచు
 సలలిత చక్రమ్మ శత్రుఘ్నుం డగుచు
 లలనసుమిత్రకు కలిగిరి కవలు
 విలసిత సంగ్రామ విక్రమాకృతులు
 వారిజాసనునాజ్ఞ పాటించి మదుల
 వారివారి నిజాంశపాటవ మ్మలర
 వనచర వరులయి వసుధాతలావ

జననమ్ము నందిరి యనిమిషు లెల్ల
 రాక్షసవధవేళ రామచంద్రునికి
 అక్షీణధృతి సాయ మాచరించుటకు.
 ఏనాడు శ్రీరాముఁ డిలఁబుట్టినాడొ
 ఆనాడె వ్రీలిన దసురుల గుండె
 ఆరంభ మైనది యానాడె సర్వ
 ధారుణి యందున ధర్మోద్యమమ్ము
 శ్రీరామ తైజస శ్రీరేఖ కనరె
 తోరమై పుణ్యప్రసారమై దిశల
 అవతారమందెను హరి యిలమీద
 దివిజుల బాధలు తీరిపోయినవి
 దివిమీద మ్రోగెను దేవదుండుభులు
 భువిపైన గురిసెను పుష్పనర్సములు
 తనయందు నిఖిలమ్ము దాచినహరినె
 తనయురమ్మున నాడు దాచెకౌసల్య
 రాణులకనులలో ఆనాడు వెలిగె
 మానిత మాతృత్వ మధురవీక్షణలు
 కానక కానక కనినయందులకు
 భూనాథవరులకు పుట్టిరి సుతులు
 దేవతామూర్తులు దివినుండి వచ్చి
 దేవలోకమె నాడు దిగినట్లు భువికి
 సురుచిరమూర్తు లా సుతులు నల్పురకు

జరి పెవసిష్ఠుండు జాతకర్కములు
 విందులు వేడ్కలు వివిధోత్సవముల
 అందమై యలరారె ఆనాడయోధ్య
 తనయులే యిల నిక తనతోడు నీడ
 తనయులే సర్వమ్ము దశరథేశునకు.
 అనుపమసుందరు లారాజసుతులు
 జనులకెల్ల రకును కనుదోయివెలుగు
 తనరాచకార్యమ్ము తుణములొ దీర్చి
 తనయులయొద్దనే దశరథుండుండు.

శ్రీరామునిపాల్యము

తల్లిదండ్రులు తమయుల్లమ్ము లంగు
 నుల్లాసమొదవుచు నుప్పొంగిపోవ
 తడబడుపాదాల తలిరుబుగ్గలను
 నడకల నేరిచి నవ్వుల నేర్చి
 ఆటల నేరిచి యటునిటు తిరిగి
 పాటల నేరిచి పరువులెత్తుచును
 దినదినవృద్ధిగా దేదీప్యమాన
 వినుతసుందరులుగా పెరిగిరాసుతులు.

అతులితశ్రద్ధతో నాసక్తితోడ
 చతురధీమంతులై స్వల్పకాలమున

పరిణతబుద్ధు లాబాలురుకలసి
 గురువువసిష్ఠుండు కూర్చొబోధింప
 శాస్త్రముల్ వేదముల్ సకలధర్మములు
 శస్త్రాస్త్రవిద్యలు సంపూర్ణరీతి
 నేరిచి రెంతయో నిపుణతమీఱి
 వారికి సాటిఁగూఁవారు లేరనగ
 ఆసోదరులు నల్పు రమలవర్తనులు
 భాసురసద్గుణుల్ బలసముద్ధతులు
 ప్రవిమల సోదర్యభావ మెన్నంగ
 అవనిపై యానల్వరన్నదమ్ములదె;
 ఇమ్ముగా శ్రీరాము నెలమిసేవించు
 తమ్ములే ధరణిని తమ్ములనంగ
 ఆనల్వరు కుమారులఁదుఁ జూడంగ
 జ్ఞానరసాపూర్ణ సౌందర్యరాశి
 రాముని శక్తియు ప్రతిభయువేఱు
 రాముని వర్తనక్రమమది వేఱు
 చూచును సర్వమ్ము సునిశితమదిని
 యోచించు నెల్లప్పు డుల్లమ్మునందు
 భారుణియందున తనలక్ష్య మేదో
 వేఱుగనున్నట్టి విధమున నుండు
 ఏకాకిగా నుండ డెప్పుడు రాముండు.
 కైకేయికడకేగి కాలమ్ము గడపు

ఆచిన్నశ్రీరాము నరసి కై కేయి
యోచించు నేదెయో యుల్లమ్ము నందు
ఊరక యన్నప్పు డారాము బిలిచి
వీరులగాథలు వినిపించుచుండు
విలువిద్యలోగల మెలకువల్ చెప్పి
తలయూచు రాముని విలునేర్పు చూచి.

దనుజుల నణగింప దశరథనృపతి
చనునప్పు డతనికి సాయమై కైక
దురమున చూపిన దోశ్శక్తి కలరి
ధరణీశు డిడె మున్ను వరములురెండు.
ఆరెండు వరముల నప్పటి నుండి
కోరనేలేదామె భారుణీ పతిని.

సకలశాస్త్రములందు సమరవిద్యలను
అకలంకనిధి రాముఁ డత్యున్నతుండు.
తనశక్తి యిసుమంత తక్కువ కేమి
అనుజుఁడు లక్ష్మణుం డతనితో సముఁడె
రమణీయమూర్తు యారామలక్ష్మణులు
తమజంట వీడరు తామెందుఁ జనిన
భరతశత్రుఘ్నులు భవ్యవిగ్రహులు
నిరతమారీతినే నిలుతు కొక్కెడను.

ప్రజ్ఞావిశేషులు బలసమున్నతులు
 విజ్ఞాననిధులును విక్రమధనులు
 ధరణి నేలఁగజాలు దరోపగులగుచు
 పెరిగిన తనముద్దుబిడ్డల జూచి
 ధారుణీనాథుడు తలఁచె నెమ్మదిని
 వారికిపెండ్లిఁడు వచ్చిన దనుచు
 అనుపమబలశాలి అతిశాంతమూర్తి
 జనులమేలును గోరు సాధువర్తనుఁడు
 రాముఁడన్నను ప్రీతి ప్రజల కందఱకు
 రాముఁడన్ననుప్రీతి రాజున కెదను.

యా గ ర క్ష ణ ము

ఇటులుండ నొక్కనా డేతెంచె నటకు
 పటుతపశ్శాలి విశ్వామిత్రమాని
 మునికిని మర్యాద లొనరించి ప్రీతి
 “పనియేమి చెప్పు డేనొనరింతు వేగ
 నేనుధన్యుఁడ నైతి నీరాక వలన
 మానీశ్వరా” యని మనుజేశుఁ డనఁగ
 దశరథు నీక్షించి తపసి కౌశికుఁడు
 విశదవాక్యముల నీవిధముగా ననియె.

“మెచ్చితి నీమాట మేదిసీనాథ!

వచ్చితి ముఖ్యమా పనియుండి వినుము

నామాశ్రమమున నే చేయుచుజ్ఞమును

మాయావిరక్కసుల్ మాటుగా వచ్చి

మాంఝరక్తములతో మలినమ్ము జేసి

ధ్వంసమొనర్తు రో దశరథరాజ!

ఆరక్కసులఁ జంపి శుజ్ఞమున్ గావ

నీరాము నంపగా కోరుచున్నాడ

భావింప బోవక బాలుఁడటంచు

వేవేగ రాముని నావెంటఁ బంపు

దనుజులఁ జంపగా జనియించినట్టి

అనుపమబలుఁడు నీతనయుఁడు రాజ!

దనుజుల జంపి నీతనయుఁడు వేగ

వెనుకకు శుభముగా విచ్చేయు ననగ

మునిమాట లాలించి మనుజేశుఁ డడలి

తనువెల్ల కంపించి ధైర్యమ్ము సడలి

కరములు జోడించి గాధేయుఁజూచి

పరిపరివిధముల బ్రార్థించె నిట్లు.

“పసిపాప రాము డాపాపాత్ములై న

యసురుల జంపునే యతిరాజ వినుము

ప్రాణమ్ము ప్రాణమీ రాముఁడు నాకు

వీని నెన్నటికిని విడనాడఁ జాల

బలవంత పెట్టక వదలుము వీని
 వలయుచో నాసైన్యబలముతో నేనె
 యరుదెంచి దైత్యుల నరుమాడగలను
 కరుణింపు మాపైన గాధేయ" యనగ
 "పనినెఱవేర్చెద నని ముందు పలికి
 మనుజేశ యిపుడిట్లు మాట్లాడె దీవు
 ఇనకులనరపతు లెవ్వరుగూడ
 అనినమాటను తప్ప రవనిపైననుచు
 గాధేయు డగుచు గ్రక్కున లేచి
 క్రోధమ్మనందుట గురువుగ్రహించి
 "తనయుని బంపుము తడయక రాజ !
 ముని వెంటనుండగా మనకేల భయము
 ఘనశక్తిమంతుడీ కౌశికమాని
 వినుముమేలగును నీతనయుని కనియె.
 ఆముని వచనమ్ము లాలించి తుదకు
 రాముని లక్ష్మణున్ రాజు పంపించె
 బుడుత లాయరువురు పుత్రుల జూచి
 కడుసంతసించెను కౌశికమాని
 సుతులార! మీకును శుభమస్తటంచు
 పితయు వసిష్ఠుండు ప్రీతి దీనింప
 మనముల భయమన్న మాటయే లేక
 ఘనధనుర్బాణముల్ కరముల బూని

గురునకు తండ్రికి కొవఱొప్ప మ్రొక్కి-
అరిగిరి బాలకు లాముని వెంట-

ధరణీశు తనయుల తనవెంట గొనుచు
సరయాజలమ్మల స్నాన మొనర్చి
బల, అతిబలయని వెలయు మంత్రముల
నెలమి నాసుతులకు ఋషిచంద్రుఁ డొసగె
అలసట దప్పియు నాకలి లేక
విలసిల్లి రామంత్రబలముచే వారు
వనమార్గముల వెంట బాలురిద్దఱిని
తనవెంటఁ గొనుచు నాముని యిట్లు అనియె
“విను డీ వనమ్ముల మనుజులఁ జంపు
దనుజాంగనయొక్కర్తు తాటక యనగ
తిరుగు నెల్లరకును వెఱపుజనింప
పరులెవ్వ రామెను పరిమాగ్న లేరు

వేదోన్ములబలమ్ము వెలయు నాయమను
నీయస్త్రములె రామ! నిర్జింపవలయు”
అనియేమొ గాఢజం డనునంతలోనె
వినువీధి నొకవేయిపిడుగులు పడిన
ధ్వనితోడ నార్చుచు ధరణీకంపించు
పదఘట్టనమ్ముల బాలురపైకి

అదలిందుచును వచ్చె నసురి యొకర్లు
 పర్వతగుహయంత వక్త్రమ్ము దెఱచి
 ఉర్విసర్వము మ్రింగు నుద్రదేవ మమర
 ఆమెను జూపించి యామునీశ్వరుఁడు
 “ఈమెయే తాటక ఈమెయే రామ!
 ఆలోచనము వలదాడుది యనుచు
 ఆలసింపక వేగహతమార్పు” మనగ
 వాసితోగ్రబలుండు బాలరాముండు
 దూసెనెప్పుడు బాణమేసె నేవేళ
 కనుమూసి కనువిప్పు కాలమ్ములోన
 అనఘుడారాముని యస్త్రసంహతిని
 తలతెగి నెత్తురుల్ ధారలు గ్రక్కి
 ఇలగూలె తాటక కులగిరి వోలె
 తాటకభయ మింక ధరణిలేకుండ
 చాటగల్గిన రాము శక్తికి మెచ్చి
 ఆ వనినున్న వారానంద పడిరి
 దేవేంద్రుఁడేవచ్చి దీవించి యేగె
 బాలుడారాముని బాణప్రయోగ
 కాలాగ్నిశిఖిఁజూచి గాఢేయమాని
 “అసమానవీరుఁడ వగుదు వోరామ
 వసుధలో నినుగెల్పు వారుండ రింక
 పటుతర ప్రళయాగ్ని సాటవాభీల

చటులశక్తులు, దివ్యశస్త్రాస్త్రతతులు
నావద్దనున్నవో నాయన! వినుము
జీవితాంతము తపస్సిద్ధుడఁ గాన
వసుధపై వానితో పనిలేదు నాకు
అనురులగూల్ప నీకక్కఱయగును.

వానినిచ్చెద రావ! వరుస" గొమ్మనుచు
వకాని యొసంగెను మంత్రయుక్తముగ
అత్యంతసత్త్వమ్ము లాయాయుధములు
ప్రత్యక్షమై రాముపాదమ్ము లంటి
శ్రీరామ! మము నీవు చిత్తమ్ము నందు
కోరినంతనె వచ్చి వైరుల నెల్ల!
పరిమార్చి నీపని నెఱవేర్తు మనుచు
అరిగెను తమ తమ యావాసములకు.

రాముఁ డెఱింగిన రణవిద్య లెల్ల
నీమమ్ముతో చెప్పి నేర్పె తమ్మునకు
“మాన్యమకా నీయస్త్రమహిమచే నేడు
ధన్యులమైతిమో తపసివరేణ్య !
పరిమార్తు మనురుల భయము లేకుండ
నెఱవేరు పూర్తిగా నీయజ్ఞ మనుచు
ప్రణతు లర్పించిన రామలక్ష్మణుల
మునియెత్తి దీవించె మోద మ్మోసంగ,

వారయోధ్యను వీడి వచ్చిన దాది
 ఆరాజతనయుల నలరించు వేడ్క
 పూర్వరాజులకథల్ పుణ్యగాథలును
 ఉర్వికిమేలై న సర్వధర్మములు
 సకలమ్ము వచియించె సంయమివరుడు
 వికసింప ఆరాచబిడ్డల మదులు.

ముని యట్లు లారాజతనయుల గూడి
 తనయాశ్రమమునకు చనుదెంచి నంత
 అచ్చటి మునికుల మ్మాగాజసుతుల
 ముచ్చటగాఁ జూచి ముదమందె మిగుల.

జన్మమ్మునకు సర్వసన్నాహములను
 సన్నతరీతిగా సలిపి గాఢిజుండు
 హితుల ఋషీంద్రుల నెల్లరఁ బిలిచి
 క్రతుదీక్షఁ బూనెను క్రమవిధానమున
 మాయావి దనుజు లేమార్గానకీడు
 చేయుదురో యని యాయజ్ఞమునకు
 ధరణీశుపుత్రులు శరచాపములను
 కరములదాలించి కాపాడుచుండ
 విస్తృతమ్ముగ యాగవిధులు సర్వమ్ము
 శాస్త్రోక్తరీతుల సాగుచునుండె.

అదనుగన్నెట్టుచు కదలి మెల్లగను
 చదలపై మబ్బుల చాటున డాగి
 క్రూరులై యజ్ఞమున్ గూర్చంగనెంచు
 దారుణ చరితులు తాటకసుతులు
 బలిమి మారీచసుబాహు లేతెంచి
 కలుషమాంసాస్థికల్ క్రతువుపై నింప
 సమకట్టు నంతలో గమనించి రాము
 డమితవేగమ్మన నస్త్రిమ్ము లేసి
 ఒకట నామారీచు నుదధిలోఁగూల్చె
 ఒకటసుబాహుని యుక్కడగించి
 పటుశౌర్యవిభవుఁ డాబాలునిజూచి
 యటనున్నవారెల్ల రాశ్చర్యపడిరి
 తక్కురక్కసులును దండెత్తిరాగ
 గ్రక్కున దునిమి రా రామమలక్ష్మణులు
 అవరోధములు మఱి యగుపింపకుండ
 సవనమ్ముక్రమరీతి సంఘర్తి యయ్యె
 కనుగొని బాలుర కార్ముకవిద్య
 మునులును దేవతల్ ముదితులైనారు.

భూమిధర్మము నిల్ప పుట్టిన హరివి
 సామాన్యుడవు గావు రామ! యటంచు

రాముని పొగడి విశ్వామిత్రహాని
ఆమోదముగ చాల తీసిస్సులొసఁగె.

మి థి ల

అచటి మునీశ్వరు లాగాధిజునకు
వచియించి రొకమంచివార్త నీరీతి
మిథిలనుఁబాలించు మేటిభూవరుఁడు
ప్రథితుఁడౌ జనకుండు పరమధార్మికుఁడు
వినతవిజ్ఞానియు వేదాంతి యగుచు
జనకుని కీరీతి జగమెల్లఁ బ్రాకె
అనుపమధార్మికుం డని ఖ్యాతిగొనిన
మునిశతానందుడు జనకుని గురువు
సవనవాటిక కయి జనకభూనాథు
డవని దున్నుచున్న యవసరమందు
ధరణియేయొసఁగిన వరపుత్రియనఁగ
సరసత నాగఁటిచాలున నుండి
దివ్యతేజఃకళా దేదీప్యమాన
భవ్యసుందరి యైన బాలిక దొరకె.
లలితాకృతిని మహాబక్ష్మియే యిట్లు
వెలసెను మాయొంటిబిడ్డయై యనుచు
నీత యంచామెను చెలువుగా బిలిచి

ప్రీతితో జనకుండు పెంచుచునుండె
 సకలధర్మజ్ఞుడు జనకరా జసలె
 అనుపమపండితుం డాచార్యవరుండు
 వినినయంతన సర్వవిద్యలగూడ
 జనకజనేశ్చను స్వల్పకాలమున
 ఏవిష్ణురూపుడో హృదియాధినాథు
 డీవరలక్ష్మీకం చెంతు రందఱును
 సీతవచ్చిన దాది క్షీతిహాథు నింట
 భ్యాతియు సంపద లభివృద్ధి గాంచె
 ప్రవిమలాకార యాబాలిక యిపుడు
 భువనైక సుందరి నవమకావహాగి.

సర్వజ్ఞుడైన యాజనకుని యింట
 పూర్వమునుండియు పూజలఁ గొనుచు
 ధరణిపై నెంతటి ధానుష్కుడైన
 సరగున మోపెట్టి సారించలేని
 గిరిశిఖరోన్నతం బురుభారమైన
 హరుని విల్లొక్కటి యలరారుచుండు
 ఆచాపమునుజూడ నాసక్తిపడుచు
 యోచించునేదియో యుర్విజ సీత
 సీతకు పెండిలి చేయఁ దలంచి
 సీతకుఁదగినట్టి శ్రీయుతుడైన

వినుతగుణాఘ్నని వెదకుచు తుదకు
 జనకుఁడాలొచించి తనవద్ద నున్న
 ధనువుచూపెట్టిన ఘనబలాఘ్ననకు
 తనయు నిచ్చెదనంచు ధరణి చాటించె
 భూపాలురెందఱో యేపుగా వచ్చి
 చాపమెత్తగలేక చతికిలబడిరి
 ఎవరియదృష్టమ్ము లెటులుండఁ గలవో
 భువనైక పటుసత్త్వ భూషితుల్ వీరు
 కనుక గాధేయ! యీమనుజేశసుతుల
 కొనియేగు మచ్చటి కనిరి యామునులు
 అంతకుముందె యాయవనిజవార్త
 స్వాంతమ్మునందు విశ్వామిత్రుఁ డెఱుఁగు
 అలఘుతపస్సు లీయతివగుల్కూడ
 పలికెరిశుభము నీబాలురిద్దఱకు
 రామలక్ష్మణులకు రహిమించుశుభము
 లామహీపతివీట నలరుగాకనుచు
 తనవెంటనిడుకొని దశరథాత్మజుల
 మునిప్రయాణమ్మయ్యె జనకునింటికిని
 తనవెంబడిని తక్కుమునులును గూడ
 చనుదేర మనముల సంతసమ్మంది.

ఉర్వీశుతనయుల కుల్లాసమొదవ
 పూర్వచరిత్రలు పుణ్యగాఢలును
 గిరులను గూర్చియు ఝరులను గూర్చి
 పరిసర మనితపోవఃముల గూర్చి
 కడుముదమ్మున జెప్పి కథల నెన్నిటిని
 అడవులవెంబడి యాకౌశికుండు
 సరగున యాత్రలు సాగించుకొనుచు
 అరిగె గౌతమముని యాశ్రమస్థలికి
 అడవిలో నచ్చట నచ్చెరు వొదవ
 పడియున్న యొకపెద్ద పాషాణ మచట
 రామునిపదధూళి రాలినంతటనె
 భామగామారి శ్రీరామునిఁ జూచి
 ఎన్నాళ్ళకోయి నీ వేగుదెంచితివి
 నన్ను రక్షింపంగ నారామచంద్ర!
 బ్రతుకెల్ల రాయియై పడియుంటి స్వామి
 మతియందు నీపాదమహి మమ్మెతలఁచి
 అనఘ! శ్రీరామ నీయడుగు సోకంగ
 జనువు ధన్యంబయ్యె శాపమ్ము తీరె
 పరమాత్మ! రాయినై పడియున్న నాకు
 మరలలభించె నామానినీ రూపు.
 ననుగాచినాడవు నాకన్నబిడ్డ
 ననుబోచితనుచు నానలినాయతాక్షి

ఆమునిగాథిజా నర్చించి ముందు
 ప్రేమతోజూచుచా రామలక్ష్మణుల
 “భాసురగుణులార! భవ్యాత్ములార
 చేసినతప్పున్న చెప్పిన బోవు
 ననుచును దీనయై యనుకంపతోడ
 వినిపించె వారికి తనకథ నిట్లు
 “ఘనతపశ్శాలి యాగౌతమమునికి
 ననుగుపత్ని నహల్య నతిపతివ్రతను
 నాయందమునుఁ జూచి నన్నుఁ గామించి
 ఆయింద్రుఁ డిటవచ్చి యత్నించెఁ గాని
 అనుచితమిద్ది నీకమరేంద్ర యనుచు
 వెనుకకుఁబొమ్మని విసరికొట్టితిని.

అరుదెంచి యొక రేయి యాశ్రమస్థలికి
 పురుహూతుఁ డొకజాము పొద్దుండగానె
 మోసాన కోడియై కూసిన యంత
 భాసురమూర్తి నాపతియేగె నదికి
 తపసి యిచ్చట లేని తరుణమ్ము జూచి
 తపసిరూపమ్మును దాల్చి యింద్రుండు
 నాదరిజేరగా నాభర్తె యనుచు
 నేదలంచితిఁగాని యింద్రుని మోస

మెఱుంగలేనైతి నాహృదయమ్మనందు.
 అరనిముసమ్ము నాయాత్మచలించె
 అరుదెంచి గౌతము డంతలో నిటకు
 సురపతిన్ నన్నును జూచి శపించె.
 ఒడలెల్ల పల్కికల్ పడి యింద్రుడేగె
 పడియుంటి నిచట నేపాపాణ మగుచు
 “తపసివరేణ్య! నాతప్పేమిలేదు
 విపరీతమీ శాపవిధియేల నాకు
 కరుణింపుమని ముని చరణమ్ములంటి
 జరిగినకథను నేనెఱిగించి నాను.
 రామచంద్రుడు వచ్చి రక్షించు కనుక
 నామాటతప్పదో నాతి! యటంచు
 శీతాద్రికి తపమ్ము చేయుట కొఱకు
 గౌతముండేగె నోకరుణాత్మ రామ!
 ఆనాటినుండియు నీనాటిదనుక
 నేను పూనితినయ్య ఈశిలావ్రతము
 ఇన్నాళ్ళకోరామ యేతెంచినావు
 నన్నుమన్నింపగా నాతండి” యనుచు
 ఆతన్ని నుడువుచున్నంతలో నటకు
 గౌతమమునిచంద్రుఁ డేతెంచి ప్రీతి
 తనసతిం గనుగొని తరుణిరూపమున

వినుతించె రాముని ఘనమహత్త్వమ్ము
ఆమునిదంపతు లాగాధిజనకు

ఆమోదమున జేసి రక్షిధిసత్కృతులు.
మేలగుమీకును మిథిలలోననుచు
చాల దీవించిరా బాలురిద్దఱిని

దరికి రామునిఁబిల్చి మరలయహల్య
ఎఱుఁగను రామ నిన్నెలమినుతింప
రాయియైపోయె నాబ్రతుకెల్ల వినుమ
నాయెడందయుకూడ రాయియై పోయె
చిత్తమ్మునందున శ్రీరామచంద్ర
మెత్తనిపలుకైన మిగులనేలేదు
తనయ నాపాలిటి దైవమైనావు
మనసులో నన్నిక మఱవబోకయ్యు
నినువీడలేని నామనసులో ప్రేమ
వినుమిట్టులేయుండు వేయొండ్ల కైన
వెడలిరండిక మీరు వీరబాలకులు
వెడలిరండిక పెండ్లికొడుకులు కండు
ఆకడ జనకుని యాస్థానమందు
నాకుమారుడు శతానందుఁ డున్నాడు
ఇమ్ముగ నాదరమ్మేపార నచట

తమ్ములవలె జూచు మిమ్మాతఁ డనుచు
 పొలుపార వారల లలితఫలముల
 తిలకమ్ములను దిద్ది దీవించె మరల.
 మురువులై బాబుర మోములయందు
 చిగుసిక్కులొలికె నాతరుణిమాటలకు
 అనురక్తి రాముఁ డహల్యను జూచి
 ననునేల పొగడెను నాతల్లి నీవు
 నీపతిభక్తియే నిన్నుఁ గాపాడె
 మాపయి నెనరుంచు మాయమ్మయనియె.
 వినయవిధేయతల్ విలసిల్ల పిదప
 మునిదంపతులకును మ్రొక్కి సద్భక్తి
 ప్రియముగా గాధేయఋషిపిచ్చుచుండ
 పయనమై వెడలి రాబాలురిద్దఱును.

వనవీధిరాము డామునివెంటఁజనుచు
 మనసులోనేదేదో యనుకొనసాగె
 ననునేలకొనివచ్చె మునిచంద్రుఁడిటుల
 దనుజుల నేగతి దునుమాడినాను
 వనములోరాయి నాపదభూళిసోకి
 వనితగామారి నన్గొనియాడు తేల
 జనకునివీటికి మునిచంద్రుఁ డిపుడు
 ననునేలమరల తాఁగొనిపోవుచుండె

ఈరహస్యమెఱుంగు నీతఁడేయశుచు
శ్రీరామఁడెదలోనె ఋషికిని మ్రొక్కె.

శ్రీరామ డు మిథిలకేగుట

చనుదెంచె మిథిలకు మునికౌశికుండు
మనుజేశుసుతులతో మునులతో గలసి
మునులరాక్షసు విని ముదమంది మదిని
జనకభూపతి వచ్చి సత్కృతుల్ సలిపి
రాజతేజమ్మతో రాజల్లుచున్న
సౌజన్యరాశులు శరచాపధరులు
వీరమూర్తులు మునీ! వీరెవ్వ రనఁగ
కౌతుక మ్మలరంగ గాధేయమునియు
ప్రీతితో జనకుని వీక్షించి పలికె

“ఓరాజా! చూడు మీవీరబాలకుల
వీరు దాశరథులు విద్యాతిశయులు
రవికుల తిలకులు రామలక్ష్మణులు
సువిశాలకీర్తులు సోదరుల్ వీరు
సన్నత రణరంగ సాహసుల్ నాదు
జన్మమ్మ గాపాడ చనుదెంచినారు
ఐనుమయ్య శ్రీరామఁ డనుపమబలుడు

దుసిమె నొక్కమ్మన దుష్టతాటకను
 బలిమి మారీచ సుబాహు లేతేర
 తలపడి వారల దర్పమ్ములణచె
 తక్కురక్కసులను ధైర్యమ్మ తోడ
 చక్కాడె లక్ష్మణుం డక్కజమ్మెసగ
 పతిశాపమున వనపాపాణమయిన
 సత్యహాల్యాదేవి శాపమ్ముబాపె
 పావనుం డీరామభద్రుడే రాజ!
 శైవచాపముజూడ చనుదెంచె" ననియె.
 జనకుడా దశరథుడనయులఁ జూచి
 మనమున మదమంది చనవుమీఱంగ
 "మీరటోయీ, నాదుమిత్రుఁడు కన్న
 గారాముబిడ్డలు రారండనంగ
 జనకునికడకేగి చరణయుగ్మమున
 వినయులై మ్రొక్కి రా బిడ్డలిద్దఱును
 వారికిదీవనల్ నావిరి నిచ్చి
 కూరిమి దశరథు కుశలమ్ము నడిగి.
 మునులతో నారాజతనయులతోడ
 చనుదెండు మఱునాడె సభలోని కనుచు
 గాధిజునకు జెప్పి కడువేడ్క తనదు
 సౌధమ్మునకు నేగె జనకభూవరుడు.

విశ్వామిత్రుని చరిత్రము

అంత శతానందుఁ డచటికివచ్చి
 సంతసమ్మున రామచంద్రునిఁ జూచి
 శ్రీరామచంద్ర నాచిట్టితమ్ముండ
 ఏరీతి నాచిత్త మెఱిగింతునోయి
 ఎప్పుడువత్తువో యిటకు శ్రీరామ!
 ఎపుడు మాతునాయని యిచటనేయుంటి
 దేవమైవచ్చి నాతల్లికిమరల
 నీహాసంగితివోయి నిజపూర్వరూపు
 ధరణిపై ఆచంద్రతారార్క మగుచు
 స్థిరముగా నీకీర్తి చెలువారుగాత
 ధరణికంటకులైన తాటకాదులను
 పరిమార్చితివి నీవు బాల్కండ వయ్యు
 ప్రథితధనుఃకళా ప్రభుమూర్తి వీవు
 మిథిలలో నీకిక మేలగు గాక
 ఎంతధన్యులు మీర లిర్వురు రామ
 చెంతఁ జేరిచె మిమ్ము శ్రీగాధిపాని
 ఎటుగరేమో మీర లీమునిమహిమ
 యెఱిగింతు నని యాతఁ డీరీతి నుడివె.

కుశ నాభుపౌత్రుఁడౌ కుశికువంశమున
 యశమునందిన గాధి కాత్మజుఁ డితఁడు
 రాజుగాపుట్టియు బ్రహ్మర్షి యయిన
 రాజితోత్తమతపః ప్రథమాన మూర్తి
 పరమవీరుఁడు మహాపౌరుషశాలి
 ధరణి రాజులయందు తెలమానికమ్మ
 వాసినిగాంచె విశ్వామిత్రుఁ డనఁగ
 కౌశికుఁడనగను గాధేయుఁ డనఁగ
 వినుఁ డీ మహాముని విమలాన్వయమ్ము
 వినుతకీర్తినిగాంచె విశ్వమెల్లెడల
 అనఘుఁడీ గాధేయమునికి సోదరియె
 అనుపమసాధ్వీ సత్యవతీలతాంగి
 అననివాసుల శ్రేయ మరసి నేటికిని
 ప్రవహించు కౌశికీవాహిని యనగ

ఒకనాడు గాధేయుఁ డుల్లాసమొదన
 సకలసైన్యముతోడ చని వేట కడవి
 మునివసిష్ఠునిగని మునిచేసినట్టి
 ఘనగౌరవములకు మనమునం దలరి
 అకలంకు డాముని యాశ్రమమందు
 సకలేస్పితార్థముల్ సమకూర్చునట్టి
 కామధేనువుఁ గని కాంక్షించియడిగె

“ఓమునిచంద్ర ! నీకొసగెద నిపుడె
 కోరినధనముల గోసహస్రముల
 ఈరమ్యధేనువు నిమ్ము నా” కనుచు
 తన హవ్యసంధాత్రి తనతపశ్శక్తి
 తన దివ్యసురభిని ముని యీయననియె.
 బలిమి నాధేనువున్ పట్ట కౌశేకుఁడు
 చలమున తనసేన సర్వమంపించె
 తనసత్కృతుల నంది మనుజేశుఁ డింత
 చెనటికార్యము నిట్లు చేయునే యనుచు
 దీనయై తిలకించు ధేనువున్ గావ
 మకానియంపెను తనమహితదండమ్ము.
 ఆశ్చర్యకరముగ నాదండ మొకటె
 నిశ్చేష్టులను జేయ నిఖిలసైన్యముల
 మునిబ్రహ్మదండమ్ము ముందునఁ దూలి
 తనసేనయిటులౌట గని గాధిసూతి
 ఇదిగదా దివ్యమకా ఋషిశక్తి యనుచు
 మదిదలపోసి యీ మహి నెన్నటికిని
 రాజతేజముకంటె బ్రహ్మతేజమ్మె
 పూజనీయమ్మయి రాజిల్లు ననుచు
 తనరాజపదమును క్షణములో వీడి
 మునివేషమున తప మొనరింప సాగె

వసుధపైఁ దానును బ్రహ్మర్షి యగుచు
 అసమానవిఖ్యాతి నందఁ దలంచి.
 తనరాజ్యమునువీడి మునియైన యట్టి
 ఘనుఁడు శ్రీరామ యీగాధేయుఁ డనగ
 అవని సర్వము నిండి యతని తపోఽగ్ని
 దివిపయి ప్రాకెను, దేవేంద్రుఁ డడలె
 అచ్చట మేనక యనినట్టి యొక్క
 యచ్చర చనుదెంచు టరసి కాశికుడు
 వలసొంది మేనున పులకించిపోయె
 కలసె వారల కనుల్ కలసె మేనులును
 కోరికతీరి శకుంతల యన్న
 గారాము కొమరిత కలిగె వారలకు.
 సతియుయి దుష్యంతక్షితిపతి కామె
 ప్రతిభాన్వితుండగు భరతుని గనియె
 విధినిర్ణయమ్మట్లు విచ్చేసె వారి
 దదియొక శృంగార మృదుగాధ రామ !

తనశక్తి యీరీతి తగ్గినందులకు
 మనమున నీగాధిముని కొంతవగచి
 తాను బ్రహ్మర్షియై తనరు నందనుక
 మాన నంచును పూనె మరల తపమ్ము
 కల్గొలమగుచు నాఘనతపోవిధికి

ముల్లోకములుగూడ తల్లడిల్లినవి
 సరగున బ్రహ్మయు శంభుడు గూడ
 అరుడెంచి, గాఢేయ! ఆపు మీ తపము
 నీవు మహర్షివై నిఖిలమ్మునందు
 పావనభ్యాతితో వరలుదు వనిరి.
 అంతతో పొందక నాత్మసంతృప్తి
 పంతాన సాగించె పటుదీక్ష నితడు
 నీవు బ్రహ్మర్షివై నెగడితి వనుచు
 శ్రీవసిష్ఠులె వచ్చి చెప్పినవటకు
 ఒకవంక ఔత్రమ్ము ఒకవంక బ్రాహ్మ్య
 మకలంకముగ చూపి యులరిన ఘనుఁడు
 ఇతనిమాటకు ధాత్రి నెదురుండ బోదు
 చతురాస్యసంతటి శక్తినుంతుండు
 అల త్రిశంకుని కొఱ కంబరవఁడు
 వెలయుఁజేసిన వాడు వేఱొక దివిని—
 ఎంతవిన్నను తృప్తి యెఱుంగదీ యెడద
 ఎంతచెప్పిన తీర దీతనిమహిమ
 శ్రీకౌశికులు మఱి శ్రీవసిష్ఠులును
 లోకకళ్యాణైక లోలాత్ము లరయ
 శ్రీరామ, వీరియాశీస్సులే నీకు
 ధారుణి రక్షయై తనరునటంచు

ప్రేమతో వీక్షించి రామలక్ష్మణుల
కై మోడ్చి భక్తితో కౌశికయుషికి
లరిగె శతానందుఁ డానందమెసఁగ
మరలశ్రీరామునే మది దలంచుచును.
ఆరేయి రేయెల్ల శ్రీరామమూర్తి
ఆయుషిమహిమయే యాత్మలోఁ దలఁచె
ధరణికౌశికుఁడేమి గురు దేవుఁడేమి
పరమదైవము లని భావింపసాగె.

ఒప్పుగా తనదారి నొకక్రొత్త వెలుఁగు
విప్పరుచున్నట్లు వీక్షించె మదిని
ఆనా డయోధ్యలో ఆవసిష్ఠుండు,
ఈనాడు వనములం దీ కౌశికుండు
ఆనాడు కౌసల్య ఈనాఁ డహల్య
మానుగనిచ్చిరి మంచిదీవెనలు
తనకివి రక్షలై తనరు గాకనుచు
మనసునం దెంచెను మాటిమాటికిని.

శివ ధనుర్భంగము

మునులతో రామలక్ష్మణులతో గలసి
చనుదెంచె మఱునాఁడు జనకునిసభకు

గాధేయుఁ డత్యంత కౌతుకం బలర
 ఆదరమ్మున వారి నందఱుఁ గాంచి
 మునుల రాకకు చాల ముదముంది మదిని
 జనకరాజొనరించె సకలసత్కృతులు.
 ఇనతేజు లీబాలు రెవ్వరటంచు
 మనముల నబ్బరం పడిరెల్ల రచట
 సుందరుల్ దశరథసుతుల నిద్రతిని
 అందఱి కెఱిగించి యవనీశవరుఁడు
 పదివేలభటులను బంపి తెప్పించి
 పదిలమ్ముగా సభాప్రాంగణమ్మందు
 శివునిచాపమునుంచి చెప్పినీరీతి
 ప్రవిమల గంభీర భాషణ మ్మలర

శివుఁడు మున్నీవింటిచేతనే మహిమి
 వినినదైత్యులఁ గెల్చి విజయమ్ముఁగొనిన
 శివకాయుకమ్మిది చిరకాల మయ్యె
 శివునుండి క్రమముగా చేరె మాయింట.
 దీనిని మోపెట్టు భూనాథునకును
 జానకి నీయగా చాటించినాను
 భూనాథులెందఱో పాలుపుగా వచ్చి
 దీనినెత్తగ లేక దీనులై చనిరి.
 శ్రీరాముఁ డిద్దాని చేతితో నెత్తి

సారించెనేని మాజానకి యిపుడె
 పరమానురక్తి నీబాలరాఘవుని
 పరిణయమ్ముగు నని వచియించి నంత
 జనకునమాటలు విని కౌశికుండు
 కనుగొనె శ్రీరాము ననురాగ మొదవ.
 చిరునవ్వు రాముండు శివునివిజ్ఞాచి
 చిటునవ్వు మునిరాజు శ్రీరాముఁ జూచి
 సాహసమూర్తియు శ్యామసుందరుండు
 బాహుబలాఢ్యుఁ డాబాలుని నై పి
 తిలకించె నీతయు తెరవెన్కనుండి
 తలపులం దతనిపై వలపుజనించి.
 సభలోని జనులెల్ల చకితులై చూడ
 త్రిభువనవీరుఁ డాశ్రీరాముఁ డంత
 కరిరాజు చెఱకును గ్రహియించు నటుల
 కరమున లీలగా హరుని విజ్ఞెత్తి
 ధీరుడై నిలఁబడి నారిని లాగి
 సారించబోవ నాశైవచాపమ్ము
 ప్రళయకాలాభీల భయదాభి రావ
 ఘెళఘెళార్భటులతో విఱిగె ముక్కలుగ
 బలునైన హరువిల్లు భగ్నమై పడగ
 కలగె సముద్రముల్ కంపించె ధరణి

జానకీరాములు జనకభూవిభుడు
 మానికౌశికుండును మతి లక్ష్మణుండు
 దక్క తక్కినవాగు ధరణి లమూర్చిలి
 ఎక్కడనున్న వారక్కడే పడిరి
 ఆనందమునఁ దేలె నవసీశు డపుడు
 ఆనందమునఁ దేలె మానిగాధిజుండు
 చిలునవ్వుతో నీత నరసె రాఘవుండు
 చిలుసిగ్గుతో జూచె నీత రాఘవుని
 ప్రణయరాశీభూత భవ్యసుందరులు
 జనకజారాముల సరసశృంగార
 సారవీక్షణపంక్తి సభ నెల్లయెడల
 తోరమై మల్లెల తోరణాల్ కట్టె.

నీతారాముల కళ్యాణము

ధరణీశచంద్రుఁ డా దశరథేశ్వరున
 కరుదారు కాన్కల విరివిగా నిచ్చి
 సరవి నీశుభసమాచారమ్ము దెలిపి
 పరివారములతోడ బంధులతోడ
 కొనిరండు మిథిలకు కూర్మితో ననుచు
 తనమంత్రులను బంపె జనకభూవిభుండు
 రాముని శౌర్యమ్ము రాముని జయము
 రాముని పరిణయ గమణీయ వార్త

లాలించి యుప్పొంగె నా రాజపరఁడు
 ఆలించి యుప్పొంగి రతని రాణులును.
 గురువుల సవివుల పరివారములను
 సరగున రావించి సకలబంధువుల
 రాముని పరిణయ రమ్యోన్మీవచున
 కామోద మింపార హర్షమింపార
 మణిరత్నరాశులు మహనీయవస్త్ర
 కనకభూషణములు కాన్కఁగఁ గొనుచు
 రాజునై భవముతో రాణులు తోడ
 రాజిత కాంచన రథముల నెక్కి
 పయనమై దశరథ వసుధేశుఁ డేగె
 రయమున మిథిలకు రాణ దీపింప.
 వినయవిధేయుఁడై పెండ్లి వారికిని
 జనకరా జెదురేగి స్వాగత మ్మిచ్చి
 వినుత మంగళవాద్య విలసన మృగర
 కొనివచ్చె విడిదకు కూర్చు లింపార.
 మునుముందు దశరథ మనుజేశుఁ డేగి
 ముని గాధిసుతునకు మ్రొక్కి పూజించి
 నీవల్ల మానీంద్ర మావంశ మెల్ల
 పావనమ్మయెనంచు భక్తితోఁ బొగడె.
 లలితమూర్తులు రామలక్ష్మణుల్ వచ్చి
 తలిదంకులకు మ్రొక్కి రెలమి దీవింప

తనయులం గనినంత తనని హర్షమున
 తనువెల్ల పురికించె దశరథ నృపతి.
 తనయుల ముద్దాడి మనసు తీరంగ
 అనురాగమున నెల్లు లాశీస్సు లిడిరి
 బంగారు నగలును పసుపుకుంకుమలు
 రంగారుచీరలు రాణులు గొనుచు
 సంతసమ్మలరంగ జనకు శాధమున
 సంతిపురమ్మున కరిగి యున్నోట
 వరలక్ష్మీవలెనున్న ధరణిజం జూచి
 మురిసిపోయిరి నాడు ముగురు రాణులును
 ఆకూర్చిపలుకుల కాముద్దులకును
 ఆకొగిలింతల కంతమే లేదు.

వినయమ్ము తొల్కాడు ప్రియభాషణముల
 జనకుఁ డాహ్వానింప సభకురం డనుచు
 మఱునాడె దశరథ మనుజేశ్వరుండు
 పరివారములతోడ నరుదెంచె సభకు
 వారిపురోహితుల్ వరుసగా మరల
 వీరిపురోహితుల్ విమలవాక్యముల
 ఇరువంగడమ్ముల సురుచిర కీర్తి
 నెఱిగించి రాసభ నెల్లవారికిని.
 ప్రీతితో జనకుండు వినిపించె సంత
 సీతాకుమారిని శ్రీరామునకును

తనపుత్రినూర్మిళన్ తగ లక్ష్మణునకు
 తనసోదరుడు కుశధ్వజుని పుత్రికలు
 నుతగుణల్ మాండవీ శ్రుతకీర్తుల నిక
 స్తుతమతుల్ భరతశత్రుఘ్నుల కిచ్చి
 ఘనముగ పెండ్లిండ్లు గావించు ననుచు.
 తనసమ్మతిని దెల్పె దశరథేశుండు
 గురువుల్ పలికి రాకొత్తజంటలకు
 చిరతరాయు శుభ శ్రీరస్తటంచు-
 మంచిముహూర్తము మఱునాడె యనుచు
 అంచితమ్ముగఁ జేసి రన్నియేర్పాట్లు
 మహనీయ కళ్యాణమంటప మ్మందు
 బహువిధాలంకార వైభవ మ్మోసఁగె
 నలుపురుసోదరుల్ నలుగులతోడ
 సలలిత మంగళస్నాతకు లైరి
 మంగళగారిని మహితసద్భక్తి
 పొంగుచు బాలికల్ పూజించినారు
 ప్రవిమల శృంగార రమ్యవిగ్రహులు
 నవనవోత్సాహు లా నాల్గుజంటలును
 వారివారల పెద్ద లారతు లిచ్చి
 కూరిమిమీఱగా కొనివచ్చి నారు
 పెండ్లికుమారులన్ పెండ్లికూతుళ్ళు
 పెండ్లిపీటలపై కి విలసితరీతి

విధివిధానమ్ములు వేదఘోషమును
 మధురగీతమ్ములు మంగళధ్వనులు
 జనులకోలాహల సమ్మదారవము
 మనుల ఆశీర్వాద నిసదమ్ము లెసఁగి
 ఆ వధూవరులకు నందఱు కచట
 వైవాహికములయ్యె వైభవ మ్ములర.
 తలలపై నానూత్నదంపతు లెలమి
 తలఁబ్రాలులు పోసికొం చలరిరి మిగుల.

సీతమ్మ తమ్మిపూ చేతులయందు
 బ్రీతిగ నవపద్మరాగమ్ము లగుచు
 శ్రీరాము శిరమందు జారుచు వచ్చి
 శ్రీరాము మృదుతను శ్రీకాంతిఁ దనరి
 లలితేంద్రనీలాల చెలువమ్ము తోడ
 విలసిల్లు ముత్యాల తలఁబ్రాలు భువిని
 తనరారు శుభములై జనుల కటంచు
 వినులించి రచ్చటి విజ్ఞులెల్లరును.

జానకీరాములకైన వివాహ

మానందకళ్యాణ మవనికే యనుచు
 దివినుండి దేవతల్ దీవించినారు
 భువి జను లానంద పులకితు లైరి.
 దానధర్మమ్ములు తగినవేడుకలు

సీతారాముల కళ్యాణము

కానుకల్ విందులు కడువై భవముగ
జనకుండు దశరథమనుజాధిపతియు
నొనరించి నా రెల్లరోహోయనంగ.
వియ్యమ్ము లందిన వేడుకే గాని
వియ్యాలబిగువులు వినిపించలేదు
రమణీయవై భవారామ మామిథిల
విమలవై కుంతమై విలసిల్లె నాడు.

పరశురాముని గర్వభంగము

పరిజను లశ్వమ్ము లరదముల్ గజము
లరుదారు మణిభూషణాంబరాదులును
కూరిమితో పెండ్లికూతుండ్ర కపుడు
సారెగా నిప్పించి జనకభూవిభుఁడు
ఒప్పుగ నెల్లర కుల్లాసమొదవ
అప్పగింతలుబెట్టె నత్తవారికిని.
కొడుకుల రాణుల క్రొత్తకోడండ్ర
కడుబ్రీతి దశరథుం డిడుకొని వెంట
పయనమయ్యె నయోధ్య పట్టణమ్మునకు
ప్రియమార జనకుడు వీడ్కో లొసంగ.

అరిగిరో లేదో వారనతిదూరమ్ము
 ధరణి కంపింపగా తనవేగమునకు
 అరచుచు నార్చుచు నట్టహాసమున
 పరశురాముఁడు వచ్చి వారి యెట్టెదుట
 దారిలో నడ్డమై యారాముదెసను
 తేరిపాటగఁజూచి తీవ్రకోపమున
 “భూమిపై భార్గవరాము డేనుండ
 రాముఁడ నని నీవు ప్రబలుచున్నావు
 చెలఁగి నాగురువైన శివునివిల్వితీచి
 విలసితదర్పాన విష్టవీరెదవు
 అవమాన మిద్ది నాకపచార మిద్ది
 ఎవరురా నీవు నన్నెఱుగవో యేమొ
 ఇరువదియొకమారు ధరణిపాలురను
 తరిమిచంపినయట్టి పరశురాముఁడను
 నాచేతిలోనున్న నాయాయుధమ్ము
 ఈచాపమును బట్టి యెక్కిడుమిపుడె
 కానగ నెండు నీగర్వాతిశయము
 కానిచో నడుగైన కదలనీ” ననియె.
 పరశురాముని శక్తి నెఱుగునుగాన
 సరగున దశరథుం డరిగి ప్రార్థించె
 “పదములంబెదనయ్య భార్గవరామ !

వదలుము కరుణ నీబాలు" నటంచు
 పాటించి కాపల్కు పరశురాముండు
 మోటుగా నేదియో మాటాడబోవ
 రాముఁ డాభార్గవరామునిఁ జూచి
 "ఏమయ్య విప్రుఁడ విట్లు కోపమున
 రావచ్చునే నీవు రాజులపైకి,
 నీవు విప్రుఁడవని నేనూరకుంటి
 ఏది నీకాగ్నుక మ్మిటుదె" మ్మటంచు
 మీదకు లంఘించి మేటిదర్పమున
 పరశురాముని చేతి బాణాసనమ్ము
 కరమున లీలగా గ్రహించి నిలచి
 సరగున యానారి సారించిపట్టి
 పరశురామునిదేస శరము సంధించి
 "పరుగిడబోకు నీపదములురెండు
 విరుగనేసెద" నంచు విక్రమింపంగ
 వడవడ వడకుచు భార్గవరాము
 డడలి శ్రీరామున కంజలిఁ బట్టి
 దశరథరామ! నీదర్పమ్ము నాకు
 విశదమయ్యెను నన్ను విడువుము దయను
 అరుగుచుంటి మహేంద్రగిరికి నే నిదియె
 ధరణి నాబ్రతుకింక తపముతోగడుప

ఎఱుగుదు నీశక్తి కెదురు లేదనుచు
 ఎఱిగియే నాచాపమిచ్చితి నీకు
 నావెన్న లోకాలబ్రోవ నోరామ!
 నీవింటిబాణము నివిడువు మటంచు
 అరిగెనదృశ్యుడై యాశ్చర్యమొదవ
 శరవేగమును మించి పరశురాముండు.

కరమునం దావిల్లు గైకొనినపుడె
 పరశురామునినుండి బాలునియందు
 పటుతేజ మొక్కటి ప్రవహించి చేరె
 నటనున్నవారల త్యద్భుత మంద.
 తనయున కాపద తప్పినందులకు
 మనమున దశరథమనుజేశుఁ డలరె.
 మునివసిష్ఠుం డంత ముందుకు వచ్చి
 అనియె నీ రీతిగా నందఱు వినఁగ
 ప్రథికుఁడు భార్గవరాముఁ డాతండు
 ప్రథికుఁడు దశరథరాముఁ డీతండు
 తేజోమయోత్కట దివ్యప్రభావ
 రాజితమూర్తు లీరాము లిద్దఱును
 హరిమంశసంభవు లవనిధర్మమును
 తిరముగా నిల్పంగ నరుదెంచి రనగ

పరశురాముని గర్వభంగము

పరశురాముని దివ్యబలతేజములకు
నెఱసిరి ప్రణతులు నిహతి . నందఱును.

అ యో ద్య

మనుజేశుఁ డంతట మరల సాగించె
తనపట్టణమునకు తనప్రయాణమ్ము
దారిలో రాముఁడు తనరథమ్మాపి
ధారుణీజాతను తనవెంటఁ గొనుచు
అరుదెంచి గౌతము నాశ్రమమ్మునకు
తరుణియహల్యకు తనమొక్కులిడియె
“నాతండ్రిరామయ్య! ననుమఱ్ఱబోక
ఏతెంచినావయ్య సీతమ్మతోడ
దైవమ్ముగా నిన్నె భావింతు” ననుచు
దీవించి కళ్యాణతిలకముల్ దీర్చి
వారలనంపెను వాత్సల్య మెసఁగ
వారితో దూరమ్ము పచ్చి యశాల్య
“కనుగొంటెసీత! యీమునిపత్నికెంత
అనురాగభావమో మనమీద ననుచు
జనకజ చిరుకంబు చనవున బుడికి
చనుదెంచె రాముడు తనరథమ్మునకు.

విమలదిగ్విజయుఁడై వీరుఁడై యలరు
 రమణీయమ్మా శ్రీరామునితోడ
 నలుపురుకోడండ్ర) నలుపురుసుతులు
 విలసితమూర్తుల వెంబఁబెట్టుకొని
 వసుధేశు డరుదెంప వార్తగాలించి
 వెస నయోధ్యాపురవీధు లన్నిఁటిని
 మంగళతోరణ మంజులమ్ములుగ
 రంగారు మణిదీపరాజితమ్ములుగ
 సలిపి యాపురజనుల్ స్వాగతమ్మిడిరి
 చెలువుగ దశరథక్షితి నాఘనకును.
 వాసిగ మంగళవాద్యమ్ములెసఁగ
 సేసలు పూవులు చేరి జల్లుచును.

ఉత్సాహముగ రాజయోధ్యుఁ జేర
 ఉత్సవమ్ముల తోడ నుప్పొంగెపురము.
 అందమ్ములై సాగె నన్నిచోటులను
 విందు లలంకృతుల్ పెండ్లి వేడుకలు.
 ఏనాఁ డెఱుంగని యింపుతో నెసఁగె
 ఆనందధామమై యానాఁ డయోధ్య.
 సమకూర్చి రనుకూలసౌఖ్యముల్ గలుగు
 రమణీయసౌధముల్ రాజపుత్రులకు.

రామునిశౌర్యమై రామునిజయమె
రామునికళ్యాణ రమ్యగాథలనె
చెప్పకొందురు తమచిత్తమ్ములలర
చెప్పినకథలనె చెప్పుచుమరల

కౌసల్య మనమున కడుహర్షమమర
ఏసమయముననో యేతెంచుచుండి
సీతను రాము నాచిట్టిదంపతుల,
ప్రీతితోజూడని వేళయే లేదు.

ఏతెంతు రెల్లప్పు డెవ్వరోయొకరు
సీతను రాముని ప్రీతితోఁ జూడ.
ఏవసిష్ఠుడొ యట కేతెంచినపుడు
కావించు రాముఁడు కడుతీవ్రచర్చ
ధరణిరాజ్యము నందు ధర్మపాలనమె
నరనాథులకు గూడ సరియైనదనుచు
రామునిమాటలో రామునివదిని
యేమున్నదియు గూడ యెఱుంగ రెవ్వరును.

సీతను రాముఁడు ప్రీతితోఁజేరి
సీత! సర్వమునీవె ష్ఠీతియందు నాకు
భువి నీవె నాపూర్వపుణ్యమటంచు
కవుగిలి బూనును కరమనురక్తి
ఒకపరి మాటాడ కూరకయుండు

ఒకదిన మేదియో యోచించుచుండు
 సీతకు నుడువడు చిత్తమ్మువిప్పి
 సీతను చూడని రీతిగాతిరుగు
 అనుకూలుఁడో కాదో తనకు శ్రీరాము
 డనుచు నాజానకి యాత్మలో వగచు
 రాముని హృదయమ్ము గ్రహియింపలేక
 భూమిజ దీనయై పొగులుటఁ గాంచి
 రాముఁడు తనయంత రయమున వచ్చి
 ప్రేమతో సీతను పిలిచి నవ్వించి
 దినమెల్ల నామెను తేలించుచుండు
 ననురాగ మొలికించి యానంద మెసఁగ
 లీలగా నిట్లు లా బాలదంపతుల
 కాలమొం డొకరీతి గడచుచు నుండె.

శ్రీరామాయణమునందు బాలకాండము

స మా ప్ర ము



శ్రీరస్తు

శ్రీమద్రామా యణము

అయోధ్యాకాండము

పట్టాభిషేకప్రయత్నము

శ్రీరాముఁ డొకరీతి చిత్తమ్మునందు
వైరాగ్య మూనిన వార్తలాలించి
తనరామునింగూర్చి దశరథనృపతి
మనమునం దొక్కింత వనటను బొంది
సకలసమర్థుఁడు సాధువర్తనుఁడు
ప్రకటిత బహుశౌర్య బాహుబలుండు,
అన్నివిధమ్ముల నర్హుఁడై యున్న
సన్నతుం డీరామచంద్రుని వేగ
నిలుపుచో యువగాజ లలితపీఠమున
తొలఁగు నీవెతలని తలపోసి మదిని
తెలియజేయఁగ తన తలఁపు నెల్లరకు
పిలిచె నామఱునాడె పేరోలగమ్ము.

సభకువచ్చిన సర్వసభ్యులఁ జూచి
ప్రభు విట్లు గఁభీరఫణితి వాఁనియె

గురువులారా అమాత్యవరులారా నాదు
 పురజనులారా ఓ పుణ్యాత్ములారా !
 సరవి మీసహకార సత్కృతివలన
 జరిగె నిన్నాళ్ళు నా పరిపాలనమ్మా
 ఇలనేలి వేలాదియేడు లీవఱకు
 అలసితి వృద్ధుడ నయితినిఁగూడ
 భూపాలనమ్మా నాబుజములనుండి
 నాపెద్దకొమరుఁడు నయవర్తనుఁడు
 రామచంద్రునికీయ నామత మ్మిది
 యామోద మగునె మీరేమందు రనిన
 వదనమ్మునందు నా వసుధాధిపతికి
 మొదటున్న గంభీరముద్రను గాంచి
 భీతినందిన సభ్యు లాతనిపల్కు
 లాతతప్రీతితో నాలించి లేచి
 శిరములువాల్చి యాక్షితినాథుముందు
 పరమగౌరవమున పల్కి రీరీతి
 ధరణి పాలించి యోదశరథరాజ !
 నిరుపమకీర్తితో నెగడితి వీవు
 సన్నతసౌఖ్యముల్ జనులకు గూర్చి
 కన్నతండ్రివి వోలె కాపాడినావు
 నీయంతటి ప్రసిద్ధనృపతి లేడనఁగ
 మాయాత్ములను నిన్ను మఱవలేమయ్య,

మాజన్మధన్యమై మహి కికమీద
 భూజనవంశ్యండు పురుషోత్తముండు
 రామచంద్రుండు మాకు రాజగు నంచు
 నీమాట నాలించి నిజముగా రాజ
 అమితహర్షాత్ముల మైతిమి మేము
 సమచిత మ్మవని కీసత్కార్య మిపుడు
 ఈమంచిమాట మాకెల్లవారికిని
 ఆమోద మామోద మానంద మనుచు
 ముమ్మారు సభ్యులు ముక్తకంఠముల
 సమ్మతిఁ దెలుపఁగా జననాథుఁ డలరె.
 మఱునాడె సుముహూర్త తరుణ మటంచు
 గురువర్యుండు వసిష్ఠుఁ డెఱిఁగింపగానె
 అమితసమ్మద మంది రందఱు జనులు
 అమితసంభ్రమహర్ష మందెను రాజు.
 తానె యేగి వచించె దశరథన్మపతి
 రాణికౌసల్య కీ యానందవార్త
 అత్యంతముదముతో నామెచిత్తమ్ము
 నృత్యమే యొనరించె నింగి కుప్పొంగి
 రాముని సీతను రప్పించి వేగ
 ఆమోదమున తెల్పి యామంచివార్త
 వారిచే మ్రొక్కించి శ్రీరంగపతికి

వారికి నిప్పించె వ్రతదీక్ష నాడె
 సీతయు రాముఁ డాచిట్టిదంపతులు
 మాతకౌసల్యకు మనసులో నపుడు
 హరియు లక్ష్మీయువోలె నలరారినారు
 ధరకు వైకృంతమే యరుదెంచి నట్లు.
 శ్రీరామ పట్టాభిషేకమ్ము కొఱకు
 ఆరంభమై సాగె నన్నియత్నములు-
 శ్రీవిష్ణుకూపు డా శ్రీరామమూర్తి
 కేవియో యూహలు ఏవియో కలలు
 ఆరాటమే గాని యారేయి యెల్ల
 శ్రీరామునకు కంటికూరుకే లేదు-
 “క్షీతిమీద నానాటి కతిశయ మ్మొందు
 దితిజులఁ గూర్చు నీదీక్ష యేమయ్యె
 కమలాక్ష! యానాడు కరుణతో నీవు
 అమరుల కిచ్చిన యభయ మేమయ్యె,
 కరణీయమైన నీశౌర్యమ్ము దీర్చి
 ధర నేలవచ్చు నా తరువాత” ననుచు
 కనులలో నమరులై కనుపించి నట్లు
 మనమున రాముని కనుమాన మయ్యె
 తనకును వల దిట్లు ధరణీశపదము
 పినతల్లి కైకయు అనిన దిట్టులనె
 తలపు లీరీతిగా కలఁచుచు మదిని
 తెలవాటె రాముని కిలమీద నెట్లు.

ప్రథిత కోసలరాజ్య పట్టమ్మ గొనెడు
 పృథులోత్సవ మ్మది తేపె రామునికి
 కడుసంహసమ్మును కౌతుకమ్మలర
 గడపగా దగినట్టి గడియయే కాని
 మనసీడు తనతోడ మాటాడబోడు
 తన మనోనాథు డా యినకులస్వామి
 జనకజ కొకభీతి జనియించియిట్లు
 నెనువెంట రాముని విడనాడ కుండె.

మంథర

ఆడినుండియె కైకసౌధమ్మునందు
 దాదిగా పనిచేయు దాసి యొకర్తు
 కొకిబికి గూనుగు గుజ్జరూపమ్ము
 మకురుమానిసియైన మంథరకలదు.
 అది యెంతచెప్పిన అంత యాకైక
 కది యన్నమాటల కెదురాడబోదు
 అడుగు వేయగలేక అటునిటు నడచు
 మడగుజ్జ వంకర మంథరం జూచి
 పరిహాసమున కమ్ము లిరుగడవైచి

పరువెత్తజేయును బాలరాఘవుడు
తననేల రాముఁ డిట్లొనరించు ననుచు
మనమున కోప మా మంథర కెపుడు

కనుగొనె మంథర కైకసౌధమున
పనిచేయవచ్చు చా ప్రత్యూషమందు
ఎచ్చటజూచిన యేమూఁ గనిన
వచ్చిన యతిఘటే బానులుతీరి
అత్యంతసుందర మ్మగు తోరణములు
ముత్యాలముగ్గులు ముందువాకిఱుల
రాజతాలంకృతుల్ రత్ననీపాలు
రాజమార్గములెల్ల రమ్యములయ్యె.
శ్రీరామ పట్టాభిషేకోత్సవములు
ప్రారంభ మగుచుండె రాజసౌధమున

గుండెలో ఛఱ్ఱున కోపమ్మరేగ
మండుచు మంథ రా మాటలాలించి
పడగొట్టకున్న యీ పాడుకార్యమును
పుడమిని మంథరై పుట్టలేదనుచు
పరువెత్తి ద్వారముల్ భళ్ళున తెఱచి
అణవసాగెను కైక నదటున లేపి.

“వీమైన కుట్టని చెన్నున నిచట
 ఏమె యిట్లుంటివి యింకను నీవు
 నీకొంప మునిఁగెనే కైకమ్మ తల్లి
 నీకెల్లు చెప్పగానేర్తునొ కాని
 రాముఁ డీరోజున రాజగునంట
 ఏమున్నదింక నీభూమిపై నీకు
 కౌసల్యమేడలో కసవులూడ్వంగ
 దానీతనమె నీకు వ్రాసినారేమొ
 సడ్డింపులకు మధ్య చచ్చిపుట్టుచును
 గడ్డిపోచకు గూడ కావు నీవింక
 నెత్తికెక్కించిన నీదు మగండె
 మొత్తుచున్నాడు నీమెత్తనఁ జూచి
 కైక నీమంచినే కానకున్నావు
 నాకేల నేపోదు నాదారి ననగ -
 వేగమె కైకయు వెనువెంట నేగి
 ఆగవే మంథరా యనియామె నాపి
 “ఏమిటే నీగోల ఏమంటి వీవు
 రాముఁడు రాజైన ఏమైనదిపుడు
 రాజు పెద్దసుతుండు రాముడే కదటె
 రాజుకావలసిన ప్రథము డాతండె

ఐనను మదిని నీవనుకొన్నమాట
మానక చెప్పవే మంధరా!" యనఁగ
"చెంతకు మెల్లగా చేరి మంధరయు
ఎంతచెప్పిన నీకు సుంతైన కూడ
తెలియదే కైక నీతెలివితెల్లార.

తెలుపు మంత్రివి గాన తెలిపెన వినుము
ధరణికి రాముడు ధరణీశుడైన
తగువాత నీవిడ్డ భరతుఁ డేమగునె
ఆతఁ డెంతటిపెద్దో యీతడు నంతె
ఈతలంపదియేల నితడు నీసుతుడు
భరతుఁడు లేనట్టి తరుణమ్ము చూచి
జరుపుచుండెను దీని చల్లగా రాజు
సరకుసేయక నిన్ను సవతిపుత్రుండు
ధరణికిరాజైన మఱునాడె వినుము
పొలములో నొకచీడపురుగును బట్టి
దులిపినట్లుగ నిన్ను దులిపివై చెదరు.
నీమంకుతన మిక నామీదగాదు
భూమీశుపై జూపి పొందుము సుఖము
చెప్పెద నొకమాట చేయు మారీతి
తప్పిన యెడల మంధరమీద బట్టె
వరములురెండిచ్చె నరపతి నీకు

నెఱవేర్పుమను మింక నిలబెట్టి నేడు
 వనికి రామునిఁబంప పదునాలుగేడు
 లొనరింప భరతుని మనుజనాథునిగ
 ధరణి నీమంచి నీవరయు మింకనుచు
 మఱుమాట లేకుండ మంథర యేగె -
 తోచెను మంథర దుర్మంత్రమందు
 యోచింప తనకేదో యుత్తమపథము
 ధరణికి గాజొను తనపుత్రుఁ డింక
 పరులమాటల నేల పట్టించుకొనగ
 విసమెల్ల తలకెక్కి విసవిస కైక
 ముసుగుదన్ని పరుండె మూలమంచమున.

కైక వరములు

శ్రీరాము పట్టాభిషేకమ్ము కొఱకు
 చేరి రందఱు ప్రజల్ చిత్తము లలర
 సమధికశోభతో సాకేతమందు
 సమకూర్పఁబడె సర్వసన్నాహములును.
 ఆనాడు దశరథు నాత్మలో నున్న
 ఆనందమున కొక్కయవధియే లేదు.
 ఇలనేలు రాముఁడు పృథ్వీశుఁ డగుచు

ఫలియించినవి తనకలలెల్ల నేడు
తానె స్వయమ్ముగా తనముద్దుభార్య
రాణీకైకకు జెప్పి రమణీయవార్త
తనతోడ నామెను కొనివచ్చుకొఱకు
తనరి యుప్పొంగుచు దశరథుం డరిగె.

వేసినతలుపులు వేసినట్లుండి
మాసినరంగుతో మకమకలాడి
మురువుగా నెప్పుడు తిరిగెడునట్టి
పరిచారికలు. లేక పనివారులేక
కళమాసి యున్నట్టి కైకసౌధమ్ము
కళవళమందుచుఁ గాంచి యాన్మపతి
గదులెల్ల వెదకి యాకనకసౌధమున
తుదకొక్క చీకటిగదిలోన నొదిగి
నగ లలంకారముల్ దిగదీసి వైచి
వగచుచు మంచాన పడియున్న కైక
నరసి నిర్విణ్ణుడై ధరణీశుఁ డామె
దరిఁజేరి మెల్లగా తడిమి ప్రేమమున
“శ్రీరామమ్మా నీగారాముబిడ్డ
ధారుణీపతి యగు తరుణమ్మునందు
ఏమె యిట్లుంటి వోకోమలీ యిపుడు
ఏమైన లోపమ్ము లేరాపటులందు

జరిగెనా చెప్పుము సవరించుకొందు
తిరిగి నీటటువైపు తెలుపవే" యనఁగ

"త్రాచుపా మటులగా లేచి యాకైక
నీచెడ్డతనమెల్ల నేనెఱింగితిని
కైకకు ధరణిపైఁ గావింపఁదగిన
చీకాకు లన్నియుఁ జేసి యోరాజ!
నీమెఱుంగని రీతి నిపుడు నామీద
ప్రేమ నటించగా విచ్చేసినావు
పుడమిని నాపాట్లు పడుదు నన్నింక
విడువు" మంచునుకైక వెక్కివెక్కిడ్చె.

ఆమెమాటలకు రాజాశ్చర్యమంది
ఏమె నాకైక నీకెవరిట్టి యెగ్గు
చేసిరో చెప్పుము శిక్షింతు నిపుడె
వాసిగా యేదైన హంఛ నీకున్న
నారాణి నాకైక నాకంటివెలుగ
ధారుణి నీకంటె లేరు నాకెవరు
అరయగాలేను నీయాగ్రహ మ్మింక
ఎఱిగింపు నీకోర్కె నెఱవేర్తు ననగ -
"మనుజేశ! యటులైన మంచిగా నిపుడు
వినుమయ్య నామాట" లనుచు నాకైక -

“ఎఱుగురే మున్ను నాకిడినట్టి రెండు
వరము లిప్పటి కీపు నెఱవేర్చలేదు”

రాణిమాటలకంత రాజడ్డువచ్చి
దీనికే నీకింత దిగులేల కైక,
అడిగిన దెపుడు నే నిడని దేనాడు
కడువడి నెఱవేర్చు నుడువుమీ వనగ.

చెప్పెద నాకోర్కె క్షితిని నీమాట
తప్పకు మినవంశ ధరణీశవర్య,
ఒసరించి భరతుని మనుజాధిపతిగ
వనికి రామునిఁ పంపు పదునాలు గేండ్లు
వినుచుంటి వో రాజ! యని కైకమరల
విసపించె ముమ్మారు తనవరమ్ములను-
శూలాలతో చెవుల్ చూడించినట్లు
ప్రేలిన ట్లొక వేయిపిడుగులు తలను
వినలేక ఆకైకయనిన పల్కులను
మనుజేశుఁ డచటనే మహిని మూర్ఛిల్లె
తెలివొంది, మిక్కిలి దిగులుతో రాజు
తలచుచు ఆరాణిపలుకులే మరల
వీనిని నిజముగా రాణి పల్కినద
వీనిని నిజముగా వింటినా చెవుల

ననుచును విభ్రాంతుడయి కొంతవడికి
 తనదుఃఖమెల్లను తనని కోపముగ
 కనులు నిప్పులు గ్రక్క కైకను జూచి
 “హరహరా ! యివియెట్టి వరములే కైక
 శిరమును ఖండించు శిరములు కాక
 వసుధపై మఱివేతె వరములు లేవె
 పసికూన రాముపై పగయేల నీకు
 ధరణీశుఁ డగుగాక భరతుఁడే యింక
 అరుగుటేలనె రాముఁ డడవులఁ బట్టి
 కన్నపుత్రునికన్న కడుకూర్చితోడ
 మన్నించితివి రాము నిన్నటివఱకు
 ఇంతలో నేమయ్యె నెడదలో నీకు
 ఇంతటి విసముండు టెఱుగనే నేను
 ననువీడి రాముఁడు వనులకేగినచో
 మనలేనె యీమైన మహిమీద వినుము
 నీవె నా అందాలనిధివంచు నెంచి
 పూవుఱ్ఱోలల బెట్టి పూజించినాను
 కౌసల్యకును లేని గౌరవమ్మిచ్చి
 వాసిగాఁ జూచితి పదిరెట్లు నిన్ను
 దానికిబదులు నాతలమీద నిట్లు
 లీనిప్పుమంటల నిపుడు పెట్టితివి

పదములనంటి నిన్ ప్రార్థింతు కైక
 వదలవే రాముని వదలు" మనంగ.
 సరకు సేయక సుత జననా ధుమాట
 చురచురజూచె నాసుదతి కై కేయి -
 భూమీశుఁ డాకైకబుద్ధి నెఱుంగు
 ఏమైనసరె వీడదామంకుతనము -
 తలచుచు తలచుచు తనమదర్శిని
 విలపించి కైకమ్మ వివదని యెంచి
 నారామ! నాతండ్రి! నాచేతులార
 ఆరణ్యములకు నిష్క్రమపగావలెన
 మనలేను రామ! నిన్వనులకు ఒంపి
 అనియేమొ అనబోయి అనలేక మదిని
 దురపిల్లి దురపిల్లి శిరమును వాల్చి
 ధరణిపై మూర్ఛిలై దశరథరాజు.
 మనుజేశుకిట్టులే పనవుచు నుండు
 తనమాట తేల్చుకొఁ దలచి యాకైక
 పిలిపించె రాముని వేగ రమ్మనుచు.
 పిలిచిన క్షణమందె వేగమే యచటి
 కరుదెంచి రాముఁ డాయరువురింజూచి
 వెఱగందె నేదియో జరిగిన దనుచు.
 కైకమాట్లాడదు కాసంతయేని

భూకాంతుఁ డచటనే పొగులుచు నుండె
 సన్నతాత్ముఁడు తనజనకు మొగాన
 ఎన్నఁడు లేనట్టి కన్నీరు జూచి
 కైకవద్దకు నేగి కాళ్ళకు మ్రొక్కి
 “భూకాంతుఁ డిటుంలుడె పుడమిమూర్ఛిల్లి
 ఏమిచూట్లాడవు ఏమైనదమ్మ
 రాముఁడు చేసెనా యేమైన తస్స
 మనసిచ్చి తెలుపవే మాత” యనంగ
 వినవచ్చి రాముని ప్రియమైన పలుకు
 కనుదోయి విప్పి యా మనుజనాథుండు
 తనకాళ్ళకును మ్రొక్కు తనయుని గాంచి
 అరుదెంచినావె నాయయ్య నీవనుచు
 మరలశోకించుట నరసి యాకైక
 “ఏమియు కాలేదు రాముడా వినుము
 భూమిశుఁ డిచ్చెను పూర్వము నాకు
 వరములురెంటి నా వరముల నేడు
 ధరణీశు నడిగితి నెఱవేర్పు మనుచు
 ఒనరించి భరతుని మనుజాధిపతిగ
 వనులకు నిన్నంప పదునాలు గేండ్లు
 దీనికే ఆగ్రహమ్మాని మీతండ్రి
 మానమ్మతో నిట్లు మాట్లాడడనుచు

కైక రామునఁజూచె కడుఁ బ్రിയమ్మార
 కైకకుఁమ్రొక్కి యాకజునీయమూర్తి
 తన చేతులందున జనకుని గొనుచు
 అనునయింపఁ దొడంగె విన నుభౌవమున
 “ఇంతమాత్రమున కో యినకులతిలక
 చింతింపఁ తగునె నీచిత్తమం దిట్లు
 భరతుఁడుగూడ నా సరివాడుకాడె
 త్వరగ నేనడవికి పదునాలుగేడు
 లరిగివచ్చెదను నీచరణసేవలకు
 ఎందుల కడిగెనో యీతల్లి పలుకె
 సందీయ మ్మందక జరుపుమి” వనియె
 ప్రాచీదిశన్ నాఁడు పలుబంధురముగ
 తోచిన మబ్బుల తొలగించుకొనుచు
 అరుణోదయంబయ్యె నర్కుని తీవ్ర
 కిరణమ్ము లంతంత ధరణీపైఁబ్రాకె
 రాముని యభిషేక రమ్యోత్సవమున
 కామోద సుముహూర్త మరుదెంచుచుండె.
 సచివులు గురువులు సామంత నృపతు
 లుచితాసనమ్ములం దుండిరెల్లరును.
 భూమిశుఁ డావెన్క రాముఁడు గూడ
 ఏమికారణమొ వారేగి యీవటకు

కైకసౌధమునుండి కదలి రారైరి
 ఈకడ సుముహూర్త మేతెంచె ననుచు
 శ్రీవసిష్ఠులె యేగి చేరి రహ్చోటి
 కాపెన్గు చనిరంద అచటికే వేగ.
 ఏదేని యవరోధ మెనయంగ భోలు
 కాదేని వారేల కదలి రారనుచు.
 అపశకునమ్ములే యన్నిమూలలను
 విపరీతమయి తోచె వీధులయందు.

ఏగిరోలేదొ వారెల్ల రచ్చటికి
 వేగమే సాకేతవీధులయందు
 ఆపురియందుండి యన్నిచోటలకు
 వ్యాపించె రాముని వనవాసయాత్ర).
 నిలుచున్నవా రల్లె నిశ్చేష్టులైరి
 పలుకాడలేక యావార్తనాలించి.
 సలలితమ్ముగ రాజసౌధమ్మునందు
 సలిపెడు వేడుకల్ స్తంభించిపోయె.
 వలదంచు కైకకు వసుధేశుఁ డేల
 పలుకడో, ఇనియేటివరములోయింక
 రాముడు లేనట్టి రాజ్యమేమగును ?
 రాముడు లేనట్టి భూమి యేమగును ?

తనయునిపై ప్రేమ తనకుండగాక
వసులకు రాముని పంపునే యిటుల
నిలువెల్ల విసమున్న పలుగాకియనుచు
పలికిరి కైకను తలకొక్కమాట.

కైకగృహమ్మున కడుదీనుఁ డగుచు
శోకమూర్తిగ నున్న భూకాంతు జూచి
కౌసల్యయు సుమిత్ర కడువడి నేగి
చేసినా రుపచారసేవలు పతికి.

కైక వైపై జూచి కౌసల్య యడిగె
ఏకతమ్మున కైక! యిట్లుచేసితివె
భూకాంతు నిన్నాళ్ళు పాలుపునటించి
నీకనుసన్నలో నిలుపుకొన్నావు
వరములపేరిట ధగణీశు నిపుడు
నరకమ్ముపాజ్జేసి నవ్వుచున్నావు.
పసికూస రాముని వనికంపుటేల
కసితీరలేదో యీకౌసల్యవైన,
ధరణిపుసేనైన జరుపంగ నిమ్ము
కరుణించి మమ్ము నోకైకమ్మలెల్లి
అనియేడ్చు కౌసల్య నట్టెయాదుకొని
కనుల సుమిత్రయు కన్నీరు గార్చె.

జరుగుచున్నట్టి యీసంకుల మ్మేమొ
యెఱుంగ నేరక పాప మిసుమంతగూడ
అత్తనూమలు పడు నార్తినిఁ జూచి
చిత్తమ్ము తోభించి చింతించి చాల
వెన్నంటి రామునివెనుకనే నిలిచె
విన్నదనమ్ముతో చిన్నారి సీత.

ఆకడ లక్ష్మణుం డాగ్రహుఁ డగుచు
కైకచేతకు రోసి కత్తిని దూసి
భరతుఁడో గిరతుఁడో వరములో యేమొ
యెఱుంగను భరణి నేనేమియుఁ గూడ
రామునిగాదని రాజ్యపీఠమున
సామమ్ముతో వచ్చి చరణమ్మునుంచు
దురితుని బట్టి నాకరవాలధార
కెఱసేతునని ముందు కురుకభోవంగ
వేగమే లక్ష్మణున్ వెనుకకు నిలిపె
క్రీగంటితోజూచి శ్రీరామమూర్తి.

ఇల్లెల్ల నీరీతి నెల్లర ముందు
కల్లోల మగుటను గాంచి రాముండు
తల్లికి తండ్రికి తలవాల్చి మ్రొక్కి
మెల్లగ నిట్లనె నెల్లరు వినఁగ.

“వలయ్య తండ్రి ! నీలీలవెతకు
 పాలయి పరితాపబాధ నొందుటలు
 నినుజూచి తల్లియు నేలపైఁ దూలి
 కనువిప్పకున్నది కాంచుమో తండ్రి
 పదునాలుగేండ్లును వనసీమలందు
 పదిరోజులుగ గడ్డి వచ్చివాలెదను
 మిఁచుఁగొల్చు భరతుఁడు సముచితరీతి
 రమణమీఱంగ మీరామునివలెనె.

కై కలో స్వార్థమ్ము నాకుఁ గన్నడదు
 కై క వాక్యమ్మునె కానిమ్ము తండ్రి
 సత్యసంధులు భాను సద్వంశనృపులు
 నిత్య మీకీర్తిని నెగడ నిమ్మింక
 పితృవాక్యపాలనా ప్రియవర్తనుండు
 క్షితిని రాముండన్న కీర్తి నాకిమ్ము
 కానల నాకేమి కార్యమ్ము కలదొ
 పోనిండు నను వనభూముల” కనుచు
 తల్లిదిక్కై రాముఁ డల్లనమ్రమొక్కి
 “తల్లినీకేల నీ తగనిభయమ్ము
 అడవులకేగి నీయనుగు రాఘవుఁడు
 గడియలో వచ్చు నీయడుగులకడకు
 కొడుకులకంటెను కోడండకంటె

కడుముఖ్య మతివకు గాంతుఁడే కాదె
 సతులకు సచ్చలవతుల కెల్లపుడు
 పతిసేవయే కద పరమధర్మమ్ము
 వేలాడియేడు లీ పృథివీతలమ్ము
 పాలించి మాతండ్రి వార్ధక్యమందె
 సేవింపుఁడమ్మ మీచెల్లెండు నీవు
 పావనచరితు డీ వసుధేశు నింక
 భరతశత్రుఘ్నులు భవ్యవర్తనులు
 జరుగనీయరు మీకు జగతిసేలోటు
 నానిశ్చయ మ్మిది కానల కేను
 పోనెంతు నాతండ్రియానగా నెంచి
 సెలవిండు నాకింక తలిదండ్రులార !
 నిలిపెద మిమ్ము నే నెమ్మది" ననియె
 తనమూలమున నిట్టి తగనిదుఃఖమ్ము
 జనులకుఁ గలుగుట కనుగొని కూడ
 పలుకైన నాడక పటుధీర యగుచు
 నిలచియుండిన కైక కెలమి కైమోడ్చి
 కానకేగుదు నింక కరుణించి తల్లి
 ఆనతీవే యని యడిగె రాముండు
 వినినంతనే రాముఁ డనిన వాక్యములు
 జనులకు గుండెలు ఝలుఝల్లుమనియె

వారలకిచ్చెను వడిగ తెప్పించి
 నారబట్టలు కైక నలుపుమధ్య
 కురులను ముడివెట్టికూర్చి రాముండు
 ధరియించె నారలు తపసివేషమున
 భూమిజ యుండుడు రామునివీడి
 రాముని ప్రక్కనే యామె చేరినది.
 ఆకూన జానకి ఆమె యేమెఱుగు
 కైకయె నారలు కట్టబెట్టినది
 ఎంతటికఠినాత్మ యీకైకయనుచు
 చెంతనున్న జనులు చీ యనుకొనిరి.

గురునిపాదములకు గురుపత్ని కంత
 ధరణిజాశ్రీరాము లెఱిగిరి భక్తి
 శ్రీవసిష్ఠులు లేచి శ్రీరాము నరసి
 దీవనలిచ్చి యో దివ్యావతార !
 పుడమిని దనుజుల బెడదలడంగు
 అడవులకిక వేగ మరిగి రమ్మనియె.
 కడుతీవ్రదృష్టితో కైకనుఁజూచి
 కడు కూర్చి సీతను కౌగిలిబట్టి
 అరిగిరావే బిడ్డ యని యరుంధతియు
 ధరణిజన్ దీవించి శిరము మూర్కొనియె

తానును తరలెను తపసివేషమున
కానల కన్నతోఁ గలసి లక్ష్మణుఁడు
పురజనుల్ బారులై కరములు మోడ్చి
“అరుదెంతు మేమును నడవుల” కనగ

శ్రీరామచంద్రుండు పౌరులఁ జూచి
ధారుణీశుని వీడి యూరెల్ల వీడి
మీరేలరావలె శ్రీరాము వెనుక
మీరిట నుండు డంచూరట బలికి
ధరియించె రాముఁడు తమ్మునిఁ గలసి
శరచాపముల భుజస్కంధమ్ములందు
రథమరుదెంచెను రాము నానతిని
రథమెక్కబోవగా రాముడు సీత
కన్నీగుగార్చుచు కౌసల్య వచ్చి
క్రన్నన జానకిన్ కౌగిలిం బూని
“ఎన్నఁ డీ వెఱుగవే యెండకన్నైన
చిన్నారిబిడ్డ నాసీతమ్మతల్లి
నారలుధరియించి కూరలేతినుచు
నేరీతి నడవుల నీవుండగలవొ,
మాయూవి రక్కసుల్ మసలుచుండెదరు
అయరణ్యమ్ములం దతిక్రూరులగుచు

శ్రీమద్రామాయణము - అయోధ్యాకాండ

అన్నలక్ష్మణ నీవె అరయగావలయు
నన్నను వదినె నా యడవిమధ్యమున
అడవిలో నీత! నీ వరుగుచున్నపుడు
నడువుమీ యిరువురి నడుమనే యెపుడు
ఏపాపమును పున్నె మెఱుంగని వార
లీపాప లడవుల కేగుచున్నారు
దేవతావరులార ! దిక్పతులార !
కానరే యని యేడ్చు కౌసల్య నెత్తి
అనునయించి సుమిత్ర వెనుకకుఁ దీసి
మనసార దీవించి యనిపె వారలను
ఆ రాణికౌసల్య నరసి కన్నీరు
ధారగా నేడ్వని వారు లేరచట
పృథివిజన్ కరమూని యెక్కించి ముందు
రథముపై నెక్కిరి రామలక్ష్మణులు.

“అరుగుచుండెను రాముఁ డయ్యయో యదిగొ
మఱియెవ్వరిక దిక్కు మహిని మాకనుచు
అరదమ్ము కనుపడి నంతటివఱకు
పురజను లేగిరి పురవీధి వెంట
క్షణములో పురవీధి గడచి యారథము
కనుచూపుదాటుచు కదలిపోయినది-
సరయూనదిం జేరి యరథమ్ముడిగి

సరయూజలమ్ముల శిరములం చాల్చి
అడవులవెంట వారరదమ్ము మీద
కడువడి జేరి గంగయొడ్డునకు.

గు హు డు

ఘనుఁడు శ్రీరాముఁడు వనికేగువార్త
జనపదమ్ములయందు వనసీమలందు
రాముఁ డేగుటకంటె ప్రాకె ముందుగనె
ఆ మూల నీమూల నన్నిచోటులను
నావను నడపి యానదియందు నెపుడు
పావనవృత్తిని బ్రతికెడు వాడు
గుహుఁడను బోయల కులపెద్ద కలఁడు
విహితుఁడు దశరథపృథ్వినాథునకు

తనరథమ్మటనుగడి వెనుకకుఁ బంపి
చనుదెంచె సతితోడ సామితితోడ
రాముఁ డా పావన రమ్యస్రవంతి
కామోద మెసగంగ నంజలు లిడుచు
కాపాడవలె మమ్ము గంగా యటంచు
భూపుత్రి తలఁ దాల్చె నాపుణ్యజలము-

జనకజారాములఁ గనుగొని గుహుఁడు
 మనమున నలరుచు ప్రణతు లర్పించి
 “రామయ్య తండ్రి ! మారాజాధి రాజ !
 మేము ధన్యులమయ్య మీరాకవలన
 చూచుటకొఱకు మీసురుచిరాకృతులు
 వేచియున్నార మీ విపినమం” దనుచు
 కరముల రాముని చరణముల్ కడిగి
 శిరమునఁ దాల్చి యా శీతలవారి
 చిటునవ్వుచు గుహుండు శ్రీరాముఁజూచి
 “పరమాత్మ, రామ ! నీపదధూళిసోకి
 భామినిగా మాత్రె పాపాణ మొక్కటి
 ఏమనానొ నానావ యికమీద ననుచు
 కడిగితి నీపాదకమలముల్ దేవ !
 పడమి నన్ మన్నించి బ్రోవవే” యనియె.
 సీతకు రాముఁడు చేయూతనీయ
 బ్రాతిగ మువ్వరిన్ పడవ నెక్కించి
 చేరిచి యావలితీరమ్ము గుహుఁడు
 శ్రీరామునకుఁమ్రొక్కి నెలవు గైకొనియె.
 అరుదెంచి యాగంగ యావలిదరికి
 ధరణిజన్ శ్రీరాముఁ డరిసి నెయ్యమున

జానకీతెలియునే యీనదీ ధార
 లేనాడు దివినుండి పృథ్వికి దిగెనో,
 పూతవర్తనుఁడు మాతాతల తాత
 ఖ్యాతిని గన్నట్టి యాభగీరధుఁడు
 చేసిన ఘనతపస్సిద్ధి యీగంగ
 వాసిగా ప్రవహించు వసుధ నేటికిని.
 భూపుత్రి ! చూచితే బోయవాడయ్య
 ఆ పేదమానిసి యాగుహుఁ డెంత
 సదమలాత్ముఁడో; జానపదులందు నున్న
 మృదువర్తనము భక్తి యదియంచుఁ జెప్పి
 జనకజతో తన యనుజుని తోడ
 వనసీమలంబడి పరునించె వేగ.

చి త్రి కూ ట ము

ఇనరశ్మి చొరనీని ఘనవృక్షతతులు
 వనమృగధ్వనులును పెనురాళ్ళతోడ
 భీకరమ్మయి తోచి విపినమ్ము ఖుదట
 ఆకర్షణీయమై యంతకంతకును
 పులుగులతో నదీజలములతోడ
 మలయానిలముతోడ నలరులతోడ

ప్రమదమ్మెసఁగి వారి పయనమ్ముసాగె
 శ్రమయనిపించకే చాలదూరమ్ము
 వారటు లొకకొంతదూరమ్ము నడచి
 చేరిరి సుందర చిత్రకూటాద్రి
 అచ్చటిశైలమ్ము లచటివాహినియు
 ముచ్చటఁగొలుప నామువ్వు రచ్చోట
 వనశోభ లరయుచు వసియింపసాగి
 రనువైన యొకకుటి నందు నిగ్గించి.

దశరథుని పురణము

ఇలువీడి శ్రీరాముఁ డేగిన క్షణమె
 తలఁచుచు రామునే పలుమార్లు మదిని
 అతిశోకమగ్నుడై యాత్మ చలించి
 స్మృతిఁ దప్పి దశరథక్షీతినాథుఁ డుండె.

కౌసల్యమేడకు కాంతునిఁ జేర్చి
 కౌసల్యయు సుమిత్ర కడుభక్తితోడ
 చేయుచునుండిరి రేయింబవళ్ళు
 ఆ యవనీశున కన్ని సేవలును.
 తెలివొందినపుడెల్ల తలచి రాఘవునె
 పలుకును రాజేదొ తెలియనిరీతి

శోకించుచుండును సుతునికై మిగుల
 కైకను తిట్టును రాకాసియనుచు.
 సతులుచేసిన యుపచారమ్ము వలన
 క్షీణినాథుఁడు శాంతి చేకూరికొంత
 కనులువిప్పి సుమిత్ర కౌసల్య తక్క
 తనముందు కైకేయి కనరాక మదిని
 మఱికొంత ధైర్యాన మనుజాధినేత
 కరముల నిమిరి యాయురువురుసతుల
 పలికెనిట్టుల నొక పరితాపరేఖ
 యలముచుండగ తన యాననమ్మందు.
 పతిమొగమ్మున దుఃఖభావమ్ము జూచి
 సతులును వినుచుండి రతిభక్తితోడ.
 తడబడు పలుకుల దశరథుం డంత
 పడతులఁ జూచి “యో భవ్యాత్మలార!
 క్షీతిపైన దేవతాప్రతిరూపులైన
 సుతులను గన్నట్టి సుదతులు మీరు
 మీవల్ల పొందెను మేదినిమీద
 మావంశ మెల్లను మహితవిఖ్యాతి
 హృదయమ్మునందు నాకేదియోబాధ
 కదలసాగిన దిట్టి గడియయందైన
 నుడువకతప్ప దీయెడదయందేను

నుడువక దాచిన చెడుమాట యొకటి.
 విలువిద్యనేర్చిన తొలిరోజు లవ్వి
 విలసితరీతి నేవేట కేగితిని
 కడుగూరమున నున్న కాసారమును
 బుడబుడమను ధ్వని పడిన దీచెవుల
 అడవిజంతు వటందు నాత్మలోఁ దలచి
 విడచితి నొకశబ్దభేదియై యెసఁగు
 పటుశక్తి కలిగిన బాణ మయ్యెడకు
 అటకేగి చూచిన యంతనే నాకు
 ప్రాణముల్ కడముట్టె భామిచులార!
 ప్రాణావశిష్టుఁడై బాలుఁ డొక్కఁడు
 పడియుండె నచట నాబాణము తగిలి.
 తడబడు చాతడు నుడివె ననుజ్ఞచి
 జనులరక్షింతురు జనపతుల్ గాని
 జననాథ! నన్నేల చంపితివయ్య
 క్షీతినాథ చూడు నాపితయును తల్లి
 అతివృద్ధు లంధుల నచట దింపితిని
 వారిదాహము తీర్ప నీరమ్ముకొఱకు
 చేరితి నిచట నీబారిని బడితి.
 కొనిపోమ్ము నన్ను నాజనకుని కడకు
 ననిచెప్పి యాబాలుఁ డెసఁపులఁ బాసె

నానేత్రముల నేనె నమ్మలే నైతి.
 బాణమ్ము పెరికి చూబాలునెత్తుకొని
 తనయుఁడు రాలేదు తడవాయె ననుచు
 పనవు చుండిన వారి పాదమ్ములంటి
 బాలుని శవమును వారి ముందుంచి
 ఆలస్యమొనరింప కాత్మధైర్యమున
 చెప్పితి నెట్లా నేచేసిన పనిని
 తప్పు క్షమించుడు దయజూడు డనుచు
 పరిపరివిధముల ప్రార్థించినాను
 జరిగినదిద్ది నాయెఱుకయే లేక
 మీకుమారుని వలె మిమ్ము సేవింతు
 సాకేతమున నని చాలచెప్పితిని.

మాకేమి టుగిలె నీమహిమీద ననుచు
 శోకించుటే గాని సుతునికై వారు
 వినరైరి నేనెంత వేడినప్పటికి
 వినలేకపోతి నావృద్ధులయేడ్పు.
 ఆవృద్ధమునివరుఁ డాననమ్మెత్తి
 నావంక కొకతీవ్ర భావమ్ముతోడ
 భూవరా నీవును పుత్రశోకమున
 మావలె చివరకు మరణింతువనియె.

అతివృద్ధు లాయుద్ధ అంధదంపతులు
 సుతున్నికై శోకించి శోకించి మిగుల
 చనిపోయి రచట నాకనుల ముందటనె
 ఒనరించి వారల కుచిత సంస్కృతులు
 తిరిగివచ్చితి నేను దీనుడనగుచు
 మఱవలే దీమాట మనసున నేను
 ననుబట్టియున్న యామునిశాప మిపుడె
 కొనిపోవునేమొ నా కొసప్రాణములను
 నాసుతుల్ నలుపురున్ నావద్ద లేరు
 భాసురమూర్తి నాప్రాణతుల్యుండు
 శ్రీరాముఁ డడవులం దేరీతినిప్పు
 డారాటమొందుచు నడలుచున్నాడొ
 హా రామ! హా రామ! యనుచు నాక్షణమె
 రా రాజు దశరథ ధారుణీశ్వరుఁడు
 వాసవతుల్యుండు పరమపావనుఁడు
 కౌసల్యయోడిలోన కన్నులుమూసె
 చిననాటి కథయేదో చెప్పెద మీకు
 ననుచు నీమరణమ్మె వినిపించినావు
 హా నాథ హా నాథ యని యేడ్చినారు
 ప్రాణేశుపైఁబడి రాణులిద్దఱును
 చావుసంగతివేగ జగతిపైఁ బ్రాకు

భూవరుమరణమ్ము పురమెల్ల తెలిసె
 అల్లకల్లోలమై యానగరమ్ము
 గొల్లుమన్నది యొక్కగొంతుకతోడ
 కైకకు వేగమ్మె కబురంపినారు
 శోకవార్తను విని కైకవచ్చినది
 కైకనుగాంచి యాకౌసల్య యంత
 “భూకాంతుఁ డిట్లయ్యె కైక చూచితివె
 ఇంగితమ్మెఱుంగక ఇంతచేసితివి
 మాంగళ్య మికలేదు మామను నీకు
 రాజమాతవు నీవు రాజ్యమేలింపు
 భూజనుల్ పొగడ నీపుత్రుచే” ననగ
 ధరణీశుపదముల కెఱిగి యాకైక
 ధరణి నేనెంతటిదాననే యుక్క !
 ధరణీశుఁ డిట్లాటఁ దలపలేనైతి
 కరుణింపు మికనైన కైకనటంచు
 దోసమంతయు నాదె దోషి నేననుచు
 కౌసల్యపైవ్రాలి కైక యేడ్చినది.
 ఇరువురు సవతులు నేకమై నాఁడు
 కరగిపోయిరి కాంతు మరణదుఃఖమున
 పురజనుల్ సచివులు ధరణీపుం జూచి

దరిలేని దుఃఖాన దురప్పిల్లినారు
త్వరగ అరుంధతి వచ్చి యోదారై
ధరణీశు సతులను కరుణ దలిర్ప.

త్వరగ శాస్త్రాచిత దహనసంస్కృతులు
ధరణీశు మేనికి జరిగింపవలెను
భరతశత్రుఘ్నులు పురమునలేరు
గురువు వార్తను బంప నరుదెంచి వేగ
భరతుఁ డెఱింగెను ధరణీశుమృతియు
అరుగుటయును రాముఁ డడవుల బట్టి
తానేగె మొన్న నే తాతను జూడ
ఈనాల్గుదినములం దీపని జరిగె.
నిలుచున్న వాఁడల్లె నిశ్చేష్టుఁ డగుచు
పలుకాడ బాలక భరతుండు తుదకు
మెల్లనఁ జని తనతల్లినిఁ జూచి
తల్లియిదేమి యీ దౌర్భాగ్య మనఁగ
చిఱునవ్వుతో కైక భరతునిఁ జూచి
భరత నీవెఱుంగవు జరిగినకథను
ధరణీశుఁ డిడె రెండువరములు నాకు
నెఱవేర్చుమని వాని నేమకోరితిని
మనుజేశునిగ నీవు మహినిపాలింప

వనికేగ రాముఁడు పదునాలుగేండ్లు
 ఈక్షోణి శ్రీరాముఁ డేలడు నేడు
 రాక్షససంహార దీక్షితుం డతఁడు
 మునిశాపమున గల్గె మనుజేశు చావు
 ననునిందసేయగా జనునె లోకులకు
 దాచుటయేల నాతలపులో మాట
 రాచవానికి పాడి రాజ్యమేలుటయె
 తనయ యీకోసలధారుణి నిక
 యెనలేని కీర్తితో నేఁగొ మ్మనియె-

తనతల్లిమాటలు వినినకొలంది
 మనమున భరతుఁడు కినుకదీసింప
 చాలును నీనేర్పు చాలును తల్లి
 చాలును నీ తౌక్యచతురత్వ మింక
 ఏమిచ్చెనో నీకు భూమిశవరుఁడు
 భూమిశవరుని నీవేమికోరితివా
 ఎఱుంగను నేను నేనెఱిగిన దొకట
 ధరణిని రాముఁడు దైవరూపుండు
 అదను వచ్చిన దని యవనిచేపట్టి
 ముదమున నేలెడి మూర్ఖుడ గాను,
 నీవెఱుంగవో యేమొ నీపాపకృతిని
 నీవరమ్ముల పేర నిముసమ్ములోన

కానల పాలయ్యె ఘనుఁడు రామఁడు
 భూనాథుఁ డీలైన పుత్రశోకమున
 ధరణి నీకీనింద తప్పదు వినము
 భరతుడు కాబోడు వసుధకు రాజు”

భరతుఁ డీరీతిగా పలికి కోపమున
 వరదలై కన్నుల బాష్పమ్ము లురల
 ఈ సేగికిని తానె హేతువటంచు

కౌసల్య కడ కేగి కాళ్ళకు మ్రొక్కె.
 “చనుదొచితివె బిడ్డ! మనజేశ యివియె
 కొనుము నాదీవన” లనఁగ కౌసల్య
 కలగుండు బడుచును కౌసల్య కిట్లు
 పలికెను భరతుఁడు పరితాపమంది.

“ఏమంటి వోయమ్మ ! ఈబిడ్డ నిపుడు
 ఏమిది ? భరతుఁడు భూమిశుఁ డనియ
 జనకునిఁ గోల్పోయి వనికన్న నంపి
 పనవుచు వచ్చిన భరతుఁ డీతండు
 కనలేదె ననునీవు చిననాఁటి నుండి
 జనని నేనొక మనస్సన్యాసి నమ్మ
 రాజ్యమక్కఱలేదు రాముడు తక్క
 రాజ్య మొల్లను నేను రాముఁ గాదనుచు-

కైక కుమారుడు కాదు ధారుణిని
కైక చేసినది యీకల్లోలమెల్ల
అనుమతీవే తల్లి ఆదరమ్మెసగ
వనికేగి రాముని గొనివత్తు నేడె”

అనుచున్న భరతుని హస్తాల నిమిరి
కనికరమ్మునఁ బల్కె కౌసల్య యిట్లు.

“కలఁత యేలయ్య నాపలుకుల కింత,
కలిగింప కంటి నీయిల నరాజకము
ధారుణి నినువేఱె తలచను భరత!
నారాముఁడును నీవు నాకొక్కరూపె
అరయుము ముందు నీకరణీయ మొక్కటి
ధరఁజీశు తను వదె తైలపేటికను
పరిరక్షి తమ్మయ్యె యరిగివేగమ్మె
జరుపుము శాస్త్రోక్త సంస్కృతు లనుచు”

గురువరుఁడు వసిష్ఠుఁ డరుదెంచె నంత
భరతశత్రుఘ్నులు భక్తిమీఱంగ
జరిపిరి తండ్రికి శ్రాద్ధకర్మములు
సరయువుతీరాన శాస్త్రోక్త విధుల
భూధనధాన్యాది భూరిసువర్ణ
గోదానములనిచ్చి భూదేవతలకు

సకలవాంఛలు దీర్చి సత్కృతుల్ సలిపి
సకలార్థిజనులను సంతృప్తి జేసి.

పా దు క

అకలంకముగ పితృయజ్ఞ మారీతి
సకలమ్ము భరతుఁడు సంపూర్తి జేసి
మరియాదగా బిల్చె మఱునాడె సభకు
గురువుల వచివుల పురవివాసులను
సరసత సభలోని సభ్యులఁ జూచి
భరతుండు తనరెండు కరములు మోడ్చి
“వినుత సద్గుణులార విజ్ఞానులార !
వినుఁడయ్య భరతుని విన్నవమొకటి
దశరథ నరపతి తండ్రి యెల్లరకు
విశదయశస్కుఁడు వేంచేసె దివికి
తనసతి తోడను తమ్మునితోడ
వనములఁ బడియేగె ఘనుఁడు రాముండు
వరము లెట్లున్నను వాంఛ లెట్లున్న
ధరణికి సంతాపకరము లీ పనులు.
రాముఁడు పూజ్యుఁడు భూమినెల్లరకు
రాముని గాదని రాజ్య మేనెట్లు

పాలింపఁ గలుగుదు పాడి వైదొలగి
 కాలవిలంబన కావింపకుండ
 రాముని ప్రార్థించి రప్పింత మిటకు
 నామత మ్మిది" యని నయమున నుడివె
 జనులకు భరతుని కనుగొన్నతనమె
 కనుల శ్రీరామునే కాంచినట్లయ్యె
 భరతుని వాక్యముల్ ప్రజల కానాడు
 ధరణిపై నమృతంపు ధారలై తోచె
 అరిగిరి పురజనుల్ పరివార మెల్ల
 మఱునాఁడె పయనమై భరతుని తోడ.

దారిలో మునిభరద్వాజునిఁ జూచి
 ఆరేయి యాగె నా యాశ్రమస్థలిని
 భరతుఁడు పయనంపు బడలిక తీర
 పరివారములఁ గూడి ప్రజలతోగూడి
 తన తపశ్శక్తిచే ముని యొన గూర్చె
 ననువుగా భరతుని కన్నిసౌఖ్యములు
 వినయఁడై మ్రొక్కి యా మునిపాదములకు
 వినిపించె భరతుఁడు తనదు కార్యమ్ము
 ఆరోజె మునివరు నాశీస్సులంది
 చేరెను భరతుఁడు చిత్రకూటమును

భరతుని పరివార పదరజ మ్మొగసి
విరబూసె కెంపులు వినువీధి నెల్ల

వన్యమార్గము వెంట భరతుఁ డచ్చటికి
సైన్యసమేతుఁడై చనుదెంచు టరసి
“చాలదా కైకమ్మ సలిపిన కార్వ
మీలీల మనమీది కేతెంచె నితడు.
పరివారములతోడ భరతునిఁ బట్టి
పరిమార్తు” ననిలేచి శరము సంధించి
నిలిచిన లక్ష్మణుం బిలిచి రాముండు
నిలువుము లక్ష్మణా ! నిముసమ్ము సేపు
అలుకేల కారణమ్మరయ కుండంగ
పరగు చున్నది చూడు పరితాపమేదా
భరతుని యం దని వారించె నతని

పరివారముల నిల్పి పరిసరమ్మందె
భరతుఁడు దీనుఁడై వచ్చి యాకడకు
వరదలై యశ్రువుల్ వదనమ్ము నిండ
శిరము వాలించి రాము చరణమ్ము లంటి
మెలమెల్లగా తండ్రి మృతివార్త నెల్ల
తెలిపెను తడబడు పలుకులతోడ.

ఆ మృతివార్త తామాల్పించి నంత
 రామలక్ష్మణులును భూమిజసీత
 పారమ్మ గనరాని పటుదుఃఖ మంది
 బోరన నేడ్చిరి వారింపరాక
 తాను దగ్గటలేని తరుణమ్మనందె
 మానవేశ్వరుఁ డందె మరణమ్మటంచు
 తల్లుల దుస్థితి తలపోసి మిగుల
 తల్లడిల్లెను రాముఁ డుల్లమ్మనందు
 తొలిదుఃఖ మొక్కింత తొలఁగిన యంత
 మెలమెల్లఁ జని నదీజలముల కడకు
 తర్పణమ్మ లొనర్చి తండ్రికి పూజ
 లర్పించి వచ్చి రాయన్నదమ్ములును.

ఎఱుఁగును భరతుఁడు హృదయమ్మనందు
 ధరణిని రాముని తలఁపు వేఱనుచు
 మఱునాఁడు రాముతో మాట్లాడుటెటలొ
 భరతుఁ డూహించెను పలుమార్లు మదిని
 మఱునాఁడు తనమంత్రివరులతో నేగి
 భరతుఁడు శ్రీరాము చరణాల వ్రాలి
 తనమది నున్నట్టి తలఁపుల నిట్లు
 వినయుఁడై పలుకుచు విజ్ఞప్తి జేసె.

“శ్రీరామ నీవిట్లు చేరినా వడవి
 ధారుణీశుండేగె ధరణిని వీడి
 మాకెవ్వరును దిక్కులేకుండ పచట
 సాకేతమున నుంటి మాకులం పడుచు
 చెప్పవాడను గాను శ్రీరామ నీకు
 తప్పున్న నాయెడ దయజూడు మయ్య
 మహి యరాజకమయ్యె మశుజేచుండేగె
 మహనీయుడవు నీవె మగిడి రావలయు
 కైక యేమడిగెనో కాంతుఁ డేమిడెనొ
 నాకేమి తెలియ దీ లోకులకెల్ల
 ధారుణీశుఁడ వీవె దైవమ్ము నీవె
 ఈరాజ్యపదవి నాకిప్తమ్ము లేదు
 నీవె సమర్థుఁడ వీవె మాదిక్కు
 రావయ్య కొనుము నీరాజ్యభారమ్ము
 వీరె నీమంత్రులు వారె నీప్రజలు
 వారు నీరాకనే కోరుచున్నారు
 ఇనవంశనృపతుల కెల్లవేళలను
 జనులశ్రేయమె కద సదమలాశయము
 వారికోర్కెను తీర్చు శ్రీరామచంద్ర
 నాజన్మకిక రామ నమ్ము నీపాద
 రాజీవుములె కాని రాజ్యమ్మునలదు

నీవు రాకున్నచో నిశ్చయమ్మిదియె
 నీవద్దనే యుందు నేనిచ్చు" టనగ
 చిటునవ్వి రాముడు భరతుపల్కులకు
 భరతుని కౌగిలిబట్టి మూర్ఖునుచు
 “భరతుడా ! నీభక్తి నెఱుగుదు నేను
 భరత ! నీహృదయమ్ము నెఱుగుదు నేను
 అక్షవికి జనకుని యానతింబడియె
 నడచివచ్చితినయ్య నమ్ము నామాట
 పదునాలుగేడులు పరిపూర్తికాక
 వదలి యీవనులను వదలి యీప్రతిన
 తిరిగి యయోధ్య కేనరుదెంచు నెడల
 ధరణి నీ యపకీర్తి తండ్రికి గాదె.
 లోకనిందకు నైన లోబడి కైక
 నీకారణమున నన్నిటకుఁ బంపినదొ
 పరిపూర్ణముగ నాదు వనవాసయాత్ర
 మఱుమాట లేకుండ జరుగనే వలెను
 ఎల్లి యోభరత ! నీ విలుసేరకున్న
 తల్లులేమగుదురు ధరణి యేమగును
 శ్రీరాము వనవాస మేరీతినైన
 సైరింపుమని చెప్పు జనుల కెల్లరకు
 భరత కైకొనుము భూపాలనమ్మనుచు

స్థిరభాషణమ్ముల శ్రీరాముఁ డసగ
 భరతుఁడు రాముని పాదాలవ్రాలి
 “కరుణింపుమయ్య యో కౌసల్యతనయ !
 భరతుఁడు నీకడ్డు పలుకంగలేడు
 భరతుఁడు పృథ్విని పాలింపరాదు
 నీపాదుకల నిమ్ము నెమ్మి మాకింక
 నీపాదుకల పేర భూపాల నమ్ము
 జరిపింతు మదిని నిన్ స్మరియించుకొనుచు
 భరతుని యీకోర్కె నెరవేర్పు” మనియె.
 భరతుని హృదయమ్ము నరసి రాఘవుఁడు
 భరతున కిడె తన పాదుకాద్వయము.

భరతుడు లక్ష్మణు నరసి ప్రేమమున
 ధరణిజారాముల చరణాల కెఱిగి
 శ్రీరామ పాదుకల్ శిరమునఁ బూని
 “శ్రీరామ నాదొక చిన్నవిన్నపము
 పదునాలుగేడుల వనవాసమైన
 మొదటిదినమ్మున సదయత వీవు
 రావలె నాస్వామి! రాజ్యమ్ము సేయ
 రావేని భరతుఁడు బ్రతుక డటంచు

మరల శ్రీరాముని కెఱిగి సద్భక్తి
భరతుఁడు వెనుకకు పయనమొనరెచ్చె.

సౌమిత్రి భరతుని సాగనంపుచును
ప్రేమతో సతనిని వీక్షించి పిలిచి
“పరివారములతోడ భరత ! నీవచ్చు
టరసి నే మున్నందు పొరబాటుఁ బడితి
క్షమియింపు మని వేడు సౌమిత్రి వంక
గమనించె భరతుఁడు కడుప్రియమొసంగ.

పరివారయుతుఁ డయి భరతుఁడు చేరె
తిరిగితానున్న నందిగ్రామమునకు.
రాముని పదముద్ర రాజిల్లు చున్న
రామునిపాదుకల్ ప్రేమతో నరసి
తిరిగి శ్రీరాముఁడే యరుదెంచి నటుల
పురజను లానందభరితాత్ము లైరి
పురజనుల్ సామంతనరనాథవరులు
గురువులు సచివులు నరుడేర వేగ.
సురుచిర సామ్రాజ్యశోభ లింపార
భరతుఁడు శ్రీరామపాదుకాద్వయికి
శ్రీరాజ్యపట్టాభిషేక మొనర్చి
ధారుణి నేలెను శ్రీరాముపేర.

ప్రతినిముసమ్మును రామునే దలచి
 ప్రతికార్య మీయిల రామకార్యముగ
 పరిపాలనము జేసె ప్రజల మేలెఱిగి
 ధరణీని భరతుడు ధరాత్ముడనగ.

శ్రీమద్రామా యణమునందు అయోధ్యకాండము

స మా ప్త ము.



శ్రీరస్తు

శ్రీ మద్రామా యణము

అ రణ్య కాం డము

అ న సూ య

నిరతిశయుండును నీతిమంతుండు
భరతుఁ డెంతఁటి సాధువర్తనుం డగునొ
అరసితే జానకీ యనుచు రాఘవుడు
భరతుని గూర్చియే పలుమార్లు దలఁచె

తానయోధ్యకు నింతదగ్గఱ నున్న
యేనెపమ్మంచియో యెవ్వరో యొక్క
రేతెఱు రిట్లని యెంచి శ్రీరాముఁ
డాతావు విడనాడి యరిగె దూరమ్ము
మనసులో రాముని కనవరతమ్ము
మునితపోదీక్షలు మునిచరిత్రములె
కదలుచునుండు నాకథలనే యలఁడు
మృదురీతి నీతకు ముదమార నుడువు.

అ న సూ య

యాత్రసేయుచు వాగ లారీతి చేరి
 రత్రిమహాముని యాశ్రమమ్మునకు
 పరమేష్ఠి సంకల్పబలమున నతఁడు
 ధరణిపై వెలసిన తాప సోత్తముఁడు
 అనఘుఁడు కర్దమముని పుత్రి యైన
 అనసూయ యనుతన్వి యాతని భార్య
 లీలఁ ద్రిమూర్తుల బాలురజేసి
 లాలింపఁ గలిగిన లలన యాసాధ్వీ
 సౌజన్యమూర్తులు జ్ఞానతేజఃకులు
 భూజనవంద్యు లాపుణ్యదంపతులు
 ప్రణతు లర్పించిరి రామలక్ష్మణులు
 జనకజయును వారి చరణాబ్జములకు
 ఆశీస్సులిచ్చి ఆయత్రివశానీంద్రుఁ
 డోశిశూ! యెఱుఁగుదు నోయి శ్రీరామ !
 తరలివత్తు వటంచు ధర్మరక్షణకు
 సురుచిరవిజయోస్తు శుభమస్తనంగ-
 చిన్నారి నీతను చిబుకంబు బుడికి
 సన్నతమూర్తి యాసాధ్వీమతల్లి
 అనసూయ లోనికి గొనియేగి కూర్చి
 నీతమ్మచేతనే చెప్పించి వినియె
 ప్రీతిగ నీతమ్మ పేండ్లి వేడుకలు.

చివురుబుగ్గలమీద సిగ్గు తొల్కాడ
 చెవులవిందుగ నీత చెప్పినదెల్ల
 వినుచునే అనసూయ తనివి తీరంగ
 జనకజన్ కాగిలి గొనుచు ముద్దాడి
 వరలక్ష్మీవే నీత, బంగారు తల్లి!
 ధరణి రాముడు నీవు దైవరూపములు.
 సురుచిరకీర్తితో నిరతమ్ము భువిని
 వరలును మీదివ్యచరితమ్ము లనుచు
 అవనిజకిచ్చె నాయనసూయ యపుడు
 భువినెప్పుడును గూడ పోడిమిసెడక
 హృదయేశునకుఁ గూర్చు మృదులాంగరాగ
 సదమలశ్రీగంధ సౌభాగ్యములను.
 అనసూయపదముల కతిభక్తి మ్రొక్కి
 తనువున వానినిఁ దాల్చి యేతెంచి
 శ్రీరాముకనులలో నీత యానాడు
 శ్రీరమ్యమూర్తయై చెలువమ్ములొలికె.
 వినయులై ప్రణమిల్లి మునిదంపతులకు
 వనుల కామవృరు పయనమై చనిరి.

మునులకు రాముని అభయము

ప్రవిమలాకారులు బాణకార్ముకులు
 రవికులతిలకులు రామలక్ష్మణులు

మునివేషధారులై వనసీమ కిటకు
 చనుదెంచి రనువార్త చయ్యన ప్రాకి
 వనసీమలందున్న మునివరు లెల్ల
 చనుదెంచి రాముని కనుగొని వేడ్క
 శ్రీరమ్యగుణసాంద్ర శ్రీరామచంద్ర
 మీరాకకొఱకు మే మారటపడుచు
 వేచియుంటిమి దేవ వివినమ్ము నందు
 నీచులు రాక్షసుల్ నిత్యమ్మువచ్చి
 భామినులను బట్టి హోమాగ్ను లార్చి
 సామంతమున మాదు జన్నముల్ దూల్చి
 మహి సాగకుండంగ మాతపోదీక్ష
 బహుబాధలకు మమ్ము పాల్జేసి నారు
 తాళంగ జాల మీ దనుజులబాధ
 యేలీల మమ్మింక నీవు బ్రోచెదవో
 ఈసాపులకు తీవ్రశాపమ్ములీయ
 కోపమ్ము రాదు మాతాపసావళికి
 రాదబిడ్డవుగాన రాజధర్మముగ
 నీచరాక్షసులను నిర్జింపు మింక
 కరుణాంతరంగ, మాశరణీవె యనుచు
 పరిపరివిధముల ప్రార్థించినంత,
 వినయఁడై రాముఁడు మునులకు మ్రొక్కి
 మునులార, మానుడు మనముల భీతి

ధర్మమ్మునకు హాని దలపెట్టు కూర
కర్మకులగు దైత్యకాండము నెల్ల
క్షీతిమీద వారెట చేరి దాగినను
హతమార్తు నని వారి కభయమ్ము నిచ్చె.

భూమిజ యాలించె రాముని పత్రిన
మోమునం నొకభీతి బ్రామికోనంగ
శ్రీరామ ! రాక్షసుల్ కూరవర్తనులు
వైరభావమ్మేల వారితో మనకు
వనభీతినెఱుగక వచ్చితి మసలె
మనమేగ రాదొకొ మనదారి ననగ
చిఱునవ్వి రాముడు సీతను వేగ
దరిజేర్చుకొని తన కరములతోడ
దనుజులు దుర్గమవనసీమ లనుచు
మనమున వెఱపేల మానినీ నీకు
ప్రబలులై రాక్షసుల్ భయపడుకొలది
విబుధులన్ ప్రజలను పీడింపఁ గలరు
ప్రజల రక్షించుటే ప్రభువుకార్యమ్ము
ప్రజలసంశ్రేయమే రాజధర్మమ్ము
దనుజుల దునుమాడి ధర్మమ్ము నిలుప
చనుదెంచితిని నేను వనసీమకనుచు

జనకజనూతార్చి జనకజకేవో
వనదృశ్యముల జూపి చనుచున్నయంత-

వి రా ధు డు

వెనుకనుండి విరాధుడనెను రైత్యుండు
జనుదెంచి చయ్యన జనకజక బట్టి
పరువిడుచుండ నా శరనాథు సుతులు
కరవాలముల వానికరములు నరికి
వీనికి మృతి వేటువిధిని లేదనుచు
ప్రాణాల తోడనే పాతిరి భువిని.

శరభంగ మహర్షి దర్శనము

ధారుణీతలమున తనకార్య మింక
ఆరంభమైనట్లు శ్రీరాముఁ డెంచె
మనమున జనియించి మఱికొంత భీతి
తనపతిప్రక్కనే జనకజ నడచె
ఇంతలో శరభంగ ఋషి యాశ్రమమ్ము
చెంతనే కనుపించె శ్రీరామునకును
అతుల తపశ్శాలి ఆత్మవిజ్ఞాని
సతత దైవధ్యాన శాంతచిత్తుండు

శరభంగఋషివద్ద కరుదెంచి మ్రొక్కె
 కరములు ముకుళించి కౌసల్యసుతుఁడు
 మనమున నలరి యామనిచంద్రుఁ డంత
 నినుజూచుటకె రామ! నే వేచియుంటి
 దనుజ నిర్మథనమ్ము ధర్మక్షణము
 లొనగూడి నీవల్ల నుర్వి వర్ధిల్లు
 కలరగస్త్వాదు లీ కాననమ్మందె
 కలియుము తప్ప కా ఘనఋషీంద్రులను
 అత్యంతహర్ష మై యరుదెంచె నాకు
 సత్యలోకము జేరు సమయ మీక్షణమె
 యనుచు నా మహానీంద్రుఁ డాహుతి యయ్యె
 ఊణములో నిజయోగ జనితాగ్నిశిఖల
 ఎంతతపస్సిద్ధుఁ డెంతటి త్యాగి
 ఎంతమహాత్ము డీ ఋషిచంద్రు డనుచు
 ఆ చితాగ్నిజ్వాల కంజలు లిచ్చి
 యాచరించిరి వార లట ప్రదక్షిణము.

మ క రా సు రు డు

మునులనే తలచుచు మనములయందు
 వనములం దేగిరి వారు మువ్వరును

సలలిత జలముతో సాగుచు నున్న
 సెలయేటి నొక్కటి తిలకించి వారు
 నీరహ్మకొఱ కట చేరినంతటనె
 నీరమందున పెద్దనోరును తెఱచి
 పడబోయె వారిపై భయదశా మొసలి
 తడయక రాముఁడు దాని వెంబడినె
 జలములందున దూకి చాలసేపయిన
 వెలువడి గామిచే భీతిల్లె నీత
 మొసలితో బాటుగ మునిగి తేలుచును
 మసలుచు రాముఁ డా మడుగులోపలనె
 వచ్చెను బయటికి బడలిక తోడ
 చచ్చిన మొసలితో చాలసేపటికి
 “అసురుఁ డొక్కఁడిట మొసలిరూపమున
 ఉసురులు తీయుచునుండు నందఱికి
 తెంపరి మొసలిని తెగువతో పట్టి
 చంపు నప్పటి కింత జాగయ్యె ననుచు
 చెప్పుచు నుండిన శ్రీరాము జూచి
 తప్పెను గండమ్ము ధరణిని నేడు
 బయటకు నీవిట్లు వచ్చునందాక
 భయమున మాలోన ప్రాణాలు లేవు
 చాలును రామ! నీ సాహస మ్మింక
 ఏలీల నేగునో యికమీద” ననుచు

జనకజ రాముని వెనుక దే నడచి
చనుచుండె భీతితో వనమార్గ మందు.

అ గ స్త్య శ్రీ మ ము

పరిసరమ్ముల నున్న వనమార్గ మెల్ల
సురభిశ మధుపుష్ప సుందర మ్మగుచు
మనసు నందలి భీతి వెనుకకు తగ్గి
జనకజ కొక్కింత శాంతి చేకూరె.

మాందకర్ణి మునీంద్రు మహిమను తెల్పు
అందాల కొలను పంచాక్షర మ్మరసి
మునిసుతీక్షుణిని జూచి ముందుకు సాగి
కనుగొని రచ్చటి కాననమ్మందు
శుకపిక గీతికా శోభితమ్మగుచు
అకలంక హోమాగ్ను లలరెడు దాని,
స్వాదిష్ట ఫలతరు వర్ధితమ్మగుచు
వేదఘోషలతోడ విలసిల్లువాని
సరిలిత సుమతరుచ్ఛాయల తోడ
నలరుచుండిన యగస్త్యశ్రమస్థలిని
వినువీధి నంటిన వింధ్యాద్రి గర్వ
మణగఁ జేసిన ఋషి యడుగునఁ ద్రొక్కి

జలధియందలి నిశాచరులను బట్ట
 జలనిధిం ద్రావిన శక్తిమంతుండు,
 అసురుడౌ వాతాపి నంత మొందించి
 యసమాన శక్తితో నలరిన తపసి,
 మునియగస్త్వవిజూచి మందముతో నిడిరి
 ప్రణతులు సీతయు రామలక్ష్మణులు
 ఆమునీంద్రుండు వారి కాశీస్సలిచ్చి
 ఆమోదమున వారి నాదిన మ్మాపి
 అడవుల నడచిన యలసట తీర
 విడిద లేర్పఱచెను విందుల తోడ.
 మఱునాఁడు శ్రీరాము నరసి యాతపసి
 పరమాదరమ్మున భావించి యిచ్చె
 దివ్యకోదండమ్ము దివ్యఖడ్గములు
 దివ్యాస్త్రశస్త్రముల్ దివ్యాయుధములు.
 “నీవల్ల రాక్షసనిర్మూలనమ్ము
 కావలె ధరణిని కౌసల్యతనయ!
 మహనీయ నైష్ఠవ మంత్రయుక్తములు
 బహువిధ దుర్వార పటుశక్తు లివ్వి
 శ్రీరామ వీనిని చేకొని వేగ
 చేరుమీవిక దండకారణ్య మచట
 ప్రవహించు గౌతమీవాహిని తటిని

నివసింప వచ్చు"ని నెమ్మిళ్ళో పలికి
నయమున నామునినాథుని కెఱిగి
పయనమై చనిరల్లె వారు మువ్వురును.

ః టా యుసందర్శనము

మునియాశ్రమము వీడి చనుచున్న యపుడు
కనుపడె వారికి కాననమ్మందు
ఎదురయి దశరథనృపతి మిత్రుండు
విదితజటాయువు నిహగవల్లభుండు.
మనుజేశు మృతి విని మనమున వగచి
తనయులారా, యిందు దనుజు లుండెదరు
వనుల జాగ్రత్తతోడ వసియింపవలయు
ననిచెప్పి వినయుండై యరిగె నాతండు.

పం చ వ టి

విపినమ్ము నందుండి విపిన మేతెంచి
తపసి చెప్పినయట్లు దండకాటవిని
చేరి యామువ్వురు చిత్తమ్ము లలర
ఆరణ్యశోభతో నలరు నొక్కెడను
ప్రవిమల జలముతో రమణీయగతుల
ప్రవహించు గౌతమీ వాహినిం గనిరి.

పంచవటచ్ఛాయ పఱగి యుచ్చోట
 అంచితసమతల మ్మనుకూల మైన
 స్థానమ్ము నొకదాని సౌమిత్రి చూచి
 యాననీ పరిసరమ్మందె నిర్మించె
 తరుశాఖ లాకులు త్వరగ తోడ్చెచ్చి
 ఉరుతరశోభతో నొకపర్ణకుటిని.
 కమనీయఫలములు కందమూలములు
 విమలజలమ్ములున్ విడువక తెచ్చి
 అన్నకు వదినకు నవసరమైన
 సన్నతసేవలు సౌమిత్రిసలిపి.
 పాయనిశ్రద్ధతో రేయింబవళ్ళు
 ఆయింటిజాగ్రత్త నరయుచు నుండె.
 అరిగి నప్పటినుండి యాపర్ణకుటికి
 అరుదారుప్రేమతో నవనిజం గనుచు
 వనదృశ్యములు జూపి వాహినిం జూపి
 చనవుగా నెన్నియో సత్కథల్ నుడివి
 అడవిజీవితమున కలవాటుపడుచు
 గడపెను రాముఁడు కాలముచ్చోట

కా కా సు రు డు

ఒక్కనాఁ డవనిజ నొంటిగాఁ జూచి
 గ్రక్కున నొకక్రూర కాకమ్ము వచ్చి

ఉర్విజయురముపై నొకకండ చీల్చి
 ప్పొపచు డగా భయపడి నీత
 కెవ్వసనేడ్చె నాకేకలాలించి
 రిప్పున వైచెను శ్రీరాముఁ డొక్క
 గడ్డిపోచను జీల్చి కాకమ్మపైన.
 గడ్డిపోచయె లేచి కడుభీకరముగ
 కాకమున్ వెంటాడి చీకాకుపలుప
 కాకాసురుఁడు సర్వలోకముల్ తిరిగి
 రక్షణ గానక రాముని కడకె
 అక్షిణ జవమున నరుదెంచి మ్రొక్కె.

“కాకమా! నాచేతి గడ్డిపోచైన
 లోకాన వ్యర్థమై పోకూడ” దనుచు
 గడ్డిచేతనె వేగ కాకి కన్నొకటి
 గ్రుడ్డిగ నొనరించి, క్రూరతవీడి
 ధరణిపై మంచిగా చరియింపు మనుచు
 కరుణించి రాముడు కాకమున్ వదలె.

పూ ర్ప ణ ఖ

భీక రాకారుడు లోకకంటకుఁడు
 రాకాసిఁజ్జే న రావణాసురుని

చెల్లెలు కలదిల చెనఁటి శూర్పణఖ
కల్లలాడగ నేర్చు కామాంధురాలు.

రాముఁడుండిన వనప్రాంతమ్ము నందె
ఆమెయు తిరుగుచునట నొక్కనాడు
రాముని యందమ్ము రామునిరూపు
వేమూలు వీక్షించి కామించి మదిని
కామరూపమ్మున కడుసురిదరియఁబు
రామునివద్దకు రహిమిఱ వచ్చి
“రామ! నిన్ ప్రేమించి కామించినాను
నాముద్దుఁడెల్లించి నారాజు వగుము
తేలింతు నిన్నింక దివ్యసౌఖ్యముల
ఏలింతు నీచేత నీలోకమెల్ల
ఈతొంట కొకిలికి సీతనీకేల
సీతను లక్ష్మణున్ చిటికెలో మ్రింగి
నీతోడ నేనుండి నిన్ను సేవింతు
ప్రీతితో శృంగార క్రీడల” ననుచు
రామునివద్దకు రాబోవుచుండ
ఆమె నచ్చోటనే యాపి రాఘవుడు
“భామిని! నన్నేల వాంఛింతు వీవు
ఈమె యీసీత నాయెల్లాలు కలదు

నాకంటె సుందరుం డడుగొ లక్ష్మణుడు
ఆకడ కీవేగి యత్నింపు మనఁగ
నడచుచు నొయ్యారి నడకల తోడ
కడువడి లక్ష్మణు కడకేగి యామె
కొగిలిఁబూనగ కరములుసాచె
వేగమె యామెను వెనుకకు న్రోసి

“పొగరెక్కియున్నావు పొలఁతి నీ”వనుచు
తెగువతో ముకుచెవుల్ తెగఁగోసి యామె
నలుకతో లక్ష్మణుం డవలకు గెంటె.

“శ్రీరామ! నన్నిట్లు చేయించినావు
ధారుణి నిన్నింక భ్వంసమ్ము సేసి
చూపెద నాశక్తి చూడఁ డటంచు
కోపమ్ముతో నేగె కొంటె శూర్పణఖ.

ఖరదూషణాదుల సంహారము

పరువెత్తి తనగోడు మొఱవెట్టెనామె
ఖరదూషణులకడ కరుదెంచి వేగ
ఆమెసోదర్యు లాయసురవరేణ్యు
లేమేమి ! ఈనరు లెక్కడివారు ?
ఎంతధైర్యము వీరి కింతసేయుటకు

అంతమొందింతు మం చాగ్రహమ్మడర
పంపిరి భీకర బలసముద్ధతులు
తెంపరు లగు దైత్యధీరుల నటకు.

తండ తండములుగా తనపైకి నిట్లు
దండెత్తి వచ్చిన దైత్యవీరులను
సునిశితోజ్వల శరస్తోమంబు గురిసి
క్షణములో రాముడు తునిమి తూటాడె
దనుజుల రాముఁ డిట్లొనరించు టరసి
కనులు నిప్పులుగ్రక్కె ఖరదూషణులకు
సురలోకవైరు లా యరిభయంకరులు
ఖరుఁడు దూషణుడు త్రికిరులను వారు
ఆయుధమ్ముల తోడ నార్పులతోడ
సాయుధ రణభట సంపత్తితోడ
వ్రక్కలింతుము నెత్తు గ్రక్కింతు మింక
చుక్కలు రాలించి చూపింతుమనుచు
తరలి రామునిపైకి దండెత్తినారు
ధరణియే కంపించి దడదడ లాడ
సౌమిత్రిఁ గాపుంచి జానకివద్ద
భీమకోదండుడు రాము డొక్కండె
దారుణ రణశౌర్య దర్పమ్ముతోడ
క్రూర నారాచాగ్నికోటుల గురిసి

మా య లే డి

అసురనాయకుల నా యసురుల నెల్ల
 నసమసాహసుడయి యమపురి కంపె
 సురవీరులను గూడ స్రుక్కింపఁ జేయు
 ఖరదూషణాదుల మరణ మాలించి
 పరమ హర్షమ్మును బడసిరి ప్రజలు
 సురలు వర్షించిరి సుమవృష్టు లవని.

మా య లే డి

జరిగెను తనకింత పరిభవశిక్ష
 ఖరదూషణాదులు మరణించినారు
 వెరవేదియును దోచ కరిగి శూర్పణఖ
 మొఱు వెట్టె రావణాసురు నొద్ద వేగ
 శ్రీరాము శౌర్యమ్ము నీతయందమ్ము
 కారణమ్ముగ నేమో కల్పించి నుడివి
 తిలకింపుమన్న నీ శెలియ లీ రీతి
 విలపించుచున్నది వికృతాస్యమున
 “చూపుము నీశక్తి నా పగతీర
 చూపుము నేనిక చూచి హర్షింప”
 అనిచెప్పుచున్నంత నచటి కేతెంచి
 అనుకంపనుం డను నసురుడొకండు
 వినయుండై మ్రొక్కి యాదనుజనాథునకు

వినిపించె సర్వమారణవిధానమ్ము
 కటకుటమ్ముల నగ్నిఖండముల్ గురిసి
 అరిభయంకర యుద్ధపరిరంభుఁ డగుచు
 సరవి రాముం డెట్లు పరిమార్చినాడో
 పరివారయుతముగా ఖరదూషణులను.
 హరుని విల్వితీచిన యారాముశక్తి
 నెఱుఁగును రావణుం డిలమీద మున్నె.
 వినుచు రామునిగూర్చి మనమందు దలచె
 తనకొంపయును గూడ మునుగుచున్నటుల.
 రణముసేయగరాదు రాము నెదిర్చి
 మనమున యోచించె మఱియొక్క విధము
 జనకజన్ మోసానఁ గొనివచ్చి యిటకు
 వెనుక నారాముని పనిబట్టవలయు
 ఆరీతిగాఁ దన యాత్మలో తలఁపు
 మారీచుడను మేనమామకుఁ జెప్పి
 శ్రీరాము నెఱైన దూరమ్ము జేసి
 శ్రీరాము భార్యను చెఱబట్టు పనికి
 తనకు సాయముగాగ త్వరగ రమ్మనియె.
 మనమున రాముని మారీచుఁ డెఱుఁగు
 “రావణా! యెఱుఁగవు రామునిశక్తి
 నీవేగవల దయ్య నేను రాలేను
 మన సుబాహునిఁజంపె నను వార్ధి ద్రోచె

చిననాఁడె, రాముఁ డాతనితోడి పోరు
మరణమే మనకని మారీచుఁ డనఁగ
చురచుర కోపానఁ జూచి రావణుఁడు
“సేవేగ కున్నచో నిన్నుఁ జంపెదను
వేవేగ మారీచ వెడలు మచ్చటికి
జనకజన్ నిముసాన గొనివత్తు నిటకు
కనుము రావణమాయ” ననిలేచె నతడు.
అరిగెను మారీచుఁ డతని వెంబడినె
మరణింతునిక రాము కరమందె యనుచు
పంచవట్రిప్రాంత పర్ణశాలకును
మంచి బంగరు వన్నె మాయలే డగుచు.

ఆముద్దులేడిని యవనిజ యరసి
రాముని వేగమ్మె రమ్మని పిలిచి
“వన్నె వన్నెల లేడి బంగారులేడి
కన్నెచూపుల నీలికన్నుల లేడి
అరసితే శ్రీరామ అదె మన ముందు
తిరుగాడు చున్నది మురువులొప్పంగ
చూడలే దిటువంటి లేడి నెప్పుడును
వేడుకగా దీని పెంచెద నిచట
పారిపోవుచునుండె పట్టి తేతెమ్ము

శ్రీరామ లెమ్మని" నీతప్రార్థించె.

“రామ ! యిదేదియో రాక్షసనూయ
ఈన్యూగార్థమ్ము నీవేగ వద్ద” నుచు
సౌమిత్రి చెప్పినన్ రాముడు వినక
భూమిజ రక్షగా సౌమిత్రి నుంచి
శరచాప ధరుడయి యరిగె రాముండు
పరువెత్తు లేడిని పట్టుటకొఱకు.

దరిజేరి నట్లయి యరుగు దూగమ్ము
పరువెత్తి వచ్చును మరలదగ్గఱకు
అటు నిటు చనుచుండు నగుపడకుండ
ఎటనుండియో లేడి యెదురగు మరల
మారీచుఁ డీరీతి మాయలు పన్ని
శ్రీరాము గొనిపోయె దూరభూములకు.
విసువెత్తి యాలేడి విధ మెల్ల చూచి
అసురమాయగ తన యాత్మలోఁ దలఁచి
లేడిని పట్టగా లేక రాముండు
వాడితూపును దూసి లేడి నేయంగ
ఆ సువర్ణపు లేడి యచటనే చచ్చి
హాసీత ! హాలక్ష్మణా ! యని యూర్చి
మారీచురూపాన మహిమిద బడియె.
శ్రీరాముకఁతమ ట్లారోదనమ్ము

విసిపించి లక్ష్మణున్ పిలిచి యాసీత
 “వినలేదె మీయన్న పిలుపు సౌమిత్రి!
 ఏమైనదో వేగ మేగు” మనంగ
 “ఒగ దేకవీరుఁడో జనని, మాయన్న
 వగ జెందకుము రామభద్రునికొఱకు
 నినునొంటిగా నుంచి నేనేగ గూడ”
 దను లక్ష్మణునిమాట లాలించి సీత
 “ఏమయ్యెనో రాముఁ డేగిచూడకను
 సౌమిత్రి యిచటేల జాగు చేసెదవు
 శ్రీరాముఁ డేగెను, సీత యొంటరిగ
 ఈరీతి నున్నదం చెడదలో దలచి
 భూమిజన్ చేబట్ట పొంచియున్నావు
 రాముఁడేగిన నాడె భూమిజగూడ
 ప్రాణముల్ వీడును పాపాత్మ” యనిన
 జానకి మాటకు సౌమిత్రి యడలి
 తల్లి మీయిరువురి దాసుడఁ నిట్టు
 లెల్లిదమ్ములఁ బల్కనేటికి నన్ను
 వినలేక తల్లి నీవనుచున్న పలుకు
 చనుచుంటి నిదెతల్లి జాగ్రతయనుచు
 పడతిరో నిన్నింక పగచభూతములె
 కడుమేలి రక్షలై కాచుగా” కనుచు

రామునాజ్ఞను మీటి భూమిజన్ వీడి
సామితి యేగెను రాముని కొఱకు.

సీ తా ప హ రణ ము

ఆవంక లక్ష్మణుం డుగుటఁ జూచి
రావణుం డేతెంచె రయము మీఱంగ
సకలరీతుల నొకసంయఁగు వేష
మకలంకముగఁ దాల్చి యవనిజకడకు.
అతిథిని కనుఁగొని యవనిజ వేగ
అతిభక్తితో నిచ్చి యర్ఘ్యపాద్యములు
“ఎందుండి వచ్చిరో ఋషిచంద్ర మీర
లిందుండి శ్రమవాయుఁ డింతలో నిటకు
వనుల కేగినవారు భర్తయున్ మఱది
క్షణములో వత్తురు స్వామి మీకడకు
వాసిగా జనకుని వరకుమారికను
కోసలరాజేంద్రు కూర్చికోడలను
శ్రీరాము భార్యను సీత నాపేరు
మీరాకచే మాకు మేలగు” ననియె.
ఆ ‘మాయరావణుం డల్లన నవ్వి
భామినీ! నీయర్ఘ్యపాద్యమ్ము లేల

నీరూపనవిలాస నిరుపమశోభ
 నీయందచందముల్ నీరూప మరసి
 వచ్చిన లంకాధిపతిని రావణుడెడ
 చెచ్చెర రమ్మింక సీత! నాతోడ
 లేడిని తేలేని బోడి యారాము
 తోడుగ నీవుండి దుఃఖింప నేల
 ముల్లోకముల గెల్చి మొనగాడనైన
 బల్లిదుండను నాదు భార్య వీవైన
 త్రిభువన సామ్రాజ్య దేదీప్యమాన
 విభవమ్ముతో నిను ప్రియరాణి జేతు
 రావె సీతా!" యని రాబోయె పైకి
 రావణుండును తన రాక్షసాకృతిని.

మునియుకాదాతడు మ్రుచ్చురక్కసుడు
 దనుజాధిపతి తన్ను గొనిపోవవచ్చె
 ఎంతఘోరమ్మిది మెంతయన్యాయ
 మెంతమోసము! సీత కెడదప్రీలినది
 నిలువున నీరయు నిశ్చేష్ట యగుచు
 పలుకైనలేకుండ వసుధ మూర్ఛిలై
 రయమున సీతను రథముపై బెట్టి
 పయనమై యేగె నాప్రబలరావణుడు
 జనకజ తెలివొంది కనువిప్పుసరికి

దనుజునిరథముపై తా నేగుచుండె.
 ఎవరుకాపాడుదు రెవరు దిక్కింక
 అవనిజ విలపించె యవశయైపోయి
 “హా రామ! లక్ష్మణా! ఆలింపరయ్య
 మీరలెందుండిరి మీర లేమైరి
 బలిమిని సీతను బంధించి దైత్య
 కులనాథు డొక్కడు కొనిపోవుచుండె
 అనరాని మాట నిన్నంటి సౌమిత్ర!
 అనుభవించుచునుంటి నాపాపఫలము
 రారయ్య వేగమె రక్షింపరయ్య
 మీరలెందుంటిరి శ్రీరామచంద్ర.
 తరులార! గిరులార! సురవరులార!
 ధరణిజన్ రక్షింప తరలిరారయ్య,
 దరిని రాముడులేని తరుణమ్ము జూచి
 పిరికిపందపు నన్ను చుటగొంటి వీవు
 రావణా! నీకిక రాముని చేత
 చావుతప్పదటంచు చాల నిందించి
 మరల నా రావణు నరదమ్ము మీద
 ధరణిజ మూర్ఛిలై మఱుమాట లేక.
 ఎటనుండి వినినదో పృథ్విజయేడ్చు
 ఎటనుండి వచ్చెనో యేమొ యాయెడకు

అక్షీణజవమున నాకాశవీధి
 పక్షిజటాయువు పటతెంచి వచ్చి
 “ఓరి దైత్యాధమ ఓరిపాపాత్మా !
 ఈరీతి సరభామ నేల బట్టితివి
 విడువు మీ పడతిని వేగ నీవనుచు
 కడువడి పైబడి కాళ్ళతో దన్ని
 రథమును పడగొట్టి రావణుం బట్టి
 పృథులదై ర్యమ్మున పెనగుచునుండ
 రావణుం డతి భీకరాట్టహాసమున
 కావరమ్మడరంగ కత్తినిదూసి
 పక్షి నీవెంత నా పటుశక్తి కనుచు
 పక్షుమ్ములను దూల్చి వసుధపై గూల్చి
 కడువడి నేగె నా యశవిమధ్యమున
 పడియుండె పక్షియు ప్రాణాలు మిగిలి.
 రావణు రథమట్లు రయము దీపింప
 పోవుచుండగ మింటి త్రోవలఁ బట్టి
 వానరుల్ కొందఱు వసుధపై నుంట
 పైనుండి యెటులనో జానకి చూచి
 తననగల్ మూటగా నొనరించి విసరె
 వనచరు లున్నట్టి పరిసరమ్ములకు.

జనకజ రావణుం గనుగొని మరల
 వినుమోరి పాపాత్మా వినుము నీకింక

ఇనకులస్వామిచే మృత్యువే వ్రాసె
 పనివడి యాబ్రహ్మ యని దూరుచుండ.
 దనుజేశుఁ డంతలోఁ దనలంకఁ జేరి
 జనకాత్మజ నశోకవనమునం దుంచి
 అసురకాంతల బెట్టి యామెకు చుట్టు
 అసమానరీతితో ననియె నీరీతి
 “దానవసకులార! జానకి కింక
 జ్ఞానమ్ము చెప్పుడు సముచితరీతి
 నయమున భయమున నామీదనెటులొ
 ప్రియము జనింపగ వేగ చేయుండు
 మనసునబెట్ట దీమదవతి నన్ను
 వినకుండె నెంతగా వేడిచెప్పినను
 ఈమెకిచ్చితి నొక యేడాదిగడువు
 నామాట వినకున్న యీమెప్రాణములు
 నిలువవు భూమిపై నిజమిది” యనుచు
 పలికి రావణుడేగె ప్రబలదర్పమున
 వలనుఁ జిక్కిన రామచిలుకను బోలి
 తలఁచుచు రాము నా తులువలమధ్య
 భీతి జెందుచు మది బిక్కు బిక్కునుచు
 దైతేయు వనమున స్థిత యుండినది.

దానవమాయకు లోనైతి ననుచు
 దీనుఁడై రాముఁడు కాన నమ్మందు
 వెనుకకుఁ జనుదెంచు తనదారి కెదురు
 కనుగొని లక్ష్మణున్ కలగుండు వడుచు
 “వదిన నొంటిగ వీడి వనముల మధ్య
 నిదియేమి సౌమిత్రి ! యిటు వచ్చినావు
 అసురు లెంతకునైన నగుదు రీ యవని
 అసుర మాయలఁ జిక్కియామె యేమగునొ
 పాటింపఁ బోక నామాట నొక్కింత
 యేటికి నీవుండి యిచట లక్ష్మణుఁడ”
 అని కఠినోక్తులనాడు రామునకు
 వినయుఁడై జనకజన్ వీడినవిధము
 వినిపించె సౌమిత్రి విన్నదనాన.
 దనుజుల మాయగాఁ దలచి సర్వమ్ము
 పరువులెత్తుచు వచ్చి యరసిరి వారు
 ధరణిజ లేనట్టి తమపర్ణశాల
 సీతను పిలిచిరి చేరి యిద్దఱును
 సీతను వెదకిరి చెటియొకప్రక్క
 సీతరా దెటనుండి సీత లేదెందు
 సీతను గానక శ్రీరాముఁ డంత

“అక్కట ! లక్ష్మణా యవనిజ గాన
 మెక్కడ కేగుద మేమిసేయదము
 దనుజులు మ్రింగిరో దాచిరో యేమొ
 కనరాదు సీత నాకనుల వెలుంగు
 జానకీ ! నాబహిః ప్రాణమ్మ ! నిన్ను
 గానక ధాత్రివై నేనుండ గలనె
 ఏరాక్షసుని బారి కెచటఁ జిక్కితివో
 ఏరీతినుంటివో శ్రీరాముఁ డిచట
 విలపించుచుండె నోవెలఁది నీకొఱకు
 కలనైన నేనిట్లు తలపనే లేదె
 నిలువవు ప్రాణముల్ నీవు లేకుండ
 మీతండ్రి యడిగిన సీత యేదనుచు
 ఏతీరున వచించి యేమి చెప్పుదును
 సతిని రక్షింపగా జాలనివాడ
 క్షీతిమీద నేనెట్లు జీవింతు” ననుచు
 తలఁచిన సీతనే తలచుచు మరల
 విలపించి విలపించి వివశుఁడై మదిని
 ప్రేమార్ద్ర హృదయు డా శ్రీరామమూర్తి
 భూమిని మూర్ఛిల్లె భూమిజ కొఱకు

తెలివొంది శ్రీరాము డలనల్ల నచట
 తిలకించి లక్ష్మణున్ బిలిచి వేగమ్మె

“చూడుము లక్ష్మణా ! చోరుఁ డెవ్వండొ
 ఈడనే తిరిగిన జాడ లియ్యవియె
 ఎఱుంగక రాముని శరముల శక్తి
 ధరణిజన్ దొంగిలి దాచినా డెవడొ
 వీరకోదండు డీ శ్రీరాముఁ డింక
 ఊరక చూచుచు నుండునే భువిని
 ఈలోకమున సీత యెండున్నఁ గాని
 కాలవిలాసన కావింపకుండ
 భూమిజన్ వెదకి యీభూమి సర్వమ్ము
 నాముందు లేకున్న నమ్ము సౌమిత్రి
 ఈశృధ్వి యిదె భస్మమైపోవు” ననుచు
 కోపాన రాముఁడు చాపమ్ము నెత్తె
 చయ్యన నడ్డుగా సౌమిత్రి వచ్చి
 “అయ్యయో, శ్రీరామ అవని నేయకుము
 ఒక్క జానకికయి యుర్విసర్వమ్ము
 నుక్కడగింతురే యెక్కడ నైన
 అయినను శ్రీరామ ఆలింపు మయ్య
 దయయుంచి యిపుడు నీ తమ్మునిమాట,
 ఉర్విపైఁ దేవుఁడ వుదయించి నావు
 సర్వ మెఱింగిన జ్ఞానివి నీవు
 ధరణిజ కొఱకయి ధైర్యమ్ము వీడి

చరియించు టుచితమే సామాన్య వలెనె
 కోపమ్ము వలదు సంతాపమ్ము వలదు
 చాపమ్ము విడువుము శాంతుఁడ వగుము
 కాననమ్ముల నెల్ల గాలింత మింక
 జానకిన్ దెత్తము జగమెల్ల వెదకి
 సీతహేతువుగ సీచేతిలో నింక
 దైతేయు లీలక తప్ప దీనాడు,
 ధరణివర్ధిల్లును ధర్మమ్ము నిలచు
 కరుణించి తెమ్మని కరములనెత్తి
 రామునిఁ దోడ్కొని భూమిజన్ వెదుక
 సౌమిత్రి కానవ సీమల కరిగె.

జటాయు మరణము

రామలక్ష్మణు లట్లు భూమిజకొఱకు
 వేమాటు విసినముల్ వెదకుచు నచట
 తిరుగుచుండిన వారి నిరువుర నరసి
 ధరణిజన్ జెఱబట్టి దానవుఁ డొక్క
 డరదమం దేగిన తెరువు జూపించి
 ధరణిజన్ రక్షింప తనకా మహోగ్ర
 రాక్షసుతో నైన రణచూను జెప్పి
 పక్షి జటాయువు ప్రాణముల్ వీడె

జటాయు మరణము

జానకికై యిట్లు సమరమొనర్చి
ప్రాణముల్ వీడిన పక్షివల్లభుఁడు
బహుపుణ్యలోకముల్ పడయుగా కనుచు
దహనసంస్కృతులెల్ల తగురీతి జరిపి
పరకాంతఁగొనిపోవు దురితునెదిర్చి
మరణమునకు గూడ వెఱవని యట్టి
విహగేంద్రు త్యాగము వినుటించి మిగుల
గహనసీమలఁ బట్టి కడుదీక్ష జనిరి
అసురు డేగిన దెఱ నవనిజన్ వెదుక
ప్రసభమ్మతోడుత రామలక్ష్మణులు.

అ యో ము ఖి

శ్రీరామలక్ష్మణు లారణ్యవీధి
వారిదారిని బడి వారేగుచుండ
ధర నయోముఖియను దానవకాంత
సరగున చనుదెంచి సౌమిత్రికరము
చనవున బట్టి “యోసన్నతాకార!
మనసున సీమీద జనియించె ప్రియము
చనుదెమ్ము నాతోడ మునివేష ముడిగి
నిను నలరింతును నిఖిల సౌఖ్యముల”
ననుచు పైబడబోయి యవలకు జనక
కొగిలిఁ గొనబోవ కరములబట్టి

వేగమె యామెను వెనుకకు గెంటి
వికలాంగగ నొనర్చి వీడె నచ్చోట
అకలంకచారిత్రుఁ డాలక్ష్యణుండు.

క బంధుఁడు

మునిశాపవశమున దనువనువాడు
తన యమరత్వమున్ తనువును వీడి
వసుధ కబంధుఁడై ప్రభవమ్ము నందె
అసురరూపమ్మన నతివికృతముగ
ఘనశైలమునుబోలు కాయమ్మె కాని
కనఁబడవతని కాళ్ళును తలయు
ధారుణిన్ యోజనదూరమ్ము వఱకు
బారలు సాచుచు బాహుయుగ్మమున
దొరకుచు నుండిన నరులనెల్లరను
కరములతోలాగి కబళించుచుండు.

ఆమెయి నాతఁడు హస్తముల్ సాచి
రామలక్ష్మణులను గ్రసియింపఁ బోవ
కనబడకుండ నీదనుజుఁ డెవ్వండొ
తినబోవుచుండెను మనల నటంచు
సరగున శ్రీరామసౌమిత్రు లపుడు
కరవాలముల దూసి ఖండించి రతని

కరములరెండు నాతరుణమ్మె యతడు
 ఘనుడుఁ రామునిచేత తనశాపముక్తి
 ననువుగా నంది తా నమరుఁడై మరల
 శ్రీరామునికిఁమ్రొక్కి చేతులుమోడ్చి
 శ్రీరామ! రఘురామ! కారుణ్యధామ!
 నీ రమ్యగుణములు నే చెప్పఁజాల
 నీరాకచేవచ్చె నిజరూపు నాకు -
 ధరణిపై నాదేత్యతనువున కింక
 జరిపింపుము దహన సంస్కృతుల్ రామ!
 మఱియొక్కమాట నన్ మన్నించి వినుఁడు
 ఎఱుగుదు నీభార్య ధరణిజన్ నాడు
 కొనిపోయె నీదారి దనుజు డొక్కండు
 వనములం దికమీరు చనుచున్నయపుడు
 పంపా సరోవరప్రాంతమ్మునందు
 నింపగు శైలమ్ము ఋష్యమూకమున
 వసియించు సుగ్రీవవానరవర్యుఁ
 డసమాన బలయుతుఁ డర్కుని సుతుఁడు
 జరుపు మాతనితోడ సఖ్యమ్ము రామ!
 ధరణి మేలగు నీకు తప్పక ననుచు
 మరల శ్రీరాముని చరణమ్ము లంటి
 యరిగె నంతర్ధానుఁ డగుచు నాతండు.

ఆకబంధునికాయ మగ్నిలోఁ బెట్టి
ఆకాననము వీడి యరిగె రాఘవుడు.

శ బ రి

పంపాసరోవర ప్రాంతమ్ము లేగు
ఇంపైన త్రోవల వీక్షించి నపుడె
ఆనాడు శ్రీరాము నాననమ్మందు
కానవచ్చిన దొక యానందరేఖ.
రాముని మొగమున రమ్యత జూచి
సౌమిత్రయును చాలసంతసంపడియె.
ఏదివ్యసీమకో యేగుచున్నటుల
ఆదారివెంబడి నరుగుచువారు
కనుగొని రొకచోట కనుల కింపైన
వినుత నూశ్నవసంత విభవ ప్రశాంత
రమణీయ సుందరారామ శోభితము
సమధిక దుచిరమ్ము శబరియాశ్రమము.

సలలిత సత్తప స్సంకల్పదీక్ష
ఫలియించి మేనెల్లపండి బంగారు
ముడతలు వోయిన మూర్తి యాశబరి
కడువిశుద్ధచరిత్ర, కమసీయగాత్రి
చూచిరి వార లాసుందరాశ్రమము

చూచెను శబరి యానందరాకృతుల
 ఆనందబాష్పముల్ మేనెల్ల నింజి
 ఆనందమూర్తియై యలరి యాశబరి
 “వచ్చినావా రామ! వచ్చి నావోయి
 మచ్చికతో నన్ను మన్నించుకొఱకు
 విన్నాను నీకీర్తి విన్నాను స్వామి
 కన్నార నిన్నెల్ల కాంతునో యనుచు
 నిన్నెతలంచు చిందున్నాను స్వామి
 ఎన్నాళ్ళకోయి నీవిటువచ్చి తనుచు
 సన్నతాకృతులార ! చనుదెండటంచు
 అన్నకు తమ్ముని కాతిధ్యమిచ్చి
 పూలమాలలుదెచ్చి పూజలుచేసి
 బాలరామునిజూచి పరవశయగుచు
 శ్రీరామ మీకు నాచేతులతోడ
 ఆరముగ్గిన పండ్ల నేరితెచ్చితిని,
 తేనెపట్టులనుండి సోనలై దిగిన
 తేనెలియ్యవి స్వామి తెచ్చినా నిపుడె
 అడగొ ఆకనుపించు నదినుండి వచ్చు
 సదమల మధుసీర సారములివ్వి
 ఆకలిగొంటి రీయడవులఁ దిరిగి
 స్వీకరింపుఁ డటంచు ప్రియముగా నిచ్చి

కనుమయ్య నాతపోవనవాటియిద్ది
 కనుము నాబ్రతుకెల్ల గడచె నిచ్చటనె
 నా రామచిలుకలు నా కోకిలములు
 నా రమ్యఫలతరుల్ నా పూవుబాదలు
 అనయమ్ముప్రవహించు ఆ సెలయేరు
 కనుము శ్రీరామ నాకనువెల్లు లివ్వి
 వసుధ నీపూవులు వాడిపోవెపుడు
 ప్రసరించుచుండును రమ్యసౌగభము
 అదె మతం గాశ్రమ మతఁడు నాగురువు
 అదెచూడు మయ్యవే అగ్నిహోమములు
 ఈదాసిజీవిత మ్మిదెస్వామి యెపుడు
 నాదెస కరుణించి నను మఱ్వు బోకు
 శ్రీరామచంద్ర ! నాప్రేమదీపమ్మ !
 శ్రీరామచంద్ర ! నాఆరాధ్యదేవ !
 నీయాత్రలివి శుభశ్రేయమ్ములగుత
 పోయిరావయ్య నాపుణ్యఫలమ్మ
 యనుచు రామునిసాగసంపె నాశబరి
 వినమిత శీర్షయై వీడ్కోలొసంగి.

శబరిచుర్యాదయు శబరిప్రేమమ్ము
 శబరిని చూచిన సమయమ్మునందె
 ధరణిభ ధరిలేని విరహవేదనల

బరు వొకయింతగా తరుగుచున్నట్లు
రాముని మనమున క్రమముగా నూత
నామోద మేదియో యలర సాగినది.

అరసి తే లక్ష్మణా ! యట నగస్త్వండు
శరభంగుఁ డత్రయు శబరి యిచ్చోట
విదితమహాత్యాగి విహగనాథుఁడును
మృదులనర్తకులు వీ రెవరికివారె
అసజీవనమ్ముల నలరారు మౌను
లసచూనమధుమూర్తు లాదరాశయులు.
చరితార్థులము వీరి నరసినమనము
ధర నబ్బునే యిట్టిధన్యత యనుచు
వారలమహిమమే వచియించుచెలమి
చేరెను పంపకు శ్రీరామమూర్తి.

శ్రీమద్రామాయణమునందు అరణ్యకాండము

స మా ప్త ము



శ్రీరస్తు

శ్రీ మద్రామా యణము

కిష్కింధా కాండము

సుగ్రీవ మైత్రి

అడవులందు కబంధుఁ డానాడు తమకు
నుడివిన హితవాక్య మెడదలం దుంచి
వనులందు సుగ్రీవ వానరవరుని
కనుగొను తేరీతినను సందియమున
ఆరణ్యమార్గమ్ము లందున చనుచు
శ్రీరామలక్ష్మణుల్ చేరిరి తుదకు
సొంపైన తరులతాళోభ లింపారు
పంసాసరోవర పరిసరమ్ములకు
ఆ సరోవరసీమ కరుదెంచి నంత
భాసుర సమ్మోద భావమ్ము తోచి
ఆరామచంద్రుని యానన మ్మందు
శ్రీరమ్యమై క్రొత్త చెలువ మేపారె.
శ్రీరామలక్ష్మణుల్ చేరి యచ్చోటి
ఆ రామ సౌందర్య మరయుచున్నంత

దూరమ్మునందుండి వారినిఁ జూచి
 వీరవరేణ్యులు వీరి నెవ్వనినొ
 తనమి ద కంపించె తనయన్న వాలి
 యనుకొని సుగ్రీవుఁ డతిభీతి నంది
 అనుపమ బలయుతుఁ డతిబుద్ధిశాలి
 అనిలపుత్రుఁడు తన కనుచూర్చుడై న
 హనుమంతునిం బిల్చి “హనుమ యల్లదియె
 కనుగొను మచ్చట ఘనచాపసాస్తు
 లిరువురు వీరులు తిరుగుచున్నారు
 సరగున నీవేగి, మరిమాదతోడ
 వారలెవ్వఁగొ యేమి కారణమ్ముండి
 వార లిచ్చోటికి వచ్చియున్నారొ
 అరసి రమ్మని” పంప అతినమ్రుఁ డగుచు
 అరిగె నాస్థలమున కాంజనేయుండు
 ఆజానుబాహులు అతిబలాకృతులు
 రాజలక్షణ దీప్త రమణీయతనులు
 తేజఃప్రభావులై దీపించుచున్న
 రాజితాకారు లా రామలక్ష్మణుల
 కనుగొనినంతనే హనుమంతునకును
 మనమున మిక్కిలి వినయమ్ము భక్తి
 జనియింప దరిజేరి చతురతమెఱయ
 మనుజభాషణముల హనుమఁ డిట్లనియె

“ఎవరయా మీరిర్వూరీ ప్రాంతములను
 ఎవనినో వెదకున స్త్రేగుదెంచితిరి
 వందనీయులు మీదు వదనముల్ చూడ
 డెందాన నాకొక సందియమ్మొదవె
 ఎఱుంగనగునె మీర లేకారణమున
 అరుదెంచిరో” యని హనుమడు మ్రొక్కె.

హనుమని వినయమ్ము, ఆద రాకృతియు
 హనుమని మృదువాక్యఫణితి చూడగ నె
 ఆమోదముగ బుట్టె నాతనియెడల
 రామచంద్రున కొకప్రేమభావమ్ము
 కనుగొని యగ్రజు కనులలో నెఱుంగు
 హనుమని దిక్కయి యంత సౌమిత్రి
 “నిను నెఱుంగము గాని వనచరవర్య !
 వినవయ్యు, కోసలపృథివికి రాజు
 విశదవిభ్యాతుఁడు విబుధ వందితుడు
 దశరథనృపతికి తనయుల మేము
 ఈతడు శ్రీరాముఁ డేను లక్ష్మణుఁడ
 ఏతెంచె తనసతి నీతతో నితడు
 వనముల కీరీతి జనకువాక్యమున
 వనులకు వీరితో వచ్చితి నేను.
 కనుపండువగు పుణ్యగౌతమీ తటిని

వనమునందున మేము వసియించుచుండ
 ఇరువురమ్మచట మేమింటలేనట్టి
 తరుణమ్మ గనిపెట్టి దానవుం డొకడు
 కొనిపోయె నీతని వనిత నాకతన
 వనముల నెదకుచు వచ్చితి” మనియె
 హనుమంతుఁడును వారియంఘ్రుల కెఱఁగి
 వినయమ్మ తొల్కాడు ప్రియభాషణముల
 “రామలక్ష్మణులార ! రాసుతులార !
 నామాట నమ్ముడు నాతోడ రండు
 అనిలు తేజమ్మునం దంజనాసతికి
 జనియించినాడ నోసద్గుణులార !
 ఘనుఁడైన సుగ్రీవ కపివీర వరున
 కనుచరుండను నన్న హనుమంతుఁ డంద్రు
 రగుగుద మిక మన మాతనికడకు
 ధరణి నే మేలైన జరుగు మీ కనగ
 వినినంత సుగ్రీవుఁ డనుపేరు వేగ
 హనుమంతు వెంబడి నరిగిరి వారు.
 వేషమ్ము చూడంగ విచయభూషితము
 భాషణమ్మున వేదపాండితి కలదు
 సరళస్వభావుఁడు సౌజన్యఁ డింత
 పరిణతబుద్ధి యీ వాయుసుతుండు;

ఘనుఁడు సుగ్రీవుఁ డాకపి యెఱవఱాడొ
 యనుకొని శ్రీరాముఁ డాశ్చర్యమందె.
 తనవద్ద కరుదెంచు ధరణీశు సుకుల
 గనుఁగొని వినయుఁడై కపిరాజు నిలువ
 హనుమ సుగ్రీవున కంజలి బెట్టి
 వినిపించె రాముని వృత్తాంత మెల్ల.
 తనతోడిచెలిమికై చనుదెంచి నట్టి
 ఘనుఁడు రామునిఁ జూచి కపివరుఁ డంత.

“స్వాంతమ్మనందున జానకికొఱకు
 చింతింపకయ్య యోశ్రీరామచంద్ర!
 ఇనకులస్వామి లీలలమీద నీవు
 ఇనునియంశను ధాత్రి జనియించితేను
 ధరణినిమేలయి స్థిరముగా నింక
 వరలుగావుత మనయిరువురి చెలిమి.
 నిపుణాత్ము లతిశౌర్వ నిష్ఠాతు లైన
 కపు లసంఖ్యాకులై కలరు నాయొద్ద
 ధరణీతలమ్మున దశదిశలందు
 ధరణిజ యెటనున్న తడయక వెదకి
 ఆమెను చెఱబట్టి యరిగిన దైత్యు
 నామమ్మలేకుండ నాశమొనర్ప

సాయమియగ నీకు సర్వవిధాల
చేయుచుంటి ప్రతిజ్ఞ శ్రీరామ" యనియె.

తనరు సంప్రీతితో తనమాట లెల్ల
వినెడు రామునిజూచి వనచరవరుడు
ధరణిపై నొకనాఁడు తనపై నికులకు
దొరకిన నగలను త్వరగ చూపించి
"రాక్షసుఁడొకఁ డేగు రథమునందుండి
ఈక్షోణిపైఁబడె నీభూషణములు
విలసిత సామాజ్య విమలచిహ్నములు
వెలది సీతవొ యేమొ తిలకింపు" డనఁగ
సీతకట్టినచీర చెఱఁగున నున్న
సీతనగలగుర్తు శ్రీరాముఁ డెఱిఁగి
"జానకీ! నీకెట్టిసంతాప మొదవె
నేనెట్లు రక్షింతు నిన్నింక" యనుచు
అక్కునఁ జేరిచి యాసీతనగలు
గ్రక్కున మొగమున కన్నీరు నింప
తనమాట మరల నావనచరవిభుఁడు
వినిపించి రాముని వేడి యోదార్చె.
ఆరీతి సుగ్రీవు డాడు మాటలకు
శ్రీరాముఁ డెద కొంత యూరట నంది

క్షీతిమీద నిజమైన హితుఁ డీతఁ డనుచు
నతనిస్నేహమును తా నాసించె మదిని
సురుచిరమూర్తు లాయరువురి కపుడు
జరిగె స్నేహ మ్మగ్నిసాక్షిగా నచట.

వా లి వ థ

ఊరటం గొని కొంతతీరిక నున్న
శ్రీరాము నొద్దకుఁ జేరి సుగ్రీవుఁ
డతిదీనుఁడై తనయాత్మలో నున్న
వెతనెల్ల నీరీతి వినిపింపఁ దొడఁగె.
“వినుమయ్య రామ! నావిన్నపమొకఁటి
ననుఁ బ్రోవఁ గలిగిన నాథుఁడ వీవు
కనుచూపుమేరలో కల దెట్టయెదుట
కనుమదె కిష్కింధ యనెడు పురమ్ము
అనుపమ బలుఁడు నాయన్నమా వాలి
నను నీవలకు గెంటి నాభార్య రుమను
గైకొని, యందుండి కపిరాజ్య మెల్ల
ప్రాకటమ్ముగ తానె పాలించుచుండె.
వాలికి భయపడి పరువెత్తి వచ్చి
ఈలీలనుంటి నీఋశ్యమూకమున.
మునిశాపమున ఋశ్యమూకమ్ము కడకు
చనుదెంచుచో వాలి చచ్చు నాక్షణమె.

నను వీడకుండగ నమ్రవర్తనులు
 హనుమదాదులు కొంద అరుదెంచినారు.
 ఇంతకున్ నేనొనరించిన నేర
 మింతైన లేదు నీవేర్పడ వినుము.
 వసుధలోఁగల సర్వబలవంతులందు
 అసమానవీరుడ నగుదు నేనంచు
 చనుదెంచె దుందుభి యనెడు వాడొక్క
 డనిసేసి మావాలి నణఁగద్రొక్కుటకు.
 కనుపించు నాగిరిగహ్వరమందు
 ననిసేసి రాయర్సు రతిశయబలులు
 మొనసి బాహుబాహి ముష్టియుద్ధమున
 చనినది యొకపూర్ణ సంవత్సరమ్ము
 బయటికి నెత్తురుల్ ప్రవహించె గాని
 బయటికి గుహనుండి వాలి రాలేదు.
 ప్రాణముల్ బాసెను వాలి యటంచు
 వానరమంత్రులు వచ్చి నాకడకు
 “బల్లిదుఁ డైనట్టి ప్రభువు కన్నడక
 కల్లోలమయ్యెను కపిరాజ్య మెల్ల
 వాలితమ్ముడ వీవు వానరరాజ్య
 మేలుమంచును పట్ట మిచ్చిరి నాకు.
 మరల దుందుభి పైకి తిరిగి రాకుండ

గిరిగుహన్ పెనుతాళ్యబరువున మూసి
 కైకొని నంతన కపిరాజ్య మేను
 ప్రాకట విజయుఁడై వాలి విచ్చేసి
 ఆగ్రహవేశుఁడై యరసి నావంక
 సుగ్రీవ! నీకెంతచూపట్టె గర్వ
 మీలీల నారాజ్య మేలెద వనుచు
 కాలితో ననుఁదన్ని నేలపైఁ ద్రోసె.
 “అన్న! నీపదవి నాకక్కటలేదు
 సన్నతవానర సమాగ్రిట్టు వీవె”
 యని యంతయుఁజెప్పి యంఘ్రుల వ్రాలి
 వినయమ్ముతో చాల వేడితిఁ గాని
 ననుక్షమియింపక నాసతిన్ బట్టి
 నను చంపబోవగా చనుదెంచి తిటకు.
 అదె చూడు రామ! ఈయద్రిసాసువున
 ఎదురుగా చెట్టంత యెత్తున నున్న
 అసురుఁ డాదుందుభి యస్థిపంజరము
 విసరివేయగ వాలి వేగాన వచ్చి
 పడినదిచ్చట రక్తపంకముల్ గొలిపి
 కడుగొప్పముని మతంగాశ్రమస్థలిని.
 తనతపోభంగమై మునిశాపమిచ్చె
 వనచరాధముడ! ఓవాలి! నీవింక

యెపుడేని యిగిరి కేతెంతు వేని
 అపుడె నీతల వ్రక్కలయి చత్తువనుచు.
 రానేరఁ డని వాలి యీనగమ్మునకు
 నేనిట ధైర్యాన నివసించుచుంటి
 ఇది నాదు కథ రామ! ఏమిసేయుదువా?
 సదయాత్మ ! నీవె నా శరణంచు మిగుల
 వేడు సుగ్రీవుని ప్రేమతో నెత్తి
 “వీడుము నీభీతి ప్రియమిత్ర యింక
 నీసతిన్ చెఱబట్టి నీకిట్టి యెగ్గు
 చేసిన వాలికి చేటు మూడినది.
 ఆ కుటిలాత్ముని హతమార్చి నీకు
 చేకూర్తు ముదమని శ్రీరామఁ” డనియె.

అంత సుగ్రీవుఁ డోయనఘ శ్రీరామ !
 అంతటి బలుఁడ వీ వగుదువు నిజము
 వచియింతు నైనను నాలిబలమ్ము
 ప్రచురోగ్రుఁ డాతఁడు వాసపు సుతుఁడు
 ప్రతిదినమ్మును నాల్గు వార్ధులం దోగి
 అతిభక్తి శంభున కర్చనల్ సలుపు
 ఆయత బలశాలి అతిభయంకరుఁడు
 వేయిచేతుల కార్త వీర్య నోడించె,

తన్నెదిరించిన దశకంఠఁ బట్టి
మున్నీటిలోముంచి మూర్ఛనొందించె
దునుమాడె దుర్వార దుందుభి నదియె
కనుపడుచున్న దాకంకాళ మనుచు
చూచె రామునివైపు సుగ్రీవుఁ డెడద
తోచగా తనకేదో దుడుకు శంకయును.

శ్రీరాముఁ డంత సుగ్రీవునిఁజూచి
ఈరీతి వెఱపు నీకేల సుగ్రీవ!
చూడు మొక్కింత నాశూరత ననుచు
పోడిమిమై కాలిబొటవేల మీటి
యెగురగొట్టెను దైత్యునెముకలప్రోగు
మిగిలి నూరామడమేరఁ దూలంగ
పదపడి శ్రీరాముఁ డెగురుగా నచట
చదలనంటుచునున్న సప్తతాళముల
భంజించె నేకైకబాణఘాతమున
శింజినీ ధ్వనికిని చెదర దిక్కులు
నేలపెళ్ళలతోడ తాళవృక్షములు
తూలె నూరామడ దూరమ్ముపోయి.
శ్రీరామచంద్రుని క్రూరనారాచ
దాగుణ దుర్వార మారణశక్తి

వీక్షించి సుగ్రీవుఁ డెద మెచ్చుకొనుచు
రక్షింపు మని వ్రాలె రాముపాదముల.

దరిఁజేర్చి వానరవరు నాదరమున
చిటునవ్వునవ్వుచు శ్రీరాముఁ డంత
“వనచరవర ! తేపె వాలిని పిలిచి
అనిసేయఁ జనుము నీవెనుకనేయుండి
నేలఁ గూల్చెద వొక్క నిశితబాణమున
వాలి” నంచును పంపె వాలిసోదరుని.

సుగ్రీవుఁ డామాటచొప్పున వేగి
అగ్రజు నెదిరించి యనిసేయఁ బిలిచె
సమరూపు లత్యంతసాహసాన్నితులు
సమధికసత్తులు శౌర్యభాసురులు
వాలిసుగ్రీవు లవార్యదోర్బలులు
చాలసేపటు పోరు సాగించినారు.

శ్రీరాము సాయమ్ము చిత్తమందెంచి
పోరాడి పోరాడి పోరాడ లేక
పారి సుగ్రీవుడు ప్రాణాలతోడ
శ్రీరాము దరిజేరి చేతులుమోడ్చి
“ఏలయ్య శ్రీరామ యిట్లు జేసితివి
వాలిధాటికి నేను తాళజాలుదునె
నేనేగి పోరికి నీమాటనమ్మి

ప్రాణాలతో నిట్లు పారివచ్చితిని
 చూడుము నామేను చూర్ణమొనర్చి
 వీడె నాతఁ" డటంచు విలపించసాగె.

దీనుఁడౌ సుగ్రీవుడెస రాముఁ డరసి
 “వానరవర్య! నావాక్యమ్ము విచుము
 వీసమంతయుఁగూడ భేదమ్ములేని
 భాసురాకారులు వాలియు నీవు
 పోరిలో నిన్నట పోల్చుగ లేక
 ఊరకుంటిని లేదు వేఱుకారణము
 నమ్ముము సుగ్రీవ నాపల్కు లెదను
 పొమ్ము తేపటిప్రొద్దె పోరికి మరల
 పోల్చుట కయి నిన్ను పొంతనేయుండి
 తాల్పుమీ గజపుష్పదామ మ్మటంచు
 పూదండ నొకటిచ్చి పురికొల్పి పంపె
 నాదరమ్ముగ పోరి కతనిని మరల.

అలరెను సుగ్రీవుఁ డాదండఁ దాల్చి
 విలసిత నూతన విక్రమాకృతిని.
 మఱునాఁడె కిష్కింధ కరిగి సుగ్రీవుఁ
 డటవసాగెను వాలి ననికి రమ్మనుచు.
 వ్రీలె దిక్తటములా భీషణధ్వనికి

వాలి యుగ్రుండయి బయటకు వచ్చి
 ప్రాణాలతోడ నాపరిపంధి నింక
 పోనీయ ననుచుండ వాని యర్థాంగి
 తార యడ్డమువచ్చి తాళుమో నాథ!
 పోరి కీదినమున పోబోకు మయ్య
 నిన్ననే పోరిలో సీచేత నోడి
 తన్నులు తినినట్టి తమ్ముడు మరల
 ననిసేయఁ బూనగా అర్థమ్ము వేఱె
 కనుపించుచున్నది కాదనుబోకు
 రణవీరు లిరువురు రాజనందనులు
 చనుదెంచి రినసుతు సాయమై యనుచు
 వినియుంటి నామాట విచుమని వేడ
 తనసతిన్ వారించి యనికేగె వాలి.

రెండు మదేభముల్ రెండుశైలములు
 భండన మొనరించు భంగిని వారు
 మొనసి ముష్టాముష్టి మొండిధైర్యమున
 పెనగి బాహుబాహి భీకరాకృతుల
 ఆకశమేఘ్రీలు నట్టహాసముల
 తాకి కొండొరులను దర్పమ్ము లెగయ.

ఎగయును నింగికి, దిగును ధారుణికి

ఒగి పట్టి సుగ్రీవు నొడిసిపల్లార్చు

చూపులకందని రూపమా వాలి

నైపుణ్య మరయగా నయనాద్భుతమ్ము.

తనుశక్తి క్షీణించి తాలిమి తూలి

యనిలోన సుగ్రీవుఁ డలయుట జూచి

అచటనే యొకచెట్టు కావలనుండి

ప్రచుర విక్రమకళాభార ధౌరేయ

నారాయణుండై న శ్రీరాముఁ డొక్క

క్రూరనారాచంబు గురిఁజేసి కొట్టి

వాలి నాక్షణమందె నేలనుఁ గూల్చె

నేలను గూలిన వాలిని జూచి

కడకమై సుగ్రీవుకపిబల మెల్ల

విడువక చేసిరి విజయరావముల,

వలదంచు చెప్పినన్ బవరాన కేగి

యిలగూలి తీవని విలపించె తార,

వసుధైక వీరు డీవాలి నాతండ్రి

యసువులఁ బాసెనంచంగదు డేడ్చె,

తనతోడినై రాన ధరణి నీస్థితికి

తనయన్న వచ్చెనం చినసుతుం డేడ్చె.

భీమమై తనగుండె వ్రీల్చిన యట్టి
 రామనామాంకిత ప్రదరమ్ముఁ జూచి
 కనువిప్పి రాముని కనుగొని వాలి
 కొనప్రాణములతోడ ననియె నీరీతి
 “ఏలయ్యు శ్రీరామ! యినకులసోమ!
 నేలపాల్జేసి నీనిర్మలకీర్తి
 చెట్టుచాటుననుండి చెట్టతనాన
 పట్టి యీవాలిని పడనేసినావు ?
 చెప్పుము వ్రేలెత్తి క్షితిమీద నీకు
 ఎప్పుడయినను నే నెగ్గుసేసితి నె,
 అన్నదమ్ములము మేమట్టిట్టు పడగ
 క్రన్నన నీవు రా కారణమేమి ?
 వలయుచో రావణున్ వాలాన జుట్టి
 నిలిపియుందును నేను నీకాశ్చముందు
 రాచధర్మము కాదు రామ నీకిట్టి
 నీచకార్య”మ్మని నిందించుచుండ-
 కరుణతో వాలిని, గాంచి రాఘవుఁడు
 పరమప్రశాంతత పలికె నీపగిది
 “నీవుచేసిన పని నీవెఱుంగకయె
 నీవిట్లు వచియింతు వో వానరేశ,
 పాటించుచున్నట్లు పరమార్థ మీవె

మాటికి ధర్మమ్ము మాట యెత్తెదవు
 నీమది నీతియు నియమమ్ము లేని
 కామాంధుడవుగాక భూమిపై నీవు
 తమ్ముని సతి, బట్టి తమ్ముని గెంటి
 యిమ్మాడ్కి నీవుండు తేటి ధర్మమ్ము
 ఇనవంశ నరపతు లిలను ధార్మికులు
 వినుము సైరింప రీ విపరీతములను.
 భరతుఁ డేలెడి ధర్మపరిపాలనమున
 ధర్మణి నీబోంట్లకు తావుండబోదు
 వృక్షమడ్డుగఁ జేసి మృగమీవు గాన
 శిక్షించితిని దీన చెడుగేమి లేదు
 మరణమేతెంచు నీతరుణ మందైన
 ఎఱుఁగుము నీ తప్పు నెడదలో వాలి !
 మాన్యతగాంచి నీమనుగడ యింక
 పుణ్యలోకములకు పోయెద” వనియె.

శ్రీరాము మాటలు చిత్తాన కెక్కి
 శ్రీరాముఁగని వాలి చేతులు మోడ్చి
 “శ్రీరామ ! నన్నీవు సైరింపుమయ్య
 నేరక చేసితి నేరమ్ము లెన్నో
 పరసతిన్ బట్టిన పాపిని నేను
 ఎఱుగక పల్కితి దురుసుమాటలను

పృథుశక్తిమంతుల నేందఁజెందఱినొ
 పృథివి నోడించిన వీరు నన్నట్టి
 ఇలగూలనేసితి వేకబాణమున
 తెలిసెను రామ నీదివ్యమా శక్తి
 ధరణిని నీచేతి మరణము దొరకె
 పరమార్థ మిది నిన్ను మఱువలే ననుచు
 తనభార్య తారను తనయు నంగదుని
 కనుగొని వాలియు ననుజు రప్పించి
 “సోదరా! సుగ్రీవ చూచుకొమ్మింక
 ఈదీను లిరువురిన్ ఆదరమొసంగ
 ఇమ్మానితాకారు నీరాముఁ గొలిచి
 ఇమ్ముగ కిష్కింధ నేలుకొమ్మిపు,
 భరియింపఁజాల నీ బాణము నికను
 పెఱికింపు మని ప్రక్క కొరిగెను వాలి.
 నీలుఁ డంతటవచ్చి వాలికి మ్రొక్కి
 వాలిగుండెలనుండి బాణమున్ పెఱికె
 దివ్యసీమలకేగె దీప్తమై యొక్క
 భవ్యతేజములేచి వాలిలోనుండి.

వీరుడు మాయన్న పృథివిపైఁ గూఱె
 నీరాజ్యపదవుల నేనొల్ల ననుచు
 శూరతవీడి యాసుగ్రీవుఁ డొక్క

వైరాగ్యభావాన ప్రక్కకు తొలగె
 తారాంగదులు నల్లై భోరున నేడ్వ
 శ్రీరాముఁ డోదార్చె వారినందఱిని
 సన్నతమ్ముగ సల్పె శాస్త్రోక్తవిధుల
 అన్నకు సుగ్రీవుఁ డంత్యకర్మములు.
 సలలితమ్మగు నొక సన్నహూర్తిమున
 చెలులు తారయు దును చెటిప్రక్కనుండ
 వైభవమొసగెడు వానరాజ్య
 శోభాభిషిక్తుడై సుగ్రీవుఁ డలరె.
 రంగారు శోభతో రమ్యసద్గుణుని
 అంగదునుంచిరి చూవరాజ్యమున.

“శ్రీరామచంద్ర ! నీ కారుణ్యముననె
 ధారుణి నాకింత గౌరవ మ్మబ్బె
 నని పల్కి శ్రీరామునంఘ్రుల కెఱిగి
 చనెను సుగ్రీవుఁడు తనసౌధమునకు
 చారు మనోహర శశ్వదాకృతులు
 తారయు రుమయును తనవెంట రాగ.

నివసించుచుండి రా నికటమందొక్క
 ప్రవిమలగుహజేరి రామలక్ష్మణులు

విషయుఁడై వానరవిభుని దగ్గఱకు
హనుమంతుఁ డొక్కనా డల్లనవచ్చి
“కారుణ్యమెసఁగ నీకార్యమ్మునెల్ల
శ్రీరామచంద్రుఁడు చేసెనుగాన
రయమున కపిరాజు రామునిపనిని
నియమప్రకారము నెఱవేర్చు మింక
చనుచున్న వెన్నియోదినము లూరకయె
మనమున నీమాట మఱువ” కనంగ
వడిగ నీలుని తనకడకు రప్పించి
నుడివె సుగ్రీవుఁడు పుడమియందున్న
వనచరబలమెల్ల త్వరగ రప్పించి
జనకజన్ వెదకెడు పనిచూడు మనుచు.

వరదలు ముంచెత్తు వానలు ముగిసి
శరదిందుచంద్రికల్ ధరణిని విరిసె.
నీతావిరహబాధ శ్రీరామమూర్తి
చేతమ్మునం దోచి చీకాకుపఱచె.
శ్రీరాముఁ డొకనాడు చినతమ్ముఁ జూచి
“ఈరీతి సుగ్రీవుఁ డేల నాలస్య
మొనరించుచున్నాడో కనుగొనుమయ్య,
దినములు మాసముల్ చనుచుండె గాని
జనకజన్మకై యేమి సలుపుచున్నాడో

కనుపడ డెప్పుడున్ కపిరాజు మనకు
మనసులో మనలను మఱచెనో యేమొ
వెనువెంటనే నీవు వెడలిరమ్మ"నియె.

అగ్రజు నాగ్రహమ్మరసి సౌమిత్రి
ఉగ్రుడై కిష్కింధ కొక శ్రుతి నేగి
ద్వారమ్ముకడనిల్చి తనచేతినున్న
ఘోర కార్ముకమెత్తి నారి మ్రోయించె.

అల్లలనాడి యా యఖిల కిష్కింధ
కల్లోలమయ్యె నా కార్ముకధ్వనికి
తారాదుమలగూడి తనసౌధమందు
తీరని తమిళోడఁ జేరి క్రీడించు
కపిరాజుగుండెలు కలగుండువడియె
విపరీతమేదియో వెనుదన్నినట్లు
కోపానవచ్చి యా గుమ్మమ్ముకడనె
చాపియై నిల్చిన సౌమిత్రిజాడ
నెఱిగింప అంగదుం డరిగి లోనికిని
సరగున తారయు చనుదెంచి వెలికి
సదమల మృదువాక్య చాతుర్య మమర
సదయాత్ము లక్ష్మణున్ శాంతింపఁజేసె
ఏతెంచి సుగ్రీవుఁ డింతలో వెలికి

చేతులు మోడ్చుచు చేరిలక్ష్యుని
 ఆమోద మొనఁగూర్చు నాదరోక్తులను
 “సామిత్రి ! వినుము శ్రీరాముని పనిని
 మఱువలేదయ్య నామదియందు నెపుడు
 జరుపుచుంటిని సర్వసన్నాహ” మనుచు
 సామిత్రితోనేగి రామునికడకు
 రాముని కతిభక్తి ప్రణతులర్పించి
 పలికె నీరీతిగా వానరవిభుఁడు
 “అలసత్వమొకకొంత సలిపితిస్వామి
 మునుముందె నేవచ్చి నినుఁజూడ నైతి
 ననుక్షమియింపుమో యినకుల తిలక!
 జనకజన్ వెదుకగా వనచరులెల్ల
 చనుదెంచి నారదే కనుగొనుమయ్య
 ఇలనెల్ల వెదకి నీయిల్లాలి వార్త
 తెలియఁజేయుదు రొకనెలనాళ్ళలోన
 సెలవిమ్ము నాకన శ్రీరాముఁ డతని
 నలరుచు కనుఁగొని యాగాక యనియె.

సు గ్రీ వా జ్ఞ

చనుదెంచి తనముందు వినయులై యున్న
 వనచరులను జూచి వనచరవిభుఁడు
 “వరవీరులార యో ఘానరులార !

ధరణిని మనకొక పరమార్థమగుచు
 కలడు శ్రీరాముని కార్యమొకండు
 సలుపుడు వేగ మీశక్తినిఁ జూపి
 జనకజన్ శ్రీరాముని మోసమున
 కొనిపోయె కూర్మఁడై దనుజుఁ డొకండు
 మానక మీరక మహినెల్ల వెదకి
 జానకీదేవిదా జాడ నెఱింగి
 మరలి రావలెమీరు మాసమ్ములోన
 అరిగి రాఁరేని మీరారీతి తరిగి
 |పాణమ్ములుండవు వసుధ మీ" కనుచు
 వానరేశ్వరుఁ డంపె వానరతతిని.
 వానరవిభునాజ్ఞ భక్తి నాలించి
 వానర నాయకుల్ పయునమై చనిరి
 తమతమ సైన్యముల్ తరలించుకొనుచు
 సమధికోత్సాహులై జనకజన్ వెదుక.
 చనె నుత్తరమునకు శతబలి వేగ
 వినతుఁడు ప్రాగ్దిశా పృథ్వికి వెడలె
 నడచె సుషేణుండు పడమటిదెసకు
 కడువడి తమవెన్క కపివరుల్ నడువ
 అంగద జాంబవదాదులఁ గూడి
 పొంగుచు హనుమయు పొలుపుమీఱంగ
 తరలి పో నెంచుచు దక్షిణదిశకు

అరిగె ముందుగ రాము నానతిఁ గొనగ.
 ఆమోదముగ తన యంగుళీయకము
 రామనామాంకిత రమ్యమా దాని
 హనుమంతున కొసంగి తనగుర్తుగాగ
 అనిపెను శ్రీరాముఁ డాదరమొసఁగ
 శ్రీరామ ముద్రికన్ శిరమునఁ దాల్చి
 శ్రీరామ నామమే చిత్తమందుంచి
 సాతాళమైనను వ్రక్కలు జేసి
 సీతను గనుగొని యే తెంజుననుచు
 అనవద్య పటుదీక్ష మనమున చెలగ
 వనచరసేనతో హనుమంతుఁ డరిగె.

దినములు చనుచుండె తీవ్రమా గతిని
 జనకజన్ గానక చనుదెంచినారు
 వరుస ప్రాగుత్తర పశ్చిమ దిశల
 కరిగిన వారెల్ల రరిగిన యల్లె
 మన ప్రియత్నములెల్ల చనెను వ్యర్థముగ
 జనకజన్ దనుజుఁ డేమొనరించె ననిన
 సందేహములతోడ సంకులమ్మగుచు
 అందఱి చిత్తముల్ హనుమపై నుగడె.

స్వ యం పృథ

జగమెల్ల గాలించి జనకజన్ గనెడు
 తెగునతో దక్షిణదిక్కుకు జనిన
 హనుమయు బాంబవ దంగదాదులును
 వనములు సర్వత ప్రాంతమ్ము లెల్ల
 చనిచని చూచిరి స్థలము లన్నియును
 కనరాదు రాముని కాంత యెచ్చటను
 ఇది యది యనకుండ నేగుచోటెల్ల
 వెదకుదు డస్సి యా వీరులు తుదకు
 చలువలు జిమ్మెడి శైలమందొక్క
 బిలమునుజూచి యాబిలమును జొచ్చి
 కనులకద్భుతముగ కనుగొని రచట
 మణిమయ కాంచన మహనీయసౌధ
 వనసరోవర లతా వాసి తమ్మైన
 వినుత ప్రదేశ మా విమలాంగణమున
 సురుచిరస్థలమున సుదతి యొక్కర్తు
 ఒరులెవ్వరును లేక ఒంటిగా తపము
 చేయుచుండుట జూచి చేసిరందఱును
 పాయనిభక్తితో పృణతు లాయమకు.
 ఆచెట్టు చేమలు నాపండ్లతోట
 లాచల్వనీడల నరసి వానరులు

జనకజ యెటులును కనుపడదింక
మనమూర కేపోయి మరణించుకంటె
మనమిందె నివసించి మనుకొనుచుండ
హనుమంతుడును నిని యాతంకపటచె.

మయుడు నిర్మించెనా మహాసీయబిలము
నియతతపమ్మును నిత్యమ్ము సలుపు
నారీతి నచట స్వయంప్రభ యనగ
మేరుసావర్ణికి కూరిమి తనయ.

కనువిప్పి యామెయు హనుమదాదులను
కనుగొని, వారిచౌ కార్యమ్ము నెఱిగి
వినుతించి మది వారి వినయవర్తనము
మునుముందు వారల కనుకూలమైన
సలలిత ఫలముల శ్రమవాయుఁ జేసి
పలికె నీరీతిగా “వనచరులార!

ఎవ్వరై నను సరె యీగుహఁ జొచ్చి
అవ్వలఁ జననేర రసువుల తోడ
కాని శ్రీరాముని కార్యమ్ము నెడద
పూని మీరున్నట్టి పుణ్యమ్ముచేత
అనిపెద మిమ్ము నే నవలికి మీరు
కనులు మూయుండన కపులెల్లవారి
కనులు మూసినయంత తనశక్తిచేత

యా యమ వాగల నావలకనిపె
శ్రేయమ్ము లగుగాక క్షీణిని మీకనుచు.

ఆరీతి గుహనుండి యరుదెంచి కపులు
ధారుణీజాతకై దాగులన్నియును
తిరుగుచు తోయధి తీరమ్ముఁ జేరి
ధరణిజ నెచ్చటన్ అరయలేమైతి
మెచటికేగుద మంచు నేమియతోచ
కచటనే సభఁజేసి యాగిరి వారు.

సంపాతి

జానకిన్ గానక పోనేర మింక
ప్రాణముల్ తీయు నా వానరవిభుఁడు
కనుక నిచ్చోటనే గడపుచు బ్రతుకు
మనముండి పోవుదమని కొందఱనిరి
అతిదీనుఁ డయిలేచి యంగదుఁ డంత
క్షీతిజాతఁ గానని బ్రతుకేల నాకు
ఒకరిచే జచ్చుట యుర్వి నాకేల
ప్రకటమ్ముగా నేనె ప్రాయోపవేశ
మొనరింతు నిండ్లకు చనుడు మీరింక
వినయమ్ముగా నిదె వేడుదు ననగ
హనుమంతు డామాట కడ్డమ్మువచ్చి

మనఃమిత భీతియు ననుమాన మేల
మానుడీ యోచనల్ మదులందు మీరు
జానకి నెట్టులో కానగా పలయు
రక్షింప జానకిన్ రాక్షసునుండి
పక్షిజటాయువు ప్రాణముల్ బాసె,
మనమితమంది యీ మహిమీదనుండి
జనకజన్ వెదుకంగ చాలమా యనుచు
హనుమంతు డేదెయో యనుచుండగానె-

కనులకు విభ్రాంతి కల్గించునటుల
ఆకాశమున నుండి యరసి యాకపుల
వీకమై మారుత వేగమ్ముతోడ
చనుదెంచి సంపాతి యనుపక్షిరాజు
వనచరుల్ ఎవరయ్యవచ్చి మీరిటకు
నీత జటాయువు దైతేయు డనెడి
భీతి నేవేనియో పల్కుచున్నాగు
అతిసత్త్వడు జటాయు వనుజుండు నాకు
ప్రతిలేని వీరుడు పక్షివంశమున
వానికేమైనదో వచియింపుఁ డనఁగ
జానకి కథనెల్ల జాంబవంతుండు
వినిపింప సంపాతి కనుల నీర్వేటి
దనుజుఁ డక్కట! యెంతఫనిజేసినాడు

జనకజన్ బట్టె, నా యనుజునిఁ జంపె
 విసలేను నేనిట్టి విపరీతవార్త
 వానరవరులార! భయము నొందకుడు
 నేనెఱింగినమాట నిజమైనదిపుడు
 కావరమ్మున రాముకాంతను గొనిన
 రావణదైత్యుని రాజ్యమల్లదియె
 వననిధికావల వరలు నాలింక
 కనుపించుదుండె నాకంటిచూపునకు
 చిననాడు నేను నాయనుజుండు కలసి
 ఇనుని దన్కను నింగి కెగసిన వేళ
 అనుజుండు మూర్ఛిల్లి యననిపైఁ బడియె
 కనలి నాతెక్కలు కాలిపోయినవి
 కానినో మిమ్మెల్ల తుణములో నటకు
 నేనె చేరిచియుందు నైన నేమాయె
 మీవానరులలోన మేటి యశావీరుఁ
 డీ వార్ధిలంఘించి పృథ్విజంజూచి
 త్వరగ రామునకిక ధరణిజవార్త
 నెఱింగింపుడని చెప్పి యరిగె సంపాతి.

జొంబవంతుఁ డాంజనేయుని ప్రోత్సహించుట

వినిన తర్వాత నా విహగేశు పలుకు
 మనముల ధైర్యమ్ముగొని వనేచరులు

జనకజన్ బట్టె, నా యనుజునిఁ జంపె
 విసలేను నేనిట్టి విపరీతవార్త
 వానరవరులార! భయము నొందకుడు
 నేనెఱింగినమాట నిజమైనదిపుడు
 కావరమ్మున రాముకాంతను గొనిన
 రావణదైత్యుని రాజ్యమల్లదియె
 వననిధికావల వరలు నాలింక
 కనుపించుదుండె నాకంటిచూపునకు
 చిననాడు నేను నాయనుజుండు కలసి
 ఇనుని దన్కను నింగి కెగసిన వేళ
 అనుజుండు మూర్ఛిల్లి యననిపైఁ బడియె
 కనలి నాతెక్కలు కాలిపోయినవి
 కానినో మిమ్మెల్ల తుణములో నటకు
 నేనె చేరిచియుందు నైన నేమాయె
 మీవానరులలోన మేటి యశావీరుఁ
 డీ వార్ధిలంఘించి పృథ్విజంజూచి
 త్వరగ రామునకిక ధరణిజవార్త
 నెఱింగింపుడని చెప్పి యరిగె సంపాతి.

జొంబవంతుఁ డాంజనేయుని ప్రోత్సహించుట

వినిన తర్వాత నా విహగేశు పలుకు
 మనముల ధైర్యమ్ముగొని వనేచరులు

భూమిజన్ జూడగా పోయి రమ్మనియె.
 ఆనూట కుప్పొంగి హనుమంతుఁ డంత
 ఆమోదకుతుకమ్ము లతిశయింపంగ
 ఈవార్ధి నాకెంత ఈ లంక యెంత
 వేవేగ నేనేగి పృథ్విజంజూచి
 యరుదెంతు శ్రీరాము కరుణచే ననుచు
 త్వరగ నంగదునాజ్ఞ బడసె నాపనికి
 తిలకించి హనుమని బలము వానరులు
 చెలరేగి చేసిరి సింహనాదములు.

శ్రీమద్రామాయణమునందు కిష్కింధాకాండము

స మా ప్త ము



శ్రీరస్తు

శ్రీ మద్రామా యణము

సుందరకాండము

అంగద జాంబవదాది నాయకుల
సాంగత్యబలమును సత్ప్రేరణములు
రామకార్యారంభ రమణీయదీక్ష
భూమిజన్ గనుగొను పుణ్యచింతనము
లినుమడింపగఁజేయు తనపాటవమ్ము
హనుమంతు నుత్సాహ మంబరమ్మంటె.
వానరవీరుఁ డావాయునందనుఁడు
మేనుఁ బెంచెను మహామేరువువోలె
శివుఁ డలంచెను శ్రీరాముఁ డలంచె
అవనిజన్ దలంచెను అంబుధిం దలంచె
దేదీప్యసమ్మాన దివ్యతేజమ్ము
మేదిని నల్దెసల్ మిఱుమిట్లు గొలుప
తనపాదధాటికి ధరణియే క్రుంగి
అణగారు నను చింత నాశ్మలో నెంచి
ప్రక్కనున్న మహేంద్రపర్వత మ్మెక్కి
గ్రక్కున నిలయెల్ల కదలి కంపింప
బింకమ్ముతో మహా భీకరాకృతిని
లంకను జేరగా లంఘించె వార్ధి.

మై నా కు డు

రామకార్యార్థమై ప్రబలవేగమున
సామీరి వార్ధిపై జనుటను జూచి
తరణీయు తగ్గించె తనతాపబాధ
కురిసిరి చల్లని విరివాన సురలు,
ఇంద్రుని వజ్రాస్త్ర మెడదఁ దలంప
సంద్రాన డాగిన చలిమల సుశుంఘ
మైనాకగిరి రాము మహితకార్యమున
పై నేగు చున్నట్టి పావనిం జూచి
నీమేని శ్రమ వాయ నీవొక్కగడియ
నామీద నిలుపు మో సామీరి ! యనఁగ
చేతితోమాత్ర మా స్నేహితుం దాకి
వాతాత్మజుం డేగె పనియున్న దనుచు.

సు ర స

పరికింప నెంచి యా పావనిశక్తి
సురలు పంపించగా సురసయనంగ
నాగమాత యొకర్తు వేగమే వచ్చి
ఆగు మో కోతి నాకాహారమైతి
వని పెద్దగుహబోలు తననోరు దెలువ
హనుమంతుఁ డొకచిన్న యంగుష్ఠమాత్ర
రూపమ్ముగా నొకత్రుటిలోన మాటి

యాపెగర్భము జొచ్చి యావలి కురికి
వినయుఁడై తనపని వినిపింప నతని
సునిశిత ! పతిభకు సురసయు మెచ్చి
తనశుభాకాంక్ష లా హనుమకుఁ దెలుప
వినువీధి నాతఁడు వెడలెను మరల.

సింహిక

హనుమంతుఁ డారీతి యబ్ధిపైఁ జనుట
కనుగొని సింహిక యనెడు రాకాసి
నిను వ్రుంగెద నటంచు తనదారికడ్డు
చనుదెంచుచుండగా హనుమంతుఁ డామె
కుత్తుకన్ బిగనొక్కి గ్రుద్దులు గ్రుద్ది
నెత్తురుల్ గ్రక్కించి నీటిలోఁ ద్రోసె.

ఆరూఢ వేగాన హనుమఁ డారీతి
శ్రీరాముఁ డేసిన శితబాణ మట్లు
లంబుధిపైదాటి యవనితీరమున
లంబాద్రిపైకెక్కి లంకను జూచె.
పావనిశక్తిని పరమహర్షమున
దేవతల్ గమనించి దీవించినారు
శ్రీరామదూత యీ మారుతికెపుడు
శ్రీరమ్య విజయమ్ము సిద్ధించు నటుల.

లంఘిణి

కమనీయవనములు కనకసౌధములు
రమణీయమై పొల్చు రాజమార్గములు
కలిగి సంపన్నమై కనుల పండువుగ
నలరారు లంకను హనుమంతుఁ డరసి
పురిలోని కడుగిడి యరుగఁ బోవంగ
పరువున లంఘిణి వచ్చి యడ్డముగ
“ఏగబోకుము లోని కాగు మోక్షోతి!
ఈగైన చొరరాని యీలంక దరికి
ఎటులేగుడెంచితి వెవ్వడ వీపు
ఇటనుండి పొమ్మిక నెచ్చటి కైన
పరమేశుఁడైన యీ ద్వారమ్మునుండి
అరుగగా లేడు నా యనుమతి లేక
బ్రదుక నెంచెదవేని త్వరగ పొమ్మనుచు
నదలించు లంఘిణి నణగార్చి త్రొక్కి
కడువడి హనుమండు కంఠమ్ము పిసికి
సడి చప్పుడును లేక చంపె నచ్చటనె.

హనుమంతుని లంకాప్రవేశము

హనుమంతుఁ డెవరికి నగుపడకుండ
తనశరీరము చాల తగ్గించివైచి
తిరుగు చచ్చట రాత్రి యరుదెంచినంత

పరు లెవ్వరును లేని తరుణమ్ము జూచి
 ప్రాకారకుడ్యమ్ము పై కెగ్రబాకి
 యేకాంతముగ లోని కేగి నెమ్మదిగ
 చూచెను వాకిళ్ళుల్ చూచె నంగడులు
 చూచెను వీధులు చూచెను సర్వ
 మా నగరమ్మున జానకి కొఱకు
 కానగ నయినట్టి స్థానమ్ములెల్ల.
 మదమున సురద్రావి నిదురించువారె
 సుదతుల జతగూడి సొక్కెడి వారె
 లంకయం దానాఁడు లవమాత్రమేని
 శంకలేకుండగ సకలదానవులు
 రావణు నంతఃపురమ్మును గూడ
 పావని చొచ్చి యా భవ్యగేహమున
 సదమలాంబరభూష సౌందర్యరాశి
 మృదుతల్పమందున నిదురించుచున్న
 మండోదరిం గాంచి మహిజాత యనుచు
 కొండొకవడికి యీకోమలతన్ని
 పతివియోగానల పరితప్త చిత్త
 క్షితిజాత గాదని చింతించి హనుమ
 పురమెల్లఁ జూచితి భూజాత నచట
 నరయలే నై తినం చాత్మలో వగచె.

అశోకవనము - రావణుని అతిశయము

పురికి నావల మంచి తరుశోభ తోడ
 పరలుచున్న అశోకవనవాటి కడకు
 మఱునాటి యుదయమ్మె యరిగి తానొక్క-
 తరుశాఖచాటున దాగి యాహనుమ
 పరిసరమ్మున చైత్యప్రాసాద గృహము
 దరినుండిన యశోక తరుమూల మందు
 దనుజాంగనల మధ్య తనుశోభ మాసి
 వనరుచు గూర్చున్న వనితను గాంచి
 మరల మరల తన మానసమందు
 ధరణిజరూపమ్ము సరిపోల్చు కొనుచు
 ఈమెయె కాబోలు రామునిభార్య
 భూమిజ యనుచును తామది నెంచి
 మృగరాజు బిటమునం దొగి కట్టఁ బడిన
 మృగశాబకము రీతి బెగడొంది యడలు
 సీత దుస్థితిఁ గాంచి చింతించె మిగుల
 చేతమ్మునందున వాతాత్మజుండు -

దానవాంగనలెల్ల జానకిం గాంచి
 జానకీ నీకింత జాప్యమ్మదేల

దానవేంద్రునిపొందుఁ దలఁపకున్నావు
 దానవనాథుని రాణివై నీవు
 త్రిభువన సామ్రాజ్య దేదీప్యమాన
 విభవమ్ము లనుపొంది వెలుగుట మాని
 కొఱగాక వనములఁ దిరుగాడుచున్న
 సఱుపేద రాముని స్మరియింతు వేల.
 చెప్పితి మిన్నాళ్లు చిలకకు వలెనె
 చెప్పిన మాటకు చెవియొగ్గ వీవు
 గడువుదాటుచునుండె గాన రావణుఁడు
 పుడమి ప్రాణాలతో విడువడు నిన్ను
 విను మిప్పుడైన మాప్రియభాషణముల
 ననుచున్నయంతలో నచటికేతెంచె
 ధశధళాయత కాంతు లొలయుచుండంగ
 ఘెళఘెళార్భటి దైత్యవీరులు కొలువ
 తనవై భవము జూపి తనశోభ దెలిపి
 జనకజన్ లోగొను పెనుకోర్కెతోడ
 మణిమయభూషణ మహితవేషుండు
 వినుత దానవరాజ్య విపులచిహ్నితుఁడు
 అనుపమబలశాలి అతులతేజస్వి
 కనులందు మదమత్త కామపూరితుఁడు
 దశమస్త్రకుండును దశకిరీటుండు

విశదబాహూద్యత విపులాయుధుడు
 మణిఛత్రముల బూని మఘవులు బూని
 వనితలు నూర్పురు తనవెంట నిలువ
 ఝణఝణోద్భట మహాజయజయధ్వాన
 రణితార్భటులతోడ రావణాసురుడు.

ఆ దీనవదనాబ్జ యామెయే సీత
 ఈదర్శితోరస్కుఁ డితఁడె రావణుఁడు
 అని గ్రహించుచు మది నాశ్చర్యపడియె
 దనుజు లేజము జూచి హనుమంతుఁ డపుడు.
 రావణుం డంతట రమ్యవాక్యముల
 “నావద్ద నీవుండ నలినాక్షి సీత!
 వెఱపేల నీకు నాపిటికి రాఘవుఁడు
 పరువిడె నడవులఁబట్టి యానాఁడె
 అతిలోకరమణీయ మైన నీరూపు
 మతినెంచి మోహించి మనసార నిన్ను
 కొనివచ్చితిని సీత! కోపమ్ము వదలి
 కనుము, నాబలమును ఘనయుశోవిభవ
 మణుమాత్ర మేనియు నారామునొద్ద
 కనుపింప వాతని మనమున మఱచి
 కనికరింపుము నన్ను కౌగిలియిమ్ము
 ధనుజసామ్రాజ్యమ్ము తగ నేలుకొనుము

కడు న్యాయమే పెండ్లి గాంధర్వరీతి
 పుడమి దానవులకు చెడుగిందు లేదు.
 ఘనమైనసంపదల్ కానుకల్ నీదు
 జనకున కిచ్చెద విసతులొనర్చి
 పినయమ్ముతో సర్వదనుజభామినులు
 నినఁజేరి గొల్తురు నిత్యమ్ము వినుము
 నీకిష్టమైనట్టె నిన్ను తాకెదను
 నీకొగిలింతకై నిలిచితి సీత!

అను రావణునివంక కవనిజ తనదు
 కనులైన త్రిప్పక కిసుక వహించి
 గడ్డిపోచను దీసి కఱకు రావణుని
 కడ్డమ్ముగా నుంచి యవలి దిక్కగుచు
 “ఈరీతి ననుదెచ్చి యిచట బంధించి
 కారులు పల్కెదో క్రూరాత్మ వినుము
 ఘనుఁడు శ్రీరాముని కాలిగోరుసకు
 అణువైన పోలని యధముడ వీవు
 ఖరదూషణాదుల పరిమార్చి నట్టి
 పరమవీరుఁడు రాము నెఱుఁగవో యేమొ
 దరినెవ్వరును లేని తరుణాన నన్ను
 చెఱబట్టి లంకకు పఱతెంచి నట్టి
 పిఱికిపందవుగాని అరయుచో నిన్ను

నరకిపాతెడు వాడు నానాధుఁ డపుడె.
 పగభామలను బట్టు పాపివి నీవు
 పరిమూర్చు నిన్ను నీపాపకృత్యములె
 నీతోడ పలుకుట నీచుఁడా యింక
 పాతక మ్మగునని నీత యనంగ
 దనుజేంద్రుఁ డుగ్రుఁడై ధరణిజ నరసి
 “జనకజా! నీమద మ్మణగంగలేదు
 మఱి రెండునెలలకు మహిని నీబుద్ధి
 తిదుగకయున్న నాకటకుకత్తులకు
 బలిసేతు నిన్నంచు పండ్లు దీటించి
 పలుకుచు రావణుం డలుకతో నరిగె.

దనుజేంద్రుఁ డనినట్టి యనుచితమ్ములకు
 కనులునిప్పులు గ్రక్కి హనుమ యాక్షణమె
 వానిపై లంఘించి వధియింపనెంచె
 కాని శ్రీరాముని కార్యవిఘ్నమ్ము
 జరుగునంచు దలంచి ధరణిజం జూచు
 తరుణమ్ము కొఱకు నాతరువందె యుండె.

దానవాంగన లంత “జానకీ యేల
 దానవేంద్రుని మదిఁ దలఁప కన్నావు
 నిందించితివి గూడ నీచుఁ డటంచు

ఎందేగ గల వింక నీలంక విడిచి
 వినుము లంకేశుని వేగమే నీవు
 మనమున ప్రేమఁ గమగొన వేని
 నినుఁబట్టి చీలిచి నిన్నుభక్షింతు”
 మనుచుండ భయముతో వణకుచు సీత
 “దానవాంగనలార! నానాఘస్మరణ
 ప్రాణముల్ పోయినన్ మాననటంచు
 పరువెత్తిపోయి యాసాపని యున్న
 తరువుక్రిందకు జేరి దురపిల్లు చుండె
 శ్రీరామనామమే స్థిరభక్తితోడ
 సారెసారెకు మది సంస్మరించుచును.

త్రి జ ట స్వ ప్న ము

“దనుజేశుమాటలు వినకున్నయెడల
 నినుబట్టి దండన నొనరించు కంటె
 తెరువేదియును మాకు తెలియ దటంచు
 వెఱపించు దానవతరుణుల నాపి
 త్రిజటయన్న దొకర్తు తెలిపె నీరీతి
 “నిజముగా కంటిని నేనొక్క కలను
 జనకజ నేమియు ననకుడు మీరు
 దనుజ భామినులార! వినుడు నాకలను
 జనియించి నట్లుండె మనలకె కీడు

అనన్తోగ్రకీలల కాహుత్తియగుచు
 మనలంక భస్మమై చనెను సర్వమ్ము
 అరివీరభీకరుఁ డైన శ్రీరాముఁ
 డరుదెంచె మనలంక కబ్ధినివాటి
 రామరావణ మహారణసముద్యమము
 భీమమై చెలరేగె పృథ్వి కంపింప
 దానవబలముతో దానవేంద్రుండు
 ప్రాణాలఁ బాసెను రణరంగమందు
 భుజశౌర్య మలరంగ భూమిజం గూడి
 విజయవై భవమున వెడలె రాఘవుఁడు
 ఇది నాదుకల సర్వ మిటులె యాననుచు
 నెడదోచుచుండె నాకేలనో" యనగ
 త్రిజటస్వప్నము విని దితిజభామినులు
 నిజదర్పములు మాని నిశ్చేష్టులైరి
 ఆమాటలు వినంగ నాత్మలో నీత
 కామోద ముదయించి యానన మ్మలరె.
 ఒకక్రొత్తయాసయు నొకక్రొత్తధైర్య
 మకలంకమై తోచె నామె కాక్షణమె
 కడుశుభసూచక క్రమమ్ము లగుచు
 ఏడమ బుడమదరె నెడమక న్నదరె.
 వారున్నచోటనే పడినిద్రబొంది
 రారాక్షసాంగన లందఱు జంత -

ధరణికి దిగివచ్చి ధరణిజ పాద
 సరసీరుహమ్ముల సాష్టాంగపడగ
 హనుమంతు నుత్సాహ మినుమడించినది
 మనమున యోచించె మరల నాహనుమ
 చనుదెంచుచో నకస్మాత్తుగా తాను
 దనుజమాయగ నామె తలచునో యేమొ
 అని భీతినంది యాహనుమంతుఁ డపుడు
 జనకజ దిశవై పె తనదృష్టి నిలిపి
 జనకజ వినునట్లు సలలితఫణితి
 వినుతించె రాముని విభ్యాతి నిట్లు.
 “శ్రీరామ! రఘురామ! సీతాభిరామ!
 కారుణ్యగుణధామ! కళ్యాణరామ!
 దశరథవరపుత్ర! ధన్యచారిత్ర
 విశదసద్గుణవర్య! విక్రమగుర్య!
 హరుని చాపముద్రించి అవనిజందెచ్చి
 పరిశురామునెదిర్చి భంగమొనర్చి
 జనకు వాక్యమునెంచి వనసీమ జొచ్చి
 దనుజులజంపిన రణరంగభీమ”
 అని మనోహరముగా వినుతించు చున్న
 హనుమంతుఁ గనుగొని యాశ్చర్యమంది
 “కలయొ దైత్యులమాయొ కాక యిదేమి

పలుకునే కోతు లీ లలితవాక్యముల
 అరుదెంచెనో యేమొ యారావణుండు
 దురితమ్ము దలచి నన్ పరిభవింపంగ -
 కాదు, కాదిప్పుడీ కపివీరవర్ముఁ
 డేదియో మంచికే యేతెంచి నట్లు
 కనుపట్టినని తన మనమందుఁ దలచు
 జనకజ కెదురుగా హనుమంతుఁ డరిగి
 సవినయభక్తితో సాష్టాంగ మెఱుగి
 “ఎవరమ్మా! నీవు హితధాము కళవో
 భువిమీద దిగినట్టి పుణ్యదేవతవో
 దురితమ్ము నెదనెంచి దుష్టరావణుండు
 చెఱబట్టి తెచ్చిన నీతమ్ము వనుచు
 శ్రీరాము నానతి షీతినెల్ల వెదకి
 చేరితి నమ్మ నీచెంత కీరీతి
 అనిల తనూజుండ నంజనాసుతుండ.
 హనుమంతుఁ డనువాడ నమితబలుండ
 రామునిబంటును రాక్షసున్ గాదు
 నామాట నమ్ముము నాతల్లి” యనఁగ
 శ్రీరామునామము చెవ్విడగానె
 ధారుణీజాతకు ధైర్యమ్ము వచ్చి
 “వానరవర్య! ఈ దానపువీట

సీతాదర్శనము

దీనత నున్నట్టి జానకిన్ నేనె
 ఎట్టు లాశ్రీరాము నెఱుఁగుదు వీవు,
 ఎట్టులుండును రాముఁ డెట్టివాడనుచు
 నెడదలో సందేహ మెడలింప సీత
 యడుగగా హనుమంతుఁ డనియె నీరీతి
 “నీమది ధైర్యమ్ము నిలుపుమో తల్లి!
 క్షేమమ్ముగానుండి రామలక్ష్మణులు
 దనుజులు నిన్నట్లు కొనిపోయి నంత
 వనులన్ని వెదకుచు వాగలిర్వురును
 వనచరభూమికి వచ్చినయపుడు
 ఘనుఁడు శ్రీరాముని కనుగొంటి నమ్మ
 కనులపండువుగ నాజనువు ధన్యముగ
 కలిసెను సుగ్రీవ కపిరాజుతోడ
 చెలిమి శ్రీరాముని కెలమిదీపింప,
 వినువీధి నుం డీవు విసరిన నగలు
 కనుగొని రాముఁడు కడుచింత నొందె
 వనచర విభుఁ డంప వననిధిం దాటి
 కనుగొంటి నిన్నిట దనుజులమధ్య
 వెఱపుమానుము తల్లి త్వరగ శ్రీరాముఁ
 డరుదెంచు లంక కీ యసురుల ద్రుంప
 వర్ణింపఁ దరమె నాస్వామిగుణమ్ము

లర్ణవ గంభీరుఁ డాతఁ డో జనని!
 రాముని వాక్యముల్ రమ్యామృతములు
 రాముఁడు జలధర శ్యామసుందరుఁడు,
 అంబుజ పత్రాక్షుఁ డతిదయామూర్తి
 కంబుసన్నిభమైన కంఠమ్మనాడు,
 అరివీర భీకర శరచాపధారి
 సురుచిర దగహాస సుప్రసన్నుండు
 ఆజానుగత బాహుఁ డాశితావనుఁడు
 రాజిత రాజాధిరాజ లక్ష్మణుఁడు
 సమధిక కారుణ్య సాధుస్వభావ
 రమణీయమూర్తి యారామచంద్రుండు
 నాతండ్రి రాముఁడు నాతల్లి వీవు
 భూళలమ్మున మీరు పూర్వదేవతలు,
 రాముని తమ్ముఁడు రమ్యగుణుండు
 సౌమిత్రి బంగారు చాయ వాడనుచు
 ప్రణతుల్పించె నా వాయుసుతుండు.
 హనుమని పలుకులు వినినకొలంది
 జానకి కెదలోని సందేహ మెడలి
 యానందబాష్పాల నానన మ్మలరె.

శ్రీ రామముద్రిక

హనుమంతుఁ డంతట జనకజం జూచి
 కనుము నీకిదియె నీకాంతుఁ డొసంగె

ఆనవాలుగ తన యంగుళీయకము
 దీనిఁగైకొను మమ్మ జానకీ యనఁగ
 శ్రీరాము శుభనామ చిహ్నముదితము
 శ్రీరామచంద్రుని చేతి యుంగరము
 నరసి శ్రీరాముఁడే యగుదెంచి నట్లు
 కరుణతో మాట్లాడి కాసాడి నట్లు,
 తను వెల్లపులకింప ధరణిజ యపుడు
 మునుకొనుప్రేమ నా ముద్దుటుంగరము
 తనగుండెలకు నద్ది హనుమని జూచి
 కొనియాడు చుండ నా వనచరవరుఁడు
 “జననిరో, వినుము నా జవశక్తు లింక
 కనుచూపు కందని గగనమ్ము వఱకు
 కాయమేర్పడఁ బెంచు కామరూపుఁడను
 నీయాజ్ఞయైనచో నిఖిల రాక్షసుల
 దునుమాడి నిన్ను నేఁ గొనిపోవఁ గలను
 క్షణములో శ్రీరామచంద్రుని కడకు
 కనుమమ్మ యనుచు నా హనుమంతుఁ డపుడు
 వినువీధికంటగా తనమేను బెంచి
 తన మహదాకార దర్పమ్ము జూప
 జనకజ కద్భుతాశ్చర్యమ్ము లొదవె
 తన నిజరూపమ్ము చాల్చి పావనియు

జనకజకాశ్శకు వినయుండై మ్రొక్కె
 హనుమంతుఁ గనుగొని జనకజ యపుడు
 హనుమ నీయుపకృతిఁ గొనియాడఁ దరమె
 డెంద ముప్పొంగె నాడీల్వడ్డ బ్రతుకె
 సుందరకాండమై శోభిల్లె నయ్య
 దారుణ చరితుఁ డీ దశకంతుఁ జంప
 శ్రీరామమూర్తికే గౌరవమ్మగును
 కాన కిష్కింధకుఁ గడువడి నేగి
 వానరవర్య యో మాని తాకార !
 కౌసల్య కనినట్టి కమనీయమూర్తి
 నాసామి కెఱిగింపు నానమస్కృతులు
 కాకాసురుఁడు నాడు కండలు పెరికి
 చీకాకు పెట్టుట చెప్పి, వేగమ్మె
 జనకజ బాధలు సమయఁ జేయంగ
 కొనిరమ్ము హనుమ యా యినకులేశ్వరుని
 రామునే సేవించి బ్రతుకెల్ల గడపు
 సౌమిత్రి నడిగెను జానకి యనుము
 ఇదియె నా యాన వా లిమ్మునీవచట
 పదిలమ్ముగా రామభద్రున కనుచు
 తన శిరోమణిఁ దీసి హనుమకొసంగి
 యనిపె దీవనలిచ్చి యత్యాదరమున.

జనకజకాశ్శకు హనుమంతుఁ డెఱఁగి
 జనకజన్ గనుగొన్న సంతస మ్మొసఁగి
 ఆపగాలేక యా హర్షాతిశయము
 దాపున నున్నట్టి తదవుల గూల్చి
 సీతకాశ్రయమైన చెట్టొండు తక్క
 భీతిలే కచ్చటి వృక్షసంతతిని
 వేరులతోఁబాటు పెకలించి బయటి
 ద్వారబంధము క్రిందపడునట్లు తన్ని
 హనుమంతు నెదిరించి రసురకింకరులు
 అలుకతో నుగ్రుఁడై హనుమంత డపుడు
 వలకేల నొక్కని వలకాల నొకని
 వాలమ్మనం జుట్టి వారినందఱిని
 లీలగా నేలపైఁ గూలుచుచుండ
 భయపడి రాక్షసభటుఁ డొక్కరుండు
 రయమున పరువెత్తి రావణుకడకు
 రాక్షసకులరాజ! ప్రళయోగ్రతేజ!
 అక్షీణబలవంతుఁ డతులసాహసుఁడు
 సీతవద్దకు వచ్చి కోతియొక్కండు
 ప్రీతిగా మాటలు వినిపించి కొన్ని
 వెనుక కేగు చశోకవనవాటి నెల్ల
 తునిమి తూటాడెను కనుగొను మనఁగ
 తనగవాత్సమునుండి దశకంతుఁ డంత

కనులుద్రిప్పి అశోకవనమున్న దిశకు
 “అకట! యిదేమి నాకాశ్చర్యమయ్యె
 ఒకకోతి యెటువచ్చె నుదధిని దాటి
 వచ్చుటేకాకుండ వనమెల్లఁ ద్రుంచె
 మచ్చుకు లేకంక మంచి మొక్కొకటి”
 అనుచు నాగ్రహముతో ననిపె రావణుఁడు
 హనుమంతుపైఁ దన యసురవీరులను.
 వచ్చినవారిని వచ్చిన యట్లై
 హెచ్చిన బలముతో నేపు మీటుచును
 కనుగొనువారికి కడుభయమొద్దవ
 హనుమంతుఁ డొకడె యా యసురులనెదిరి
 భీకరాకారుఁడై వినువీధి కెగసి
 రాకాసిమూకను రాపాడి తన్ని
 జంబుమాలిని గూల్చి సైన్యముతోడ
 దంభోభివలె మంత్రి తనయుల నణచి
 హతమార్చి సైన్యాధిపతు లైదుగురిని
 ధృతి మీటి రావణసుతు నక్షుఁజంపి
 ఎదురు తనంత తా నేతెంచి చిక్కె
 పదపడి ఇంద్రజిత్పాశమ్మునందు.

దనుజులు హనుమను త్రాళ్ళతోఁ గట్టి
 వనచరుం బట్టితి మనుచు దర్పమున

లంకాదహనము

మనముల నలరుచు మహిత వేగమున
 కొనిపోయి నిలిపిరి దనుజేశు సభను.
 సురుచిర మణిమయ సోపానసరణి
 విరచిత బహురయ్య వేదికాకృతులు,
 సారముక్తాహార తోరణపంక్తి
 తోరమై వెలిగెడి ద్వారబంధములు.
 పసిడిపూతల మేలివన్నె లేపారి
 పసమీఱు కుడ్యముల్ బలుపు కంబములు
 వినుతచత్రమ్ములు వింజామరములు
 మణిఖచికోన్నత మహితాసనములు,
 రాజితోజ్జ్వల దీపరాజితో వెలిగి
 యోజన వైశాల్య మొప్పు నాసభను
 మణిపాత్రములయందు మధువులుపూని
 దనుజాంగనశ్రేణి తనచుట్టు నిలువ
 నవరత్న సింహాసనాధ్యక్షుఁ డగుచు
 ప్రవిమల తీవితో రావణుం డలరె.

రావణాసురు సభారమ్య వైభవము
 పావని కగుపించె పరమాద్భుతముగ
 “ఓరోఁకొఁతి, నీవు దధిని చాటి
 యేరీతి వచ్చితి వెవ్వడ” వనుచు
 దనుజేంద్రుఁ డేదియో దర్శింపు మీఱి

ననబోవ హనుమంతు డడ్డమ్మువచ్చి
 “వినుము రావణుండ నే ననిలనందనుండ
 హనుమంతుడ డనువాడ నమితబలుండ
 శ్రీరాము నానతి సీతనుఁ జూడ
 వారిధి లంఘించి వచ్చితి నిటకు
 నీకొక్కమాటను నేచెప్పఁ దలఁచి
 నీకడ కరుదెంచి నిలచితి నిటుల
 మునివేషధారివై మోసాన వచ్చి
 జనకజన్ చెఱబట్టి కొనివచ్చినావు
 వనజాసనుని పుణ్యవంశాన బుట్టి
 యొనరించినాడ వీ ఘనపాపకృతిని
 రాముఁ డందఱివోలె సామాన్యుఁ డనుచు
 భూఃపజన్ లోగొన బోయితి వేమొ
 దారుణ శస్త్రాస్త్ర ధారా మహోగ్ర
 నారాయణుం డిల శ్రీరాముఁ డనగ
 ఖరదూషణాదుల పరిమార్చినట్టి
 అరివీర భీకర పరమవిక్రముడు
 వాలమ్మతో నిన్నుఁ బడనీడ్చినట్టి
 వాలి నొక్కమ్మునఁ గూలంగనేసె
 ధరణి దుష్టులఁ జంపి ధర్మమ్మునిలుప
 అరుదెంచియుండిన అవతారమూర్తి
 నీకును నాకును నిఖిలలోకముల

కేకైక రక్షకుం డీరామ విభుడె
 శ్రితవత్సలుండైన శ్రీరాము మహిమ
 మతినెంచి యికనైన దివిజాధినాథ
 నామాటవిని వేగ భూమిజ నిచ్చి
 రాముని పాదాల వ్రాలి నీవింక
 ప్రాణాల నిలుపుకొ మ్మటులఁగాదేని
 దానవా తప్పదు నీనాశ మనగ-
 కనులు నిప్పులురాల దనుజేంద్రుఁ డపుడు
 “దనుజునై నికులార వినలేదె మీరు
 నను నిందసేయుచు నాకండ్లముందు
 వనచరాధముఁ డిట్లు పలుకుచున్నాడు
 మానితభువనైక మహితవీరుడను
 నేనెంత యీనీచవానరుఁ డెంత
 కండకండలుగాగ కత్తులు దూసి
 ఖండించిచంపు డీకపిని నాయెదుట
 ననగ విభీషణుఁ డడ్డమ్ము వచ్చి
 వినుమన్న! దూతను దునుచూడఁ దగదు
 వలయుచో వేటొకభంగి శిక్షించి
 తొలగింపు మీకపిన్ వెలుపలి కనియె.
 రావణు నానతి రాక్షసు లపుడు
 పావనితోకకు వస్త్రముల్ జుట్టి

నిండుతైలము వోసి నిస్స ముట్టించి
మండించి గెంటిరి మారుతిన్ వెలికి
వచ్చెనుబుద్ధి యీవానరాధముడు
చచ్చెను వీడింక చచ్చె నటంచు.

హనుమనితోకకు నగ్నిముట్టించి
దనుజులుచేసిన దారుణకృత్య
మవనిజ యాలించి యగ్నిని వేడె
పవనసూనున కెట్టి బాధ లేకుండ.

హనుమంతునకు మంచియదను లభించె
దనుజాధిపతిలంక ధ్వంసమ్ము జేయ
జ్వలదగ్నిశిఖలతో చండతేజమున
వెలిగి లంకాపురవీధులఁ దిరిగి
మేడలు మిద్దెలు మేలిసాధములు
వాడలు విపణులు వాకిలులందు
ఇది యదియనిచూడ కెల్లచోటులను
వదలక తోకతో వహ్నిరగిల్చె
తోకను తగ్గించి తోకను పెంచి
వీకమై యూపున వినువీధికెగసి
వసుధకు డిగి యడ్డువచ్చుచునున్న
యసురవీరుల నెల్ల నణగార్చి త్రొక్కి

విలయాగ్నిమూర్తియై విజయవిహార
మలరంగ హనుమంతు డాలంకనెల్ల
భీకరశిఖలతో బీభత్సమగుచు
ఆకాశవీధుల కంటుచునున్న
అగ్నిసీమగ జేసె నార్పగారాని
యగ్నికీలలలోన నసురేంద్రునగర
మాహుతియైపోయె నఖిలమ్ముగూడ
హాహాకృతుంతోడ నార్పులతోడ.

శుభవార్త

హనుమంతుఁ డంతట యబ్ధిలోమఁచి
తనతోకచల్లార్చి, జనకజం జూచి
ఆమె సేమమ్ముగా నలరుట నరసి
ఆమెకు ప్రణతుల నర్పించి వేగ
మావలి దరికేగె నబ్ధి లంఘించి
పావని సంతోష వదనమ్ము గాంచి
యంగదాదులు మహాహర్షమ్ము లలర
పొంగుచు, హనుమడు భూమిజన్ గనుట
దనుజుల లంకను దహించు టెల్ల
విని యొకరొక్కరి వీపులవ్రాలి
గంతులువేయుచు కౌగిళ్ళల్ గొనుచు .

అంతుపట్టగరాని సంతస మ్మొసంగ
 సీతాప్రమదచాత! శ్రీరామదూత !
 వాతాత్మజా, బల ప్రాభవోపేత !
 స్వామికార్యధురీణ సదమలాచరణ
 కామరూపాగ్రణి కపికులాభరణ !
 జయ వీరహనుమంత ! జయ యశోవంత !
 జయ రాక్షసాంతకా ! జయజయ యనుచు
 విచుతించి హనుమను వీపులమీద
 కినుమడించిన ప్రీతి నెక్కించుకొనుచు
 ఆమోదముగ నేగి రావలీమూఖులు
 రామున కీవార్త రయమున దెలుప.

త్వరగతి కిష్కింధవద్దకుఁ జేరి
 పరిసరమ్ముల నున్న వానరవిభుని
 మధువనమ్మును జొచ్చి మంచిపండులను
 మధువులనెల్లను మనసార మెసవి
 కావలిగానున్న కపుల నదల్చి
 యావనమ్మును సర్వ మట్టిట్లు చేయ
 నాగ్రహమ్మున నేగి యటనున్నవారు
 సుగ్రీవునకు వారిచొప్పెల్ల నుడువ
 వానరపతి తనవనమున కేగి
 యాననమ్ముల వారి యానందమరసి

శ్రీరాముకార్యమ్మ సిద్ధించె ననుచు
గౌరవమ్మునఁ జూచి వారినందఱిని
వారినిఁ దోడ్కొని వచ్చెను వేగ
మారుతిన్ ముందుంచి శ్రీరాము కడకు.

సన్నత సత్కుడా సామిరి యిగి
తిన్నగా శ్రీరామదేవునిఁ కెఱిగి
“చూచితి సీతను చూచితి రామ !
చూచితి జనకజన్ చూచివచ్చితిని
నే తెల్పుగనె స్వామి నీక్షేమవార్త
ఆతల్లి కత్యంతహర్షాశ్రు లొలికె
దనుజాంగనలమధ్య దానవువీట
మనమున నిన్నెంచి మాటిమాటికిని
ఇనకులేశుఁడు నన్నుఁ గొనిపోవు టెపుడొ
యని రోజులెంచుచు యవనిజ యుండె
కొనుమిదె గుర్తుగా జనకజ యిచ్చె
తనదు చూడామణి ననుచు నాహనుమ
సీత శిరోమణిన్ శ్రీరామమూర్తి
కాతతభక్తితో హస్తమం దుంచె.

సీతక్షేమమెఱింగి శ్రీరాము డలరి,
సీతదుస్థితి నెంచి చింతించి మిగుల

సీతచూడామణిన్ చేతిలోఁ జూచి
 సీతయే తనవద్ద కేతెంచి నటుల
 చేతమ్మునందెంచి సీతను దలచి
 ప్రీతితోడుత తనహృదయాన కదై.

దరినున్న హనుమంతు నరసి రాఘవుఁడు
 దరహాసవదనుఁడై పరమాదరమున
 “రావోయి హనుమంత రమ్ము మహాత్మ
 రావయ్య మిత్రమా రమ్యచారిత్ర
 జానకికిని నాకు సమ్మదమ్మెసగ
 ప్రాణముల్ నిలిపిన ప్రాణమిత్రుఁడవు
 సాహసమ్మెసగంగ సౌహృదమ్మెసగ
 బాహుపరాక్రమ ప్రౌఢిమ మ్మెసంగ
 క్షీతిమీద మాకు నీ చేసిన మేలు
 స్తుతియింపఁ దరమె యోశూరవరేణ్య !”
 యని ఆంజనేయుని హర్షమ్మెసంగ
 వినుతించి కౌగిలిగొనుచు రాఘవుఁడు.
 “మారుణీ చెప్పుము మఱియొక సారి
 ధారుణీతనయ యాదైత్యుని వీట
 యెటులుండె పాపము ! యేమిచెప్పినది
 యెటులేగితివి లంక నెటులఁ జొచ్చితివి
 తెలుపుము హనుమంత తెలుపు”మటంచు

నలరుచు రాఘవుఁ డాలించు చుండ
 శ్రీరాముపదములచేరి మారుతియు
 వారిధిలంఘించి వరుసగా తాను
 ధరణిజంగని లంక దహనమొనర్చి
 తిరిగివచ్చిన యట్టి తీరెల్ల నుడివి
 “శ్రీరామ! రఘురామ! సీతాభిరామ!
 ధారుణీతనయ నిన్ దలచుచు మదిని
 తనకు కాకాసురుం డొనరించి నట్టి
 యనుచిత మొడిగింపు మనె నీకు మరల
 ధారుణీతనయకు ధైర్యమ్ము గలుగ
 శ్రీరామ! నేనిట్లు చెప్పితి నయ్య
 సీతమ్మతల్లి సీచింతలు తీరె
 భూతలపూజ్య డా పుణ్యపూరుషుఁడు
 శ్రీరామచంద్రుఁడు వైరిమర్దనుడు
 చేరు నీలంకకు శ్రీఘ్రమ్మె యింక
 రణరంగమందున రావణుం జంపి
 నినుగూడి యానంద మినుమిడింపంగ
 కోసలరాజ్య సింహాసనాధ్యక్ష
 భాసురపదమును పడయంగ జాలు
 తరుణమ్ము నాతల్లి యరుదెంచె ననుచు
 ముఱిమఱి చెప్పితి మాతల్లి సీత

చూచుచు నుండె తత్ శుభవేళకొఱకు
 వేచియున్నది నిన్ను వీక్షించుకొఱకు
 రామరామా యను నామము తక్కు
 ఆమెకు చిత్తమం దన్యమ్ము లేదు
 శ్రీరామ నీనామచింతనా బలమె
 ధారుణి నాశక్తి ధైర్యమ్ము లగుచు
 కొనసాగె గాని నాఘనశక్తి లేదు
 నను నిట్లు దీనికై వినుతింప దగునె
 సీతామనోనాథ! శ్రీరామచంద్ర!
 నాతల్లి యాయమ్మ నాతండ్రి వీవు.
 నేధన్యతం గంటి నినుఁజేరి స్వామి
 ఈ ధాత్రి పైన నాకీవె దిక్కింక
 నీపాదసేవయే నిశ్యమ్ము నాకు
 ప్రాపుగ నిమ్మిక పరమాత్మ యనుచు
 పాదాలవ్రాలిన పావని నెత్తి
 యాదరమ్మున రాముఁ డాశీస్సులిచ్చె.

శ్రీమద్రామాయణమునందు సుందరకాండము

స మా ప్త ము



శ్రీరస్తు

శ్రీ మద్రామా యణము

యుద్ధకాండము

స మ ర స న్నా హ ము

వననిధిన్ లంఘించె జనకజం జూచె
దనుజుల కొక్కింత తనశక్తి చూపె
వినుతశక్తియుతుండు విక్రమాన్వితుండు
హనుమంతుఁ డొకఁడె యీవనచరులందు
తాని, యీకపులను కడలి దాటించి
దానవు నోడింపఁ దగు దారికొఱకు
చింత నొందుచు నున్న శ్రీరామమూర్తి
చెంతకు సుగ్రీవుఁ డంతలో వచ్చి
మనమునం దీశంక మానుము రామ!
పనియెట్టిదై నను భయమందఁ బోక
ధారుణి నై నను తలకిందుఁ జేయు
వీరులు గలరు నావిపులసైన్యమున
అల జాంబవంతుండు నాసుపేణుండు
నలుండు నీలుండు మహాబలుఁ డంగదుండు
మైందుండు ద్వివిదుడు మఱి పెక్కు రుండ
డెందాన నీకేల సందియ మ్మంగ

చెచ్చెర లంకయే శ్రీరామచంద్ర!
 వచ్చి నిల్చును నీదు పాదాలముందు
 కడలిని కట్టి యాకట్టపైనుండి
 వెడలుటే లంకకు వీలైనదారి
 నిపుణత నీపనిన్ నెఱవేర్పగలుగు
 కపివీరు లున్నారుగాన శ్రీరామ
 వినుమయ్య నీచేత రణరంగమందు
 దనుజేంద్రు మరణమ్ము తప్ప దనంగ
 ఆరీతినే పల్కి మారుతికూడ
 శ్రీరామచంద్రుని ప్రేరేచి సంత
 ఆనందభరితుడై యరసె రాఘవుడు
 వానరనాథుని వామునందనుని-
 కపిరాజు శీఘ్రమ్మె కబురంపె తనదు
 కపిసేననెల్లను కదలి రమ్మనుచు.
 నీమూలనున్న వా రామూలనుండి
 చీమల బారులై చేరిరి కప్పులు;
 వారిధియుప్పొంగి నచ్చిన యట్లు
 ధారుణి నిసుమంత తావులేకుండ.
 హనుమయొనర్చిన పనికికోపమున
 దనుజేంద్రుఁ డేదైన తలపెట్టఁ గలడు
 తడయక లంకపై దండెత్తి వేగ
 వెడలంగ శ్రీరామవిభుఁ డాత్మనెంచె.

వర్తించె నాకాశపథమునం దుగ్ర
 మార్తాండబింబ మామధ్యాహ్నమందె
 శుభమహూర్త మటంచు సూర్యవంశజుడు
 త్రిభువనవీరు డా శ్రీరామమూర్తి
 కదలె నసంఖ్యాక కపిసేనతోడ
 కడలి చేరెను వేగ కడలితీరమును
 అభిరామముగ వారి కన్నిచోటులను
 శుభశకునమ్ములే శోభిల్లె నపుడు.

మంత్రులతో రావణుని ఆలోచనము

హనుమచేసిన పని నరసిన వెనుక
 కనుల నిద్దుర లేదు దనుజనాథునకు
 శ్రీరాముదగ్గట మారుతిం బోలు
 ధీరు లింకెందఱు వీరు లున్నారొ
 ఏరీతిన్దైనను వారిధిం దాటి
 శ్రీరాముఁ డిచటకు చేరుట నిజము.
 మనసునం దీభీతి మాటిమాటికిని
 పెనుభూత మట్లుగా పీడించుచుండ
 తన మంత్రివరులను తనసైన్యపతుల
 వెనువెంట నచటకుఁ పిలచి రావణుఁడు
 “దనుజనాయకులార! దర్పగులార!

చనుదెంచె నొకకీడు మనలంక కిపుడు
 అరసిరేగద మనయందటిముందు
 నరుదెంచి యొకకోతి జరిపినపనిని
 చొరరాసి లంకనుఁ జొచ్చి సగ్వమ్ము
 కొఱకంచుతోఁగాల్చి పరువెత్తినాడు
 అక్షీణబలుడు నాయాత్మజుఁడై న
 అక్షయపుత్రుని హతమార్చినాడు
 మన్నసైన్యపతులను మనమంత్రిసుతుల
 మనకండ్లమునుముందె మట్టాడిచంపె
 ఏతీరునో యింక నీయబ్ధిదాటి
 సీతకై శ్రీరాము డేతెంచు నిటకు
 శ్రీరాముబారిని ఛేదించి లంక
 నేరీతి రక్షింత మెఱిఁగింపుఁ డనగ
 ఒక రొక్కరుగ దానవోత్తంసు లెల్ల
 ప్రకటదర్పమ్మున వచ్చి ముందునకు
 “అక్షీణబలధుర్య అనుపమశౌర్య
 రాక్షసకులనాథ రావణేశ్వరుడ!
 త్రిభువనమ్ములగెల్చి దేవేంద్రు గెల్చి
 విభవమ్ముతోనున్న వీరుఁడ వీవు
 ధరణియం దత్యుగ్రతపము నొనర్చి
 సరసిజాసనునుండి వరముల గొనిన
 పటుశక్తి శాలి వీపరిసరభూమి

కెటుల రాముఁడువచ్చి యెదిరింపఁగలఁడు
 ఈలీలసందియ మ్మేలను నీదు
 కాలిగోటికికూడ కాదు రాముఁడు
 కట్టుదిట్టముచేసి కడలితీరమును
 దిట్టపర్చెన మగ్రదిశిజాల నుంచి.
 ఒకవేళ రాముఁ డీయుదధిని దాటి
 అకలంకమగు లంక కరుదెంచె నేని
 ఒక్కుమ్మడిగ ముందుకురికి యారాము
 నుక్కడగించక యూరకుండెదమె”
 యను వారిమాటల కడ్డమ్మువచ్చి
 వినయుండై లేచి విభీషణుం డవుడు.

వి భీ ష ణ ప రా భ వ ము

“సోదరా, రావణా! శూరవరేణ్య!
 మేదిని నీవంటిమేటి లేడనిన
 పలుకు సత్యమెకాని యిల నీదుమేలు
 తలపకుండగ వీరు పలుకుచున్నారు.

విను మొక్కక్షణము నావిన్నప మొకటి
 మానివేషముబూని మాయలు పన్ని
 జానకిన్ మోసమ్ము సలిపి తెచ్చితివి

రాము డింతకును నీ కేమియైనరెచ్చ
 కామాంధయైచట్టి కాంత శూర్పణఖ
 దురితమ్మునణచెను దుష్టులెమేగు
 ఖరమాషణాదుల కావర మడచె
 అంతనూత్రమున నీకాతనిమీద
 నింతటిశత్రుత్వ మేల దైత్యేంద్ర !
 హనుమంతుబోలిన అతిబలు లుండి
 రనఘుఁ డా రాముని వెనుక మిక్కిలిగ
 జగదేకవీరుఁ డాజననాథుఁ డనుచు
 మిగులవిందుము గాన తగువుచు మాని
 యాతనిజానకి నాతని కిచ్చి
 దైత్యునాథ! నిన్ దయఁజూడ మనుషు
 కాదేని విధ్వంసకాండ యీలంక
 మీదనే బడు నిక మేలెంచు" మనియె.
 తనకిష్టములుగాని తమ్మునినుడులు
 విని రావణుండంత కనులెట్టఁ జేయు
 టరసి మహాపార్శ్వఁ డనెడు రాక్షసుఁడు
 నిరుపమబలశౌర్య నిస్తులధైర్య
 పిఱికివాఁడగుచు విభీషణుం డిట్లు
 పిఱికిమందులు నీకు పెట్టుచున్నాఁడు
 వెఱపేల మేము నీవెనుకనుండంగ

నిరత మీలంకను పరిరక్ష జేయ
 శివుడైన నీదరి జేరరాడనిన
 అవని రాముండెంత యసురేంద్ర! నీకు
 నీత నీచేజిక్కె నీతను గూడి
 ప్రీతితో నీవిక క్రీడింపు మయ్య
 మనకుంభకర్ణుడను మనయింద్రజిత్తు
 మనకుండగా భీతి మనకేల ననియె
 తన జవశక్తులు తన సాహసమ్ము
 తన తపోబలమును తలచి నెమ్మదిని
 రావణుడు దుబ్బి యారాక్షసుంజూచి
 నీవచనమ్ములు నిక్కమో వీర
 రాముని లంకకు రాకుండ జేసి
 సామంతమునఁ గెల్చు సాహసి నగుదు
 కాని, యిష్టములేని మానినిం గూడి
 నేను జీవింపగ లేను ధారుణిని
 బలిమి నే స్త్రీనైన పట్టుదు నేని
 ఇలమీద పడును నాతల వ్రక్కలగుచు
 అలరంభ పుంజకస్థలయును నాకు
 కలుగజేసిరి యిట్టి కఠినశాపములు.

రణమున ముందుగా రామునిఁగూల్చి
 విననిచో నామాట జనకజ నపుడు

కరుణయున్నదిలేక కడతేస్తు నాదు
 కరవాలమున కామె నెఱజేసి వేగ
 కలిగెను నాకిట్టి తలపని యనఁగ
 అలరిరి దానికా యసురు లందఱును.
 మరల విభీషణుం డరసి రావణుని
 “కరుణించి వినుము నాకడసారిమాట
 దురమున రాముని ద్రుంచెద నింక
 ధరణిజన్ కత్తుల కెఱసేతు ననుచు
 పరుషమ్ము లేవియో పలుకుచున్నావు,
 ఎఱుఁగవు రాము డీ ధరణీతలాన
 నినువంటి పాపులన్ నిర్జించు కొఱకె
 జనియికచి నట్టి శ్రీవనజాక్షుఁ డతడు.
 దైతేయ సాగ వీ దర్పమ్ము లింక
 నీతలంపిటు గల్గె నీనాశమునకె
 దనుజుల నెల్లను ధ్వంసమ్మొనర్చి
 రణమున రాముఁడే దునుమును నిన్ను
 భూమి నేదేవతాస్వామియు కూడ
 రామునకెదురు నిన్ రక్షింపఁ” డనఁగ
 ఆవిభీషణు మాట కాగ్రహమ్మంది
 రావణుఁ డుగ్రుఁడై రాద్రమ్ముతోడ
 నీవు చూడగలేక నీయన్న పెంపు

నోవిభీషణ పల్కుచుంటి వీరీతి
 ఓకలదోహి! ఓరోరి నీచ!
 ఈరీతిమాటల నెపుడు నేర్చితివి
 పొమ్మావలకు నామపురమును విడచి
 తమ్ముడ వికగాదు ధరణి నీవింక
 నని యావిభీషణు నందతిముందు
 దనుజేంద్రుఁ డలుకతో తన్ని పోఁద్రోసె.

వి భీ ష ణు ని శ రణా గ తి

దనుజులసభయందు తనవారి ముందు
 తనయన్న రావణుం డొనరించినట్టి
 పరిభవబాధను భరియింప లేక
 మఱియొకచోటున కేగనే లనుచు
 అరిగె విభీషణుం డారఘరాము
 చరణమ్మె తనకిక శరణ మటంచు.
 శ్రీరాము వెనుకనే జేజేలు పలికి
 మారుతిమున్నగు వారినిఁ గూడి
 తండ్రోపతండముల్ తరలి యేతెంచి
 యుండిరి కపులెల్ల రుదధిరమున
 వారిధిపై నుండి వచ్చుచునున్న
 ఆ రావణానుజు నరసి వానరులు

మనమీద కిదె చూడు డనుమానమెడలి
 చనుదెంచుచున్నాడు దనుజుఁ డొకండు
 గగనమ్మునంనుండి దిగినంత నతని
 పొగ రణగించుడు పొడుపుడటంచు
 వనచరు లార్చుట విని రాఘవుండు
 'దనుజుడే కానిండు మనకేలభీతి'
 యనునంశలోపల నతఁ డేగుదెంచి
 వినయుఁడై తలవాల్చి విన్నదనాన
 "శరణు సద్గుణధామ! శరణు శ్రీరామ!
 శరణు సజ్జనపాల! కరుణాలవాల!"
 యనుచు శ్రీరాముని యంఘ్రుల వ్రాలి
 "వినుము రామప్రభూ! దనుజేంద్రుఁ డైన
 రావణు తమ్ముడ నేవిభీషణుఁడ
 'రావణా, నీకేల రామునితోడ
 నైరమాతకు పీరనారాయణుండు
 ధారుణీజాతను తపసివేషమున
 మోసానఁ గొనివచ్చి చేసితి వెగ్గు
 చేసిన పాపమున్ చెప్పి రామునికి
 ఆశని జానకి నాతని కొసగి
 నైతేయ వేడుమా ధర్మాత్ము కరుణ'
 నని చెప్పినందుల కలిగి రావణుఁడు
 తనకాలితోఁ దన్ని ననుగెంటె బయట

కతని కగ్గమ్మునిం కతనికి వదలి
 అతనికి భయపడి యరుదెంచి తిటకు
 దిక్కు నీవేనంచు దివ్యావతార
 మ్రొక్కితి దేవ నన్బ్రహ్మపు మనంగ
 దరహాస సుందర సురుచిరానచుడు
 కరుణాసముద్రుఁ డాకాకుత్స్సకులుఁడు
 తలచక శత్రుని తమ్ముడటంచు
 వలదు విభీషణ భయము నీకింక
 ననిచెప్పి శ్రీరాముఁ డభయమ్మొసంగె
 పనచరు లాశ్చర్యభరితులై కనిరి
 సదయుఁ డారాముని సాధురక్షణము
 నిదియును శుభమంచు నెడవలం దెంచి.
 హనుమయు సుగ్రీవుఁ డాదిగాకపులు
 వినుచుండ రాముని గని విభీషణుఁడు,
 ఎఱుఁగుదు శ్రీరామ! ధరణీతలాన
 జరుగును రావణాసురునికి నీకు
 ఘోరసంగ్రామ మాఘోరయుద్ధమున
 క్రూరరావణుఁ డిక కూలుట నిజము.
 వినిపింతు నైన నాదనుజేంద్రు బలము
 మనసున నుంచుట మంచిదికాన.
 వనజాసనుని గొల్చి వరములు గొనిన
 ఘనతపశ్శాలి యాదనుజేంద్రుఁ డరయ

సుర యక్ష రాక్షసవరులచే తనకు
 మరణమ్ము లేకుండ వరముల నందె.
 మారణాస్త్రవిదుండు ఘోరకర్ముండు
 ధారుణి నసమానధీరుఁ డతండు.
 అతిబలుం డాతని సుతుఁ డింద్రజిత్తు
 ప్రకీలేని వీరుడై వానవుఁ గెల్చె.
 దంభోళినాహాస శుంభద్బలుండు
 కుంభకర్ణుం డొకకొండంతవాడు.
 సమధికయోధుడౌ సైనికుల్ గలరు
 ప్రముఖు లాంకలో పదికోటు లనఁగ
 “అనుపమ బలు లెంద అడ్డుపచ్చినను
 వినుము విభీషణా! దనుజేంద్రు జంపి
 వినతలంకాపుర విమలరాజ్యమ్ము
 ననువుగా నిడుదు నీ” కనుచు నాక్షణమె
 అభయమ్మొసఁగి రాము డావిభీషణుని
 విభవమ్ముతో లంక కభిషిక్తుఁ జేసె.
 కపులు రాముని ధీరకార్యమ్ము నరసి
 విపులహర్షాత్ములై విలసిల్లి రపుడు.

సేతుబంధనము

దనుజేంద్రుఁడు తనంత తనకాళ్ళకడకు
 చనుదెంచు ననుమాట యణువైన లేదు

కడలిని దాటి యీకపులతో నేగి
 కడునువ్వుఁ డతనిని కడతేచ్చు తొకటె
 తనకున్నపనియని తలఁచి రాఘవఁడు
 తనముందు నున్నట్టి వననిధిఁజూచి
 కోరెను వినయుఁడై దారియిమ్మనుచు
 కోరి యాసాగరున్ చేరి ప్రార్థించె.
 సుడులతో కెరటాలమడుగుతో నెగయు
 కడలిరా జిసుమంత కదలనే లేదు.

రాముఁ డంతట మహాగ్రహము దీపింప
 “సౌమిత్రి! చూడు మీసాగరుం డీంత
 గరువమ్ముమీటివ కెరటాలతోడ
 కెరలి పొంగును నన్ను కేడించు పగిది
 వేమారు చెప్పినన్ నామాటవినని
 ఈ మహాజలనిధి నింకింతు నొక్క
 కనుఁజెప్పపాటులో కనుగొను” మనుచు
 ప్రణతోగ్రహపహా బ్రహ్మస్త్ర మెత్తె.
 ఆగుమో శ్రీరామ యనుచు సాగరుడు
 వేగమె యరుదెంచి వినతు లర్పించి
 సాకేతవాస! ఈసాగరుం డెపుడు
 నీకడ దాసుడే నీకేల కినుక
 జలము దారులకపుల్ చరియించునపుడు
 జలచర సర్పాది జంతువులేను

యొనరించునోయని మనమున శంక
జనియించి యాగితి సైరింపుమయ్య
కపిసేనయందున కలడు నలుండు
నిపుణుఁ డీజలముపై నిర్మింపగలడు
సేతువున్ పాషాణవ్రాతమ్ముతోడ
ఆతనిచేత నీయబ్ధిఁ గట్టించి
కడలి దాటింపు మీకపిసేన ననుచు
నుడివి యదృశ్యుడై వెడలె సాగరుఁడు.

భూమి వ్యర్థముగాదు రామునిశరము
రాముఁడు ద్రుమకుల్యసీమలో మిగుల
హింసాప్రవృత్తితో నెసఁగు దస్యులను
ధ్వంసము చేసె నాదారుణాస్త్రమున.

జలనిధిన్ బంధింప నలు డేగుదెంచె
నలుమూలలందుండి బలువైనరాళ్ళు
కదలించితెచ్చిరి కపులెల్ల రేగి
సదమలాత్ముఁడు మహాసాగరు మహిమ
నలుని నైపుణ్యమో తెలుప శక్యమ్మె
జలములందుంచిన శిలలెల్ల తేలి

లంకా ప్రవేశము

వారధియయ్యె నావార్ధిపై నపుడు
శ్రీరామునకు కడుప్రితి గొల్పుచును.

వానర జయ జయ ధ్వానమ్ము లెసఁగ
దానవహృదయముల్ తల్లడిల్లంగ
సీతామనోవర్తి శ్రీరామమూర్తి
సేతువుమీదుగా చేరెను లంక.

దుర్భేద్యమగు తన దుర్గమ్ముకడకె
నిర్భీతిగా వచ్చి నిలిచిన కపుల
వీక్షించి తనసౌధవీధుల నుండి
రాక్షసరాజైన రావణుం డంపె
వేగులవాండ్ర నావిపరీత మేదొ
వేగమ్మెకనుగొని వెడలి రండనుచు.
వెడలి వేగమ్మె యావేగులవాండ్రు
కడు దీనులై వచ్చి నుడివి రీరీతి.
అనుపమబలశౌర్య అసురేంద్రవర్య!
కనుగొనియుంటి మాకడకేగి మేము
కడలి నేరీతిగా కట్టిరో వారు
పడియున్న దొక పెద్ద వారధియచట
వాలాన్వితులు పెక్కువానరాధిపులు
నేల యీసిన యట్లు నిండిరెల్లడల
వారలమధ్యగా భాస్వన్నహోగ్ర
వీరులిద్దఱు రాజ పూరుషుల్ గలరు
రామలక్ష్మణు లట రాజితోదగ్రు

లా మహాకార్ముకు లనల తేజులును
 అచ్చటే యుండె నీ యఖిలబంకకును
 చిచ్చుపెట్టిన కోతి శ్రీరాము నొద్ద
 అందఱున్ యోధులే అందఱున్ సములె
 అందఱున్ అరిభీకరాస్యులే వారు.
 ఏమికోలాహల మ్మేమి యార్భటులు !
 ఏమిసెప్పుదు మిక స్వామీ యనంగ -
 వినినంత నావేగు లనినపల్కులను
 దనుజాధిపతిగుండె దద్దరిల్లినది
 ఉడువీధియందుండి యొకసారి సూరు
 పిడుగులు తలమీద పడినట్టు లయ్యె.

మా య శి ర స్సు

ఇకమీద శ్రీరాముఁ డేక్షణమందొ
 ప్రకటోగ్రరూపుఁడై వచ్చు నిచ్చటకు
 మతిపోయినట్లయ్యె దితిజనాధునకు
 ధృతిమాలి గతిమాలి దీనుఁడై తుదకు
 అనువైన మోసమ్ము నొనరించి మరల
 తనవైపు త్రిప్పుకోదలఁచె జానకిని.
 బోరన నవరక్త ధారలు జిమ్ము
 శ్రీరాము తలవంటి కృత్రిమ శిరము
 శూలానఁ దగిలించి శూరవేషమున

కేలను ధరియించి లీలగా నేగి
 “జానకీ నమ్మ మీ దానవుమాట
 మానసమ్మందు నీ వీనాటికైన
 రణమున తెలిసె నీరామునిశక్తి
 కనుగొను మియ్యదే కత్తిని దూసి
 శ్రీరాము శిరమును ఛేదించి నాను
 ధారుణి దిక్కు నీ కీరావణుడై
 వమ్మనేయక నీదు వయసుటందమ్ము
 రమ్మ నాదేవివై రాణివై భువికి
 కలనెల్ల నేలుకొ మ్మిటులఁ గాదేని
 బలిచూడు” వని కత్తి ఝళిపించసాగె.

మహిజాత చూచి యా మాయాశిరమ్ము
 బహువిధమ్ముల దుఃఖబాధతో కుమలి
 శ్రీరామచంద్ర నాహృదయాధి నాథ
 శ్రీరామచంద్ర నాప్రేమదీపమ్ము
 ఆనాడు నాతిచరామి యన్నట్టి
 హానాథ ననువీడి యరిగితే నేను
 హతవీధి నాకెట్టి స్థితిఁ దెచ్చినావు
 మృతిదక్క వేటొక్కగతి లేదటంచు
 అవనిజ హారామ యని యేడ్చియేడ్చి

యవనిపై మూర్ఛిల్లె సంతలో బయట
 రణసముద్యత భీకరార్భటిధ్వనులు
 వినిపించి యవలకు వెడలె రావణుడు.
 ధరణిజ తెలివొంది పరికింప బోవ
 ధరణిపై బడియున్న శిరమును మరల
 మఱుక్షణమందె యా మాయాశిరమ్ము
 తిరిగి కన్నడక చంద్రశ్యమై పోయె.

స ర మ

దనుజుని మాయగా దలంచి యియ్యదియు
 జనకజ యొక్కొంత స్థైర్యమ్ము నూని
 గ్రహియించలేక యీ రావణమాయ
 బహువిధమ్ముల మది భావించినాను
 ననుక్షమియింపుము నారామచంద్ర
 యనుచు నమస్కృతు లొనరించుచుండ
 సరమ యనునొక్కర్తు చనుదెంచి యటకు
 “త్వరగ నీకొకమాట నెఱిగింపఁ దలంచి
 యరుదెంచితిని తల్లి వెఱవకు మింక
 అరయు మీపనులెల్ల లగురుని మాయ
 లీమాటు రావణు నెద నమ్మకమ్ము
 నామాట లాలింపు రాముని దేవి !
 అది మాయతలగాని యన్యమ్ము గాదు

వీదితవిక్రమ మహావీర శేఖరుఁడు
 రాముఁ డెక్కడ నీచరావణుండేడ.
 నీమది ధైర్యమ్ము నిలుపుమో తల్లి
 నెనుదెచ్చి దర్పాన దనుజేంద్రుఁ డిటకు
 తనవినాశనమును తాఁ దెచ్చుకొనియె
 రావణానుజుడు నా ప్రాణవిభుండు
 రావణాసురన కీప్రకటనత్యమ్ము
 దెలుపగా నాతడు తీవ్రకోపమున
 పలువురిలో పరాభవము గావించి
 బయటకు గెంటె నాపతి విభీషణుని
 భయపడి నాభర్త పరువున నేగి
 శరణు జొచ్చెను నేడు కరుణామయుండు
 పరమాత్ముఁడైన నీపతియొద్ద తల్లి!
 పలుమాటు లిట్లు లా పాపికి నీతి
 పలుకఁజూచినది నాభర్తయే కాదు
 కడకు నాతనితల్లి కైకసి గూడ
 నుడివె రావణున" కీచెడుపని యేమి
 పరభామలను బట్టు పాపివైనావు,
 ఎఱుఁగవే మును నీకు జరిగిన శాస్తి
 బలిమిని నీవేగి పట్టినవనిత
 లిలమీదఁ శాపమ్ము లిడిరి నీకెన్నో

రాముఁడు కారుణ్యధానుఁ డుత్తముడు
 రాముని జానకిన్ రాముని కిచ్చి
 రాముని దయవేడు రావణా యనిరి.
 కామాంధుఁ డాతఁడు కనడు ధర్మమును
 రణరంగముం దిక రామునిచేత
 దనుజేంద్రుమరణమ్ము తప్పదు చూడు
 ఆ సువేలాద్రిపై యల్లదే కనుము
 భాసురమూర్తి నీభర్త రాఘవుఁడు
 వనచర సేనతో వచ్చియున్నాడు
 రణరంగభీకరాంధులు నయ్యవియె
 కనుమంచు సరమయు వెడలిన వెనుక
 మనమున దైర్యమ్ము జరియించి సీత
 దేవతావరులార! దిక్పతులార!
 పావనగుణులార! పరమాత్ములార!
 జయమగుగాత నాస్వామి రామునికి
 జయమగుగావుత జగతి ధర్మమున
 కని వేడుకొని రాముఁ డరుదెంచుకొఱకు
 కనిపెట్టుకొనియుండె కడుగుత్సుకతను.

సుగ్రీవుని సాహసము

ఆలమ్మునకు తరి యాసన్నమయ్యె
 కోలాహలముతోడ కోతులసేన

గట్టులు పుట్టులు కనుపడకుండ
ముట్టడించిరి లంకచుట్టు నద్దెసల.
రణయత్న మేరీతి వనచరసేన
లొనరించుచున్నవొ కనుగొను కొఱకు
గోపురాగ్రమొక్కి పాపి రావణుడు
కోపమ్ముతోఁ జూచె కోతిమూకలను.
దనుజేంద్రుఁ డారీతి కనుపడినట్టె
క్షణమందె యాగ్రహస్వాంతుఁడై లేచి
సుగ్రీవుఁ డాగోపురాగ్రాన కెగసి
యుగ్మఁడై రావణు నురముపై కురికి
తలదన్ని పడగొట్టి ద్వంద్వయుద్ధమున
పలుబాధలనుబెట్టి పరువిడి వచ్చె
క్షణములో మఱియొక్క వనచరుఁ డిట్లు
చనుదెంచి చేసిన సాహసమ్మునకు
మనమున విభ్రాంతి జనియించి మిగుల
దనుజేంద్రు గుండెలు దడదడలాడె.
వానరు లాశ్చర్య పరవశులైరి
వానరేశ్వరు శౌర్యపాటవమ్మరసి.

అంగద రాయబారము

సమరమ్మునకు ముందు సామపద్ధతియె
క్రమవిధానమ్మని రాముడు తలచి

ఆయత ధీమంతుఁడంగదు తోడ
 రాయబారమ్మంపె రావణు కడకు.
 ఆమోదమును దెల్పి రామునానతికి
 రాముని మనసును గ్రహించి వేగ
 అంగదుం డేలెంచి యసురేంద్రుసభకు
 రంగారుశోభతో రాజిల్లుచున్న
 ఆ సభాభవనము దసురేంద్రుఁ జూచి
 భాసురమూర్తి యావానరవరుసు
 “దనుజేంద్ర! శ్రీరాముఁ డనుపగా నీకు
 వినిపింప నొకమాట విచ్చేసినాను.
 వాలానజుట్టి నిన్ నాలుగబ్ధులను
 లీలగా ముంచిన వాలిసుతుండ.
 అతిబలాన్వితుఁడ నన్నంగదు డండ్రు
 దితిజేంద్ర! వినుము నే తెలిపెడిమాట.
 దరినిరాముడులేని తరుణమ్ముజూచి
 ధరణిజన్ చెఱబట్టు దురితమ్మునెంచి
 మానిరూపముదాల్చి మాయవేషమున
 జానకిందెచ్చిన జాల్ముఁడ వీవు
 భూమిజ నికనైక రాముని కిచ్చి
 రాముని పాదాల వ్రాలి ప్రార్థించి
 యమియింపవేడుము కాదేని నీకు

సమరాన తప్పదు సర్వనాశనము”
 అనునంతలోనె ఆయంగడుఁ డట్లు
 దనుజేంద్రు డుగ్రుడై కనులెఱ్ఱజేసి
 “ఆ రాముఁడెంత యీ అంగదుఁడెంత
 ఈరీతి నీతుల నెఱిగింప నాకు
 రణమునగాని యీరావణుశక్తి
 కనుగొన జాలడి మనిసి రాఘవుడు,
 దూతగా నేతెంచి తుందుడుకొప్ప
 ఈతీరు మాట్లాడు నీకోతి నింక
 పట్టుడు కొట్టుడు పరిమార్పుఁ” డనుచు
 దిట్టలొ దితిజుల నెట్టనఁ బంప
 ధీరుడై వానరవీరుఁ డంగదుఁడు
 వారినందఱబట్టి వాలానఁజుట్టి
 ధారుణిపైఁ గొట్టి దర్పానఁ జంపి
 “ఓరోరి రావణ! ఓరినీచుండ!
 రామునిశక్తిని గ్రహియింపలేక
 ఈమాడ్కి వర్తింతు వింకను నీవు
 నీచెవిఁ బెట్టవు నీమంచి నీవె
 నేచెప్పెడి దికేమి నీవె కన్గొనుము
 రామచంద్రుఁడు రిపుప్రళయు డల్లదిగొ
 భీమకార్ముకధారి వేచి యున్నాడు
 రణములో నిన్నింక దునుమాడు కొఱకు
 ననిచెప్పి తానేగె వెనుక కంగదుఁడు.

రామరావణ సంగ్రామము - 1

ఇంద్రజిత్తు నాగపాశము

రావణు నాత్మలో రవ్వంత కూడ
 కావరమ్మడఁ గని కాణముననె
 శ్రీరామ రావణ ఘోరసంగ్రామ
 మారంభమైనది యవని కంపింప.
 దిట్టతొ వానరుల్ తీవ్రకోపమున
 ముట్టడించిరి నాల్గుమూలన్ లంక
 వనచరుల్ లంకపై బడినట్టి వార్త
 క్షణములో వ్యాపించె కాలాగ్నివోలె
 అమరధాటికి గూడ నణువైన చెడని
 ప్రముఖ లంకాపురీ ప్రబలదుర్గము
 వనచరధాటికి వణకసాగినది
 తునియలు తునియలై తూలిపోయినది.
 తూటాడె కుముదుఁడు తూర్పుద్వారమును
 దాటెను శతబలి దక్షిణశ్రేణి
 వ్రచ్చె సుషేణుడు పశ్చిమదిశను
 చొచ్చిరి లంకలో శూరులై కపులు
 జ్వలదగ్నిహోత్రులు శౌర్యఘోరములు
 ప్రళయ మాహేశ్వరుల్ రామలక్ష్మణులు

బద్ధ తూణీరోగ్ర బాహుకోదండు
 లుద్ధతులై వచ్చి రుత్తరదిశకు.
 దుర్నిరీక్ష్యోదగ్ర) దోర్దండబలులు
 వర్ణనాతీతుతా వారినిర్వురిని
 చూచిన యంతనే ట్తోభించిపోయె
 నేచిన భీతితో నెడద రావణుడు.

నాగపాశము

ఆరితేరిన యోధు లసమాన బలులు
 పోరిలో కడుగొప్ప పేరును గనిన
 దనుజవీరుల నేరి దనుజేంద్రుఁ డంపె
 వనచరసేనతో నని నొనర్పంగ
 పరశు పట్టిన కుంత బాణ తూణీర
 కరవాల కోదండ ధరులయి యరిగి
 రసుర వీరాగ్రణు లనిసేయు కొఱకు
 వసుధ కంపించెడి పదఘట్టనముల
 బండలు కొండలు షగిలించి తెచ్చి
 భండనోదగ్రులై వచ్చిరి కపులు.
 అన్యోన్య జయకాంక్ష నసురకీశేశ
 పైన్యవిన్యాసముల్ సాగె నుగ్రముగ
 ప్రాణాలకు తెగించి రణమందు పోరి

దానవుల్ కూలిరి వానరుల్ పడిరి.
 పీనుగు పెంటలు పెనుగుట్ట లయ్యె
 శోణితధారలు స్రోతస్సు లయ్యె.
 వానరబలముల పటుశక్తిముందు
 దానవులంతంత తగ్గిపోవంగ
 దనుజుల ప్రోత్సాహ మొనరించి వేగ
 చనుదెంచె నింద్రజిత్తునుసమధృతిని
 మాయావి యాక్రూరమాంసాశనుండు
 మాయగా మబ్బుల మధ్యగా దాగి
 విస్తృత సంగ్రామ విద్య లెసంగ
 అస్త్రముల్ గుప్పించి అగ్నివర్షించె.
 వెనుకకు తగ్గి రా దకుజనాయకుని
 రణపాటవమునకు వనచరు లడలి
 నక్తంచరుని కూర నారాచహతుల
 రక్తసిక్తాంగులై రామలక్ష్మణులు
 తోచిరి రణధైర్యధూర్వహు లగుచు
 పూచిన మోదుగ భూజముల్ వోలె.
 తోయదమ్ములమధ్య దొంగయై డాగి
 మాయారణారంభుఁ డాయంద్రజిత్తు
 ప్రబలుఁడై బంధించె రామలక్ష్మణుల.
 రణమందు రామలక్ష్మణు లీల్చి రనుచు

దనుజు లూరేగిరి పెనుబొబ్బ లిడుచు
 వానరు లండఱున్ వారిని జేరి
 దీనులై ఖిన్నులై తిలకించుచుండ
 అటనున్నవారల కద్భుత మ్మొదవ
 పటుతర జవశక్తి భాసురుం డగుచు
 ప్రళయప్రభంజన ప్రాభవోద్వేగ
 కలిత విజృంభియై గరుడు జేతెంచి
 ఆ మహానాగము లన్నిటిన్ దూల్చి
 రామలక్ష్మణులను ప్రణుతించి యరిగె
 ఇనసమ తేజ్జ్వల యిరువురు మరల
 రణమున నిలిచిరి ప్రబలోగ్రు లగుచు.
 వినుత వాయవ్యాస్త్ర వితతుల నఁపి
 ఘనఘనాఘనముల కడలకుఁ ద్రోలి
 విలసితాగ్నేయాస్త్ర విస్ఫురచ్ఛటల
 తొలగింపఁ జేయుచు ధూమాంధ్యములను
 దనుజమాయలకెట్టి తావులేకుండ
 రణసీమ నెల్లెడ రామలక్ష్మణులె
 దారుణ దివ్యాస్త్ర తతులను గురిసి
 పాటద్రోలిరి దైత్యబలము నంతటిని.
 దాసవు లారీతి దీనులై యరుగ
 వానరు లఱచిరి పరమహర్షమున -

రామరావణ సంగ్రామము - 2

వా న ర వీ రు ల వి జ య ము

భయకగమ్మగు సర్పబంధమ్ము లూడి
 రయమున నుగ్రులై రామలక్ష్మణులు
 చనుదెంచుటయు వారి వెనుకనే మరల
 రణరంగమందున వనచరసేన
 చెలరేగి చేయుచు సింహనాదములు
 నిలచి యుండుట జూచి, యలుకతో నెగసి
 తన సైన్యపతులను తన వీరవరుల
 తన వద్దకును పిల్చి దశకంఠుఁ డపుడు
 నేత్రమ్ములందున నిప్పులు కురిసి
 ఆత్రమ్ము మీఱగ నందఱిన్ జూచి
 “దనుజనాయకులార! ధైర్యాత్మురార!
 అనుషమ బలులార అతిధీదులార!
 తిలకింపుఁ డల్లదే నలుప్రక్కలందు
 బలితలంకాపుర ద్వారముల్ కూలె
 వనచరసేనతో వచ్చిన యట్టి
 మనుజు లారామలక్ష్మణులకు నడలి
 పాటీవచ్చిరి మనవారెల్ల రదిగొ
 తేరి చూచుట కిక తీరిక లేదు
 దివిజుల గెల్చిన ధీరులు మీరు

భువినెంత యీకోతిమూకలు మీకు
 ధరణికి మీబల ధైర్యముల్ చూప
 తరుణమ్మ వచ్చె నో దానవులార!
 సమకూర్చుకొనుడు మీపై న్యమ్మలెల్ల
 సమకూర్చుకొనుడు మీశస్త్రాస్త్రములను
 పెచ్చిన రణమందు విజయమో మృతియో
 తేల్చుకొండని చెప్పి దీవించి పంపె.

కడు ధయంకరులయి కాలాగ్ను లటుల
 వెడలిరి దానవవీరు లాయనికి.
 పటుసాహసాన్వితుల్ వనచరవీరు
 లటునుండి వచ్చిరి యసురులపైకి.
 పలుతెఱంగుల రణప్రభువులై కపులు
 చెలరేగి పోరిరి చెట్లడ్డు వెట్టి
 ధరణిఁ గూలిరి వీరు లిరువాగులందు
 ఒరసి పారెను రక్త ముర్వీ నేరులుగ.
 వానరవీరులు వరుస నొక్కొక్కరై
 దానవయోధులఁ దాకి రుగ్రముగ.
 ధరణి కంపించెడు కరణి ఘోరముగ
 జరిగిన వాముష్టిసమరముల్ తుదకు -
 దునిమె నకంపన భూమాక్షవరుల
 ననుపమ సాహసుం డాంజనేయుండు,

కూలెఁ బ్రహస్త్రుఁడు నీలునిచేత,
 ఆలమ్ముసేయుచు నేలకొఱగై
 నలవప్రదంష్ట్రుఁ డాయుగదుచేత,
 తిలకించి వారట్లు లిలగూలు పెల్ల
 వారిమంత్రులు వచ్చి పటుదర్ప మమర
 పోరసాగిరి మహా ఘోరయుద్ధమున.
 నీలజాంబవ దాదు లాబమ్మొసర్చి
 కూలిచి రవని నాకుటిల దైత్యులను.
 బలిముఖ ధాటికి నిలఁబడలేక
 తొలగిరి దైత్యులు పలుపంచలకును.

రా వ ణ ని ప రా జ య ము

చచ్చిరి సమరాన సైన్యాధిపతులు
 పిచ్చెక్కి నట్లయ్యె విబుధవైరికిని.
 ఈ మానవులు మఱి యీ కోతిమూక
 లేమి సేయుదు రని యెంచెను తాను
 కొలిమిచిచ్చుగ రేగి కోతులబాధ
 తలమునకలై వచ్చె తనదాక నేడు
 రథ భట సైనిక రభసమ్ము మీఱ
 పృథుల శస్త్రాస్త్రముల్ వేగ ధరించి
 వానరసేనలఁ బట్టి వధింప
 తానె స్వయమ్ముగ తరలె రావణుఁడు

ఒకప్రక్క రావణుం డొకప్రక్క కపులు
 ప్రకటార్భకులతోడ వచ్చి పోరంగ
 మండుటగ్నుల నింపె మారణాస్త్రములు
 కొండలు పిండియై కూలె నెట్టెదుట,
 అంగద బాంబవవాదులఁ గూడి
 రంగమధ్యమునకు రణమొనరింప
 సుగ్రీవుఁ డతిబలశూరుడై వచ్చి
 యుగ్రుడై ముందున కురికె ధైర్యమున.
 తనశక్తి సామర్థ్య దర్శముల్ చూప
 వనచర వరులపై దనుజనాథుండు
 కురిసెను బాణాన్ని కోటులవరుస
 పరువెత్తుటకు గూడ తేరువు లేకుండ.
 దనుజేంద్రు ధాటికి తాళగ లేక
 వనచరుల్ భయమున వణకుటఁ జూచి
 చనుదెంచె రాముఁడే సమరమ్మొనర్ప
 దనుజేంద్రు మీదకు హనుమంతు నెక్కి.

తిలకింపగనె రాముతేజమ్ము నెదుట
 కలగుండువడి దైత్యకులనాథుఁ డెగసి
 పరమోగ్ర మారణ శరపరంపరల
 గురిసెను రాముపై కోపమ్మొసంగ.
 ఘరిహాసముగ నొక్కబాణమ్ము నేసి

నరకెను రాముఁ డాశరములన్నిఁటిని
 దనుజేంద్రు రథమును ధనువునుగూడ
 తునిమె వేఱొక వాడితూపు నంపించి
 విరఘుఁడై దనుజుడు విన్నదనాన
 ధరణిపై నిలబడు టరసి రాఘవుఁడు
 ధనురస్త్రములులేని దనుజ! నీతోడ
 ననిసేయు టిపుడు నా కర్హము గాదు
 నేటికి నిర్భీతి నీవింక పొమ్ము
 వీటికటంచును విడిచె రావణుని.

ఆకస్మికమ్ముగ నైన యుద్ధమున
 ప్రాకటసత్త్వ డారాముని వలన
 జరిగిన తనపరాజయమును దలఁచి
 యరిగెను రావణుం డతిఱిన్నుఁ డగుచు.

రామరావణ సంగ్రామము - 3

కుంభకర్ణ నివధ

తడయక రావించి తన వీరవరుల
 తడబడు నుషులతో దశకంఠుఁ డంత
 “దనుజనాయకలార! దయయుంచి వినుఁడు
 మనుజమాత్రుఁ డటంచు మది నింత దనుక

గ్రహియింపకుంటి మారాముని శక్తి
బహుబలసాహస ప్రాభవుం డతఁడు
క్షణములో ననునొంచి వెనుకకుఁ దరిమె
వనచర సేనపైఁ బడినప్పు డేను.

దురములో రాముని దుసుమాడుకొఱకు
జరిగింపవలె నింక సకలయత్నములు
శుంభద్బలుండు నాసోదరుం డైన
కుంభకర్ణుని మేలుకొలుపుఁ డీరనియె.

పదివేల గజములఁ బంపి త్రొక్కించి
పదివేలబండ్లపై పాయసాన్నములు
పదిలమ్ముగా బంపి భటులెల్ల రేగి
మదమున నిదురలో మత్తిల్లి యున్న
కుంభకర్ణునిలేపి కొనివచ్చి నంత
అంభోధి గంభీరుఁ డసురేంద్రుఁ డపుడు
తమ్మునిఁ గనుగొని దరిఁజేర్చి పొగడి
“తమ్ముడా! పనియుండె త్వరగ నీతోడ
కనుమదె రాముఁడు కపిసేనఁ గూడి
మనపైకి దండెత్తి చనుదెంచినాడు
నీవంటి వీరుఁ డీ నేలపై లేడు
కావున తమ్ముడా నీవేగి త్వరగ

రణరంగమందున రామునిఁ గూల్చి
 యొనరింపు నామది కుల్లాసమనుచు
 సదమల రణవేషసత్కృతుం జేసి
 కదనమ్మునకు కుంభకర్ణునిఁ బంపె.
 విదిత దర్పుండయి భీకరాకృతిని
 కదనమ్మునకు కుంభకర్ణుండు వెడలె.
 చదలనంటు మహోగ్ర సాహసాకృతిని
 కదలివచ్చెడు కుంభకర్ణునిఁ జూచి
 దనుజుండు గా డిది పెనుకొండ యనుచు
 వనచరస్సైన్యముల్ పరువెత్తి పోయె.
 దానవు నెదిరించు ధైర్యమ్ము లేక
 వానరాధిపులును ప్రక్కకు చనిరి.
 హనుమంతుఁ నంతటి యతిశయబలుడు
 దనుజశూలాహతి కణగి వెన్నాడె
 కుంభకర్ణుని పద క్రూరఘట్టనకు
 కుంభిని సర్వమ్ము క్రుంగున ట్లుండె.
 అరిగె రాముని పయి కందటిన్ వదలి
 ఉపశక్తిమంతు డా యుగ్రదానవుడు.

శైలముల్ విసరుచు శూలముల్ విసరి
 ఆలమ్మొనర్చె నా యసురాధిపుడు.
 దారుణమ్మొన యాదైత్యనాభటికి

బూరటిల్లెను సర్వభూనభోంతరము.
 వీరాధివీరుఁ డా శ్రీరామఁ డేయు
 నారాచధారకు నశుమనే వితిగి
 అసురుఁ డేసిన భీకరాస్త్రమ్ము లెల్ల
 వసుధపైఁ బడియెను భగ్నమ్ము లగుచు
 శ్రీరామఁ డేసిన మారణాస్త్రముల
 నేరీతివైన తానెదిరించి నిలచి
 కుంభినియందున కూలుచు మరల
 కుంభించి లేచు నా కుంభకర్ణుఁడు
 మరణింపజేయె యీ మా-యావి యనుచు
 వెఱుగంచుచుండిరి విబుధులు కూడ.
 సామాన్యముగ వీశు చావడటంచు
 రామఁ డుగ్రుండయి ప్రబలమహత్వ
 దీపిత దుర్వార దివ్యాస్త్రమొకటి
 చాపమ్ముపై కెత్తి సంధించి వదలె.
 తలతెగి యాఘోర దనుజుమొండెమ్ము
 కులపర్వతమువోతె కూలె కుంభినిని -
 ప్రవిమలమ్ముగుచు నారాక్షసునుండి
 దివికేగె నొకమహాతేజమ్ము లేచి
 తనయంత వాడైన తమ్ముని చావు
 విని రావణుం డేడ్చె పృథ్విని దొరలి.

త్రిశురుండు మున్నగు దిశజేంద్రు సుతులు
దశకంఠు నోదార్చి దనుజుపై న్యముల
సమకూర్చి శ్రీరామచంద్రు నెదిర్చి
సమర రంగమునందు సమసి రందలును.

రామరావణ సంగ్రామము - 4

సంజీవని

తనయుల మృతి విని ధరణిమూర్ఖులైన
జనకు నాశ్వాసించి రణవిజృంభణము
లేవార పోరికి నిందజిత్రేగె
కోపాట్టహాస సందీపితుం డగుచు.
పటా ధనుష్టంకార భాంకార మెసంగ
చటులోగు లసురులు చనిరి వెన్వెంట
అనికి తానరుదెంచు టరివీర వర్యు
లణుమాత్రమంతై న యరయకుండంగ
వినువీధి మబ్బులవెనుకగా డాగి
దనుజేంద్రుపుత్రుండు తనశక్తికొలది
బాణపరంపర వర్షించుచుండ
వానరుల్ మూర్ఛిల్లి వసుధపై బడిరి.
ఏమాత్ర మింద్రజి తైడమీయకుండ
రామలక్ష్మణులపై బ్రహ్మాస్త్ర మేయ

అకస్మికమ్ముగ నా మహాయుధము
చీకాకు పలుపగా చేష్టలు దక్కి
శ్రీరామలక్ష్మణుల్ క్షీతిమీద బడిరి.
వారినిగని కపుల్ వగచుచుండంగ
అమితహర్షమ్మున నటచుచు చనిరి
తమనాయకుని జేరి దనుజసైనికులు -

సరగున వచ్చి యాజాంబవంతుండు
పరువున రమ్మని పావనిం బిలిచి
“హనుమంత వినుమయ్య యర్హు వీవె
పనియొండు గలదు నీవలన నిచ్చోట
అల హిమాచలపంక్తు లందొక్క గిరిని
నలరు సంజీవని యనెడు నోషధిని
త్వరగతేవలె నీవె పవమానసుతుడ
తిరిగి తేపటి ప్రొద్దు తెలవారకుండ
ధారుణి మూర్ఛితులైరి వీరెల్ల
వేతేమియును గాదు వెఱపికలేదు
క్షితిని సంజీవని చేత వీరలకు
స్మృతివచ్చు వేగమే యేగి” రమ్మనగ
ఎటులేగి యెపుడు తానేతెంచినాడో
పటుజవ సత్త్వ డా పవమానసుతుడు
బాలార్కునకు ముందె పరువిడివచ్చి

వ్రాలెను సంజీవి శైలమ్ముతోడ.

సంబర మ్మెసంగ నా శైలమ్మునుంసి

జాంబవంతుఁడు చూప సంజీవిఁదెచ్చి

ప్రబలులై లేచిరి పడినవానరులు

ప్రబలులై లేచిరి రామలక్ష్మణులు.

ఇం ద్ర జి త్తు వ ధ

అరుదెంచి యింద్రజిత్తారీతి నిన్న

జరిపిన మోసంపుచర్యల కలిగి

వనచరసేనతో వానరాధిపులు

చనుదెంచి పటుతర సాహసమ్ములర

వేగమ్ముతో వీధివీధులఁ దిరిగి

కాగడాల్ ముట్టించి కాల్చిరి లంక.

శిలలను విసరుచు చెట్లతో మోది

చెలరేగి భీకర సింహగర్జనల

శుంభదృబులులు మహాశూరు లై నట్టి

కుంభ నికుంభుల కూల్చిరి ధరణి

ప్రకటసత్వు లనేక రాక్షసవరుల

మకరాక్షుతోఁ బాటు మ్రందించినారు

దనుజు లంధఱుకూడ తమధాటి కడలి

వెనుకాడి పరుచెత్త ధనుజేంద్రుపురిని

వీరరసావేశ విజయవిహార

ధీరులై వానరుల్ తిరిగి రానాడు.

తననాగపాశమ్ము తనదు బ్రహ్మాస్త్ర
మనిలోన వ్యర్థమై చనిన వాపయిని
దనుజేంద్రపురి ధ్వంస మొనరించినారు
వనచరుల్ తమయిచ్చ వచ్చినట్లనుచు
మనమున చింతించి మటునటిదినమె
కినుకతో నింద్రజిత్తునికి నేతెంచి
సీత మాదిరిగనె చేయించినట్టి
కైతవప్రతిమను గైకొని వచ్చి

“వనచరాధములార! కనుమ మీముందె
జనకజ నిదె నేను చంపుదు” ననుచు
వరదలై నెత్తురుల్ పాట యాబొమ్మ
శిరమును ఖండించె కరవాల మెత్తి.

అసలైన సీతగా నాబొమ్మ నెంచి
పసచెడి వానరుల్ పరువున నేగి
దనుజేంద్రుని కుమారుఁ డొనరించినట్టి
పనిని రామునివద్ద వినిపించుచుండ
త్వరగ విభీషణుం డకుదెంచి యటకు
“ధరణిజ కాదది దనుజు మోసమ్ము
ఎనలేని మాయలా డింద్రజిత్తుతని

పనులన్ని యిట్టివే వసుధాతలాన
 హరుని భక్తుడనను నతిశయ మ్మయిన
 గరువమ్మకూడ నాఖిలునకుఁ గలడు
 హరుపూజ పూర్తిగా జరిపిన నాఁడు
 ధరణి నజేయుఁ డానిరుపమ సత్వ
 డీరహస్యము నిక నెడదయం దునిచి
 మీరు వర్తింపుడు మేలగు" ననియె.

ఆమాయరాక్షసున్ హతమార్చ్ఛమనుచు
 సౌమిత్రినింజూచి రాముఁడు నుడివె.
 వనచరసైన్యముల్ వెనువెంట నడువ
 తన దివ్యశస్త్రాస్త్ర తతిని చేబూని
 మఱునాటి యుదయమ్మె తరుణమ్ము జూచి
 యరిగె నాయసురుపై ననికి లక్ష్మణుఁడు.
 తనగృహాంగణమందు వెనుకభాగమున
 అనుపమ నొక గుహాభ్యంతరస్థలిని
 ఏకైకదీక్షతో నింద్రజితైనసి
 శ్రీకంఠ పూజలు చేయుటఁ జూచి
 కడుమంచి తరుణ మీ గడియ యటంచు
 పడగొట్టి యా గుహావరణమ్ము నెల్ల
 క్షణములో నింద్రజితౌనరించు పూజ
 వనచరుల్ విధ్వంస మొనరించి నారు.

తన పూజ నీరీతి ధ్వంసమొనర్చు
వనచరసేనను వారలమధ్య
విలసిత విక్రమాన్వితుఁడు లక్ష్మణుని
తిలకించి యింద్రజిత్ దిగ్భాంతి నొందె;
తనరహస్యము జెప్పి పినతండ్రి యిటుల
ననిపె వీరలనని యాత్మలోఁ దలఁచి
వెనువెంటనే పూని ఘనకార్ముకమ్ము
ననిసేయ నేతెంచె నసమశౌర్యమున.

గండర గండడై కపిసేన నెల్ల
ఖండింపఁ దొడఁగెను కటకుటమ్ములను
ఉగ్రులై ముందున కురికిరి కపులు.
ఆగ్రహమ్మున వచ్చె నసురేంద్రసుతుఁడు
కలగె పాదోనిఘ్నం కంపించె ధరణి
విలయతాండవమయి పృథ్వియల్లాడె.

తనమంత్రబలమును తనమాయలెల్ల
మనమునఁ దలచి యాఘనఁ డింద్రజిత్తు
వినువీధి డాగుచు ననిసేయు చొప్పు
గనిపెట్టి సౌమిత్రి కార్ముక మెత్తి
“రాముని యానతి నేమీట నేని
భూమి సత్యమ్మేని రాముని మాట

ఇరవుగా నింద్రజి తైందుదాగినను
 ధరఁ గూలు గావుత తక్షణ" మ్మనుచు
 వదలెను దారుణోత్పాతమై దైత్య
 పిదఱ నోగ్రంబైన భీకరాస్త్రమును.
 ఘనతరాగ్నిజ్వాలి కాభీల మగుచు
 వినువీధి కెగసె నాభీకరాస్త్రమ్ము
 తలతెగి కూలె నాఖిలుఁ డింద్రజిత్తు.
 చెలఁగి చేసిరి కపుల్ సింహనాదములు
 అనఁజని సామర్థ్య మరసి రాఘవుఁడు
 మనమున నలరుదు వినుతించె మిగుల
 ధరణిని గూలె నీదురితాత్ముఁ డనుచు
 సురలు వర్షించిరి విరుల వానలను -

మం దో ద రి వి లా ప ము

అమరేంద్రు గెలిచిన అతిశయబలుఁడు
 సమయఁట విని యేడ్చె సర్వ మాంక
 ఎవరిపై తనయాశ లెల్లను బెట్టి
 బవరాన కేగెనొ వారలే పడిరి
 శుంభన్మహోదగ్గ శూరులైనట్టి
 కుంభకర్ణుండును కొడు కింద్రజిత్తు.
 పిడుగుపాటుగఁ దోచి వీరలచావు
 పుష్కమిపై మూర్ఛిల్లి పడెను రావణుఁడు

కొండంతవాడైన కొడుకు చావునకు
మందోదరియు తన గుండెలు పగిలి
స్పృతిలేక పడియున్న పతిసేదఁ దీర్చి
అతిశోకమున నిట్లు ప్రార్థింప సాగె.

“వనజాసనుని పుణ్యవంశోద్భవుడవు
ఘనతపశ్శాలివి వినుత వీరుండవు
త్రిభువనమ్ములయందు తిగుగులేకుండ
విభవమ్ముతో నేగి విజయమందితివి
ననుక్షమియించుచు నామనోనాథ!
వినుమయ్య యొకమాట వినతిజేసెదను.
చచ్చెను తమ్ముడు చచ్చిరి సుతులు
చచ్చి రనూత్యులున్ సైన్యాధిపతులు
కనులెత్తి సురలైన కానగాలేని
దనుజలంకాపురి దగ్ధమైపోయె.
దైతేయపతి! నీవు ధర్మమ్ము దప్పి
నీతను దెచ్చిన పాతకమ్మునకు
క్షీతిమీద మనకింత చేటుమూడినది -
మతినెంచు మికనైన మంచిమార్గమ్ము
ఏనును నీయింటి యిల్లాలిఁ గాన
జానకి పడుబాధ నే నెఱుంగుదును -
రాము డజేయుఁడు రణరంగమందు

రాముడు దైవ మీభూమితలాన
 జానకిన్ శ్రీరామచంద్రున కిచ్చి
 మాను మీ నైరము నానాథ యికను
 మహిని నిల్పుము నాదు మాంగళ్య మనుచు
 బహువిధమ్ముల వేళు పత్నిని జూచి
 భండనావేశుఁ డా పౌలస్త్యుఁ డంత
 “మఁడోదరీ! నీదు మాట నిజమ్ము
 కాని, శూర్పణఖను గావించి యట్లు
 పూనెను నైరమ్ము మొదట రాఘవుఁడె
 ధరణిని రాముఁడు దైవమ్మటంచు
 నెఱిగియే యారీతి జరిపితి నెల్ల
 వచ్చిన జను మంది పచ్చెద నేను
 చచ్చిన రాముఁడే జావంగవలెను.
 అరసెద నాతని యతిశయమ్ము”నుచు
 నరగెను రావణుం డతుల దర్పమున.

రావణుడు సీతను చంపబోవుట

తనకు వచ్చినఁ చేటు దలఁచిన కొలఁది
 కనులు నిప్పులు గ్రక్కె దనుజనాథునకు
 దీనికి హేతువు జానకి యనుచు
 జానకిం జంపగా దానవేశుండు
 కరవాలమును దూసి ధరణిజ వంక

కరుగుచుండ సుపార్శ్వుడను దైత్యుఁ డాపి
 “అసురేంద్ర నీకేల? అబలను జంప
 పసమీట రాముని పరమార్పు మదిగొ
 సమధిక సంగ్రామ సాహస మ్మోసంగ
 సమకూడియుండె నీపై న్య” వ్మానంగ
 రావణుం డరిగెను రాముని పైకి
 తీవరించిన యుద్ధదీక్షితం డగుచు.

రామరావణ సంగ్రామము - 5

లక్ష్మణుని మూర్ఖ

అనాడు రావణుం డాగ్రహోద్రేక
 శోణరేఖా పరిస్ఫురిత నేత్రుండు
 కడు భయంకర మహాకాలాగ్నిమూర్తి
 కడువడి పై న్యమున్ కపులపైఁ బంపి
 రామలక్ష్మణులున్న రణగంగమునకు
 భీమ జవమ్మున వెడలి క్రౌర్యమున
 ఇరువంకలందున తెరువు లేకుండ
 కురిపించె వారిపై శరపరంపరలు
 రణబలోద్ధాములు రామలక్ష్మణులు
 దనుజసేనల బట్టి దునుమాడుచుండ
 వేవేగ వానర వీరు లేతెంచి

రావణున్ ముంచిరి రాశ్వవర్షమున
 అగ్రజుపై నొక్కయమ్మ రాకుండ
 ఉగ్రుడై లక్ష్మణుం డురికి ముందునకు
 రావణు చాపమున్ రథమును తునిమి
 రావణుపైఁ గూకె రౌద్రమ్ము మెఱయ
 ప్రలయరుద్రుండయి వచ్చు సౌమితి
 బలసముద్ధతిఁ గంచి ప్రభవమ్ముడిగి
 తనప్రాణములె యికఁ దక్కవటంచు
 మనమున భీతిల్లి దనుజేంద్రుఁ డంత
 తనమామ మయుడును తనకిచ్చినట్టి
 ఘనమైన శక్తిని మనసునఁ దలఁచి
 తెంపు వహించుచు తీసి మంత్రించి
 పంపెను సౌమితి ప్రాణముల్ దీయ
 కడునమోఘమ్ముగ కదలి యాశక్తి
 పుడమిపై లక్ష్మణున్ బడగొట్టి యేగె
 విరథుఁ డా రావణున్ వెనుకకుఁ బంపె
 సరగున నాతని సారథి వచ్చి
 మరణించె సౌమితి మహిమీద ననుచు
 నటచుచు హర్షాన నసురులు చనిరి.

వానరులెల్లరు వచ్చి లక్ష్మణుని
 దీనులై శోకాన తిలకించుచుండ

ధరణిని బడియున్న తమ్ముని జూచి
దురపిల్లై రాముడు దుఃఖాన ముగింగి.

“తన సుఖమెఱుంగక జనియించుటాది
ననువెంట నంటుచు నన్నె సేవించు
పసితమ్ముఁ డితఁడు నాప్రాణతుల్యుండు
అసువులే నాకయి యప్పించె” ననుచు.

అంతలోన సుషేణుఁ డరుదెంచి యటకు
“చింతమానుము దేవ! శ్రీరామచంద్ర!
ప్రాణమ్ములున్న వీ బాలుని మేన
మానితవీరుఁ డా మారుతి మరల
చని వేగ సంజీవి గొనితెచ్చునెడల
మనకుతప్పకఁ దక్కు మహిని సౌమిత్రి”
యనుచున్న యంతలో హనుమంతు డటకు
నరుదెంచి శ్రీరామనంఘ్రుల కెఱంగి
పఱచి యా హిమగిరి ప్రాంతభూములకు
భూమిపై తొలిప్రాద్దు పొడువక మునుపె
సౌమిత్రి కడనుంచె సంజీవి దెచ్చి.
మహనీయ సంజీవి మహిమచే లేచి
మహిమీద సౌమిత్రి మరల నిల్వగనె
కుతుకమ్ముతో నాడె కోతులసేన.

సతతమ్ము సమ్మోద సంధాత యయిన
హనుమంతు వినుతించి హర్ష మ్మోసంగ
చినతమ్ముఁ గౌగిలిఁ జేర్చె రాఘవుఁడు
మఱునాటి యుదయాన మరల యుద్ధమున
కరుడెంచు సమయమ౧ దసురేంద్రవరున
కొకభీతి జనియించి యుల్లమ్ము నెల్ల
వికలమ్ము గావించె వివిధ భంగులను.

“ఔరార! యెంతటి వీరాధివీరు
లీరామ లక్ష్మణు లెంత సాహసులు.
చనిపోయె ననుకొన్న సౌమిత్రి బ్రతికె
తనకిక మరణమ్ము తప్పదు భువిని
మరణమ్ము లేకుండ మనుజులచేత
వరములు గొనలేదు బ్రహ్మచే నుండి”
దనుజేంద్రుఁ డీరీతిఁ దలఁచి యొక్కింత
మనమున బూనుచు మరల ధైర్యముచు
మణిగణాంచిత నూత్నమకటాయుతములు
తన పది తలలను తడవి చూచుకొని
తన తపోబలమును తన మంత్రబలము
తన యస్త్రశస్త్రముల్ తలచి దర్పమున
మణి భూషణాంబర మహితవేషమును
రణయోగ్యముగ దాల్చి రమ్యమై యలరు

తన రూపమును రన్న దర్పణమ్మందు
కనుగొని మనసున గర్వించి మిగుల
అనికేగ సారథి కంపె వార్తలను
తన కాంచనరథమ్ము త్వరగ తెమ్మనుచు.

అ ది త్య హృ ద య ము

జనకజన్ మోసానఁ గొనిపోయెనాఁడు
అనుజన కవమాన మొనరించె నేడు
తనవెంట వచ్చిన వనచరతతిని
దునిమె ననేకుల దురితుఁడై యితఁడు
ఏరీతి రావణుం డిలగూలు ననుచు
శ్రీరాముఁ డెదలొన చింతించుచుండ
భవ్యవిచారుఁడు పరమతపస్వి
దివ్యప్రభావుఁడు దేవసముండు
మునియగస్త్యుఁడు వచ్చి ముదము మీఱంగ
ఇనకుల తిలకుని వీక్షించి పలికె
“చింతింపకుము రామ! క్షితిని దైత్యేంద్రు
డంతమొండెడు కాల మాసన్న మయ్యె
అనఘశ్రీరామ! మీ యన్వయస్వామి
యినుని వేడుము నీదు మనమున నున్న
సకలార్థసిద్ధియు సమకూడు నింక

సకల శత్రువులును సమయుదు రనుచు
 దివ్యమంత్ర మ్మతి, తేజఃప్రదమ్ము
 భవ్య మైశ్వర్యమ్ము పరమార్థమయిన
 ఆదిత్య హృదయమ్ము నపుడు రామునకు
 బోధించె మునిచంద్రు డాదర మ్మొసంగ.

మనసున సూర్యుని స్మరియించుకొనుచు
 మునికి శ్రీరాముఁడు మ్రొక్కిన యంత
 సర్వసాక్షియు జగచ్ఛక్తు వా యినుఁడు
 పూర్వదిక్పటమున పొలుపుగాఁ దోచె.
 సురుచిరమూర్తి యాసూర్యుని యెదుట
 శిర మగవాలించి శ్రీరాఘవుండు
 ధ్యాన తత్పరుఁడయి ప్రార్థించె నిట్లు.

“విమల తేజోయాప! విశ్వప్రదీప!
 సమధిక జయచిహ్న చండప్రతాప!
 ప్రాకటాంశుస్ఫార భాసురాకార!
 శ్రీకరోద్యతభావ! శ్రీసూర్యదేవ!
 సర్వదేవుడ వీవె, సర్వమ్ము నీవె,
 సర్వ జగద్రక్ష! సద్ధర్మపక్ష!
 కారుణ్యగుణసార! కాంతివిస్తార!
 నైరిమ్మన చండవీరమార్తాండ !

శశ్వదంశు వికాస! స్వచ్ఛప్రకాశ!
 విశ్వసంధాత యో విజయప్రదాత!
 వందనమ్ము దినేశ! వందనమ్మిక!
 వందన మాదిత్య! వందన మనుచు
 మేదురభక్తితో మిత్రు నర్పించి
 ఆదిత్య హృదయమ్ము నఖిలమ్ము చదివి
 నిలిచిన గాముని నెమ్మేనియందు
 వెలుగొందె నొక మహావిమల తేజమ్ము
 విదితరావణ వీర్య విక్రమాటోప
 విదళనోద్యమ శౌర్య విక్రాంత మగుచు.

రా వణ వ థ

వేవేగ సంతలో వినువీధినుండి
 దేవేంద్రుఁ డంపిన దివ్యరథమ్ము
 సారథి కొనివచ్చె శ్రీరాముకొఱకు.
 వీర కోదండోగ్ర నారాయణుండు
 రాముఁ డా రథమెక్కి రావణుపైకి
 భీమతేజమ్మున వెడలె పోరునకు.

అరుదెంచె రావణుం డాప్రక్కనుండి
 కరతరాయుధపంక్తి కరములఁ బూని

రణరంగ ఘంటికా ఘణఘణాత్కార
రణితమా కాంచనరథముపై నెక్కి

ధర్మసంస్థాపనోద్యోత్ సమారంభ
కర్మవీరుడు పుణ్య కాకుత్స్థకులుడు
రణమున నొకప్రక్క రాముఁడు నిల్చె
వినుత విజయచిహ్న విభవమ్ము లలర
దుర్మార్గ పాపాఘ దూషిత క్రూర
కర్మకుడును లోకకంటకుం డైన
దశకంఠుఁ డొకప్రక్క దర్పాన నిలిచె
అశుభ దుశ్శకునమ్ము లడరి కన్పింప
ఇనుమడించిన ధృతి నెనఁగి యిర్వురును
రణసముద్ధతు లైరి రామరావణులు
తనవీరవేషమున్ కనుగొని తానె
తనలోనముదమందు దశకంఠుఁ జూచి
రాముఁ డిట్టుల పల్కె ప్రస్ఫుటఫణితి
మోమునం దాగ్రహముద్ర దీపింప
“రణమున కేమి యీరాముని మాట
వినుమొక్క నిముస మోదనుజేంద్ర! నీవు
దనుజుల దౌష్ట్యమ్ము లణగించుకొఱకె
వనభూములకు నేను వచ్చిన వాడ.
రాముని కెదురుగా రణముసేయుంగ

ఏమిభావించి నీవిటకు వచ్చితివా,
 ఖరదూషణులు నాదు కఱగుటమ్ములకు
 ఎఱయైన మాటను మఱచితి వేమొ
 సర్వలోకముల నీసాటిజేరనిన
 గర్వమ్ము తలకెక్కి కావర మ్మొనసి
 ముల్లోకములమీద మొనసి దండెత్తి
 కల్లోలపఱచిన కలుషచిత్తుడవు
 అతివల చెఱపట్టి అమరుల నణచి
 యతులను హింసించి కతమేమి లేక
 నీవంశ విఖ్యాతి నేలఁ గల్పితివి
 నీవార లెల్లరు నేల గూలితిరి
 ఇవియెల్ల చాల కీయిలమీద నీకు
 ప్రవిమల సాధ్వీ నాభార్య జానకిని
 చెఱగొని మోసాన పరునెత్తినట్టి
 పిరికిపందవు నీవు దురితచిత్తుడవు,
 ఈరీతి నపచార మెంచి నాకింక
 ఏరీతి తప్పించు కేగఁ జాలెదవు
 ఆనాఁడె నీవు నాకగుపించు నెడల
 బాణాగ్నిశిఖలకు బలిచేసియుందు -
 నీపాపకార్యముల్ నిఖిలమ్ము పండి
 నీపయిబ్రద్దలౌ నిముసమ్ము వచ్చె

ఏవరమ్ముల బల మ్మెవరు నీదిక్కొ-
 ఈవిశ్వమును వీడి యెచటి కేగెదవో
 చూచెద నీలావు కాచుకొమ్మింక
 నాచేతి శరవృష్టి నీచుడా" యనుచు
 పోరుసల్పగనిల్చె దారుణోదగ్ర
 ఘోరకార్ముక మూని వీరరాఘవుఁడు.

రామ తేజమ్ములో రగులు వేడిమికి
 రాముని మాటలో రగులు వాడికిని
 ఒడలెల్ల ఝల్లని వడకి రావణుఁడు
 కడుదీనుఁడై పోయి క్షణములో మరల
 ధైర్యమ్ము బిగబట్టి తలపునందున్న
 కార్యమ్ము సమకట్టి కాల్చిలబెట్టి
 "దేవతల్ దేవేంద్రుఁ డేవేల్పుగూడ
 నావైపు రాలేక నాల్గుదిక్కులకు
 పరువులెత్తిరి రామ! యెఱుగవో యేమొ
 నరుఁడ వీ పిరికి వానరులను గూడి
 ధగణి నజేయుఁ డీ దశకంఠ పయికి
 అరుదెంచి నావేమి యొరగబెట్టుటకు
 ఈ నా ధనుర్ముక్త మిది చాలు నాదు
 బాణమొక్కటి నీదు ప్రాణముల్ దీయ

అలమ్మునకు కాలమాసన్న మయ్యె
కాలూని నిలుపుము కదలబో కనుచు
కనుల నిప్పులురాల కదనాంగణమున
ఇనకులేళుని రాము నెదిరించి నిలిచె
దాపురించిన యొకదావాగ్నివోలె
కోపియై చాపియై పాపి రావణుడు.

రామరావణ యుద్ధరభసమ్ము చూడ
వోయిమవీధుల నిల్చి రొదిగి దేవతలు.
కనివినియెఱుగని కఠినాస్త్రశస్త్ర
చణ విదారణ ఘోరసంగ్రామ మద్ది.
ఇరుగడలందుండి యెనయు దివ్యాస్త్ర
గురుతర ధూమాగ్నికోటులు నిండి
సంచలించెను జగచ్ఛక్తి మల్లాడి
పంచభూతమ్ములు వణకి త్రోబించె
ఒకరేయు బాణమ్ము లొకరు ద్రుంచంగ
ఒకరు వేటొకరిపై యుగ్రులై యరుగ
శరపరంపరలతో చదలెల్ల నిండి
పరమాద్భుతమ్మయ్యె వారియుద్ధమ్ము.

ఎన్నిదివ్యాస్త్రమ్ము లేసినగూడ
అన్నింటినిం ద్రుంచి యలసటలేక

అవనిపై గూలిన యసురేంద్రు నుండి
 దివికేగె నొకదివ్యతేజమ్ము లేచి
 అగణిత నుష్కర్ము నసురేంద్రుఁ గూల్చి
 జగతికి శ్రేయమ్ము సలిపిన యట్టి
 ఘనుఁడు రామునిశక్తి వినుతించినారు
 జనులును మునులును సర్వదేవతలు.

ప్రభవించి పావన బ్రహ్మవంశమున
 త్రిభువన వీరుడై దీపించి తుదకు
 తనయన్న దుష్టుడై ధర్మగూలు టరసి
 మనమునం దతిచింత గొనె విభీషణుఁడు
 రణరంగమున కేగి రావణభార్య
 తనపతి శవమును కనుగొని యేడ్చె
 “ఎంతతపశ్శాలి వెంతశూరుఁడవు
 ఇంత దీనుఁడవయి యిల గూలి తనుచు.

కారుణ్యసింధు వా శ్రీరామమూర్తి
 వారలనోదార్చి వారల చేత
 జరిపించె సముచిత శ్రాద్ధకర్మములు
 ధరణినిఁ గూలిన దైత్యనాథునకు.

విభీషణుని పట్టాభిషేకము

ధరణి నిల్చుకొనంగ తా నన్నమాట
సరగునఁ దెప్పించి సాగరజలము
అసురేంద్రుఁ డీల్గిన యవసరమందె
అసురేంద్రుఁ డోదరుం డల విభీషణుని
కమనీయరీతి లంకారాజ్యమునకు
సముచిత వైభవ సమ్మోదమమర
వనచరు లలరంగ పట్టాభిషిక్తు
నొనరించె రాము డత్యుత్సుకుం డగుచు.

అ గ్ని ప రీక్ష

శ్రీరాము నాతని శ్రీఘ్రిమ్మె యేగి
ధారుణీజాతకు మారుతి నుడివె
రాముని విజయమ్ము రావణు మృత్యు
హనుమని పలుకుల నాలించినంత
కనుల నానందాశ్రుకణములు రాల
తనస్వామి రాముని కనుగొనుకొరె
జనకజ యెఱిగించె హనుమంతునకును
శ్రీరామునకుఁ జెప్పి సీతతలంపు
మారుతి సంతోష పరవశుం డగుచు
అరిగె విభీషణు ననుసరించుచును
ధరణిజన్ రాముని దరికిఁ దోడ్పెర

జనకజ కెఱగిరి వినయులై వారు
 దనుజకాంతలు వచ్చి జనకజకపుడు
 జలకమ్ము లాడించి సదమలాంబువుల
 లలితభూషణ వస్త్ర విలసితం జేసి
 హనుమదాదుల గూడి వెనువెంట నడచి
 కొనివచ్చినారు రామునివద్ద కెలమి
 సన్నతాత్ముడు తనస్వామిని మరల
 నిన్నిరోజులకు తానీక్షించి తనుచు
 ప్రేమయు భక్తియు వినయమ్ము దోప
 రాము కాళ్ళకు మ్రొక్కి భూమిజ నిలిచె.
 “కోపమ్ము దీపింప చూపులయందు
 భూపుత్రి గని రామభూవిభుఁ డంత.

“జనకజా ! మోసాన దనుజుఁడు నిన్ను
 గొనిపోయిన కతాన కినుక వహించి
 అసురేంద్రుఁ జంపితి నబ్ధిని దాటి
 వసుధకుఁ దెలియ నా బలపౌరుషములు.
 చెఱబట్టి నిన్నట్లు చేకొని చనిన
 పరవాసమున నీవు వసియించు కతన
 స్వీకరింపగఁ జాల ట్టితిని నిన్నరల
 ఏకడకైన నీవేగ వచ్చు” నఁగ
 శ్రీరామచంద్రుఁడే సీతను గూర్చి

యీరీతి ననియెనా ధానుని ననుచు
 ఆననమ్మల వాల్చి దీనులై మిగుల
 వానరులెల్లరు భయమంది చూడ
 “ఏనుఁగుచేజిక్కు నెలదీగ వోలె
 జానకి వణకుచు స్వామికి మ్రొక్కి
 “శ్రీరామచంద్ర ! నాచేతోఁబనినాథ!
 యీరీతి సందియ మేల నాపైని
 కలసియుంటిమి యింతకాలమ్ముదనుక
 నిలను నావర్తనమ్మెఱుఁగవే నీవు
 అసుర నన్గొనునప్పు డవశను నేను
 దొసగు నాదెుడద లే దిసుమంతకూడ
 హనుమంతుతోడ నీవానాడె నాకు
 అనిపియున్నెడల నీయాత్మలో మాట
 కరుణాత్మ నీవె నా పరమదైవమవు
 ధరణిజ యెటకేగు ధరణి నిస్మరించి
 స్థిరముగా నిన్నె నాచిత్తాననిల్చి
 అగ్నియుందును నాడె అగ్ని కావలతిగ”

అనునంతలో రాముఁ డాననమ్మెత్తి
 కనుసన్న సేయుటఁ గాంచి లక్ష్మణుఁడు
 చితిని పేర్చించగా, నీతమ్మతల్లి
 ధృతిమీఱ నేతెంచి పతికి కైమోడ్చి

శ్రీరాముడే నాకు క్షీతి దైవమేని
 శ్రీరాముడే నాదు హృదయేశుఁ జేని
 నామనోవాక్కాయ నయవర్తనముల
 రామునే భర్తగా ప్రేమింతునేని
 అవనికిఁ దెలుపు నీయగ్నిదేవుండె
 ప్రవిమలమైన నావర్తనముచుచు
 బ్వలదుగ్రవహ్నిలో పదమూని చేరె,
 మల్లెపూపాన్పుగా మహిజాత కపుడు
 చల్లనై తోచెను సకలానలమ్ము.

శివు డింద్రుడును బ్రహ్మ శీఘ్రమ్మె వచ్చి
 సవినయమ్ముగ రామచంద్రునిఁ జూచి
 “చితియందు జేరి యో శ్రీరామచంద్ర!

అతిసాధ్వి సీత యిట్లాహుతియగుచు
 ఊరక వీక్షించుచుంటి విదేల
 నారాయణుడ వీవు ధారుణిమీద
 శ్రీవరలక్ష్మి యీసీత ధారుణిని
 ఈవెలుంగని ధర్మ మిలలోనలేదు
 స్వీకరింపుము రామ! సీత” ననంగ
 ఆకస్మికమ్ముగ నగ్నిదేవుండె
 ప్రత్యక్షమై వచ్చి రాముని కెఱఁగి

“అత్యంత సాధ్వీ యీ యవనిజ రామ!
 పరమపతివ్రత పావనచరిత
 ధరణి సర్వముకూడ తనరి హర్షించు
 శ్రీరామ సీతను చేకొనుమన” గ
 శ్రీరాముఁ డలరుచు చిత్తమ్ము నందు
 సరసిజాసనుఁ డాది సురలను కపుల
 పరమాదరమ్మున భావించి చూచి

“ధరణిజ శీలమ్ము నెఱుగనా నేను
 ధరణికిఁ దెలియ యీ తన్వివర్తనము
 చేసితి న్నిట్లని” చేతుల లోన
 భూసుతం జేకొనె పొలుపు మీఱంగ.
 సమధిక సౌందర్య సదమల ప్రేమ
 రమణీయమూర్తు లా రాముడు సీత
 ఎలమి కూర్చుండగా నేకాసనమున
 తిలకించి హర్షాన పులకించి రెల్ల.

“ధరణి కంటకుఁడైన దశకంఠుఁ జంప
 ధరణి జనించిన హరివి శ్రీరామ!
 సకలదేవతలకు జనుల కెల్లరకు
 అకలంక సంశ్రేయ మయ్యె నీరీతి
 రామరాజ్యమ్మింక భూమికంఠకును
 క్షేమరాజ్యమ్మయి చెలగు గా కనుచు

కడు బ్రీతి రాముని ఖ్యాతి నుతించి
 వెడలిరి బ్రహ్మాది విబుధు లెల్లరును.
 రాముని విజయమ్ము ప్రణుతించి మిగుల
 ఆమోద మందిరి యమరసంతతులు
 దివినుండి దశరథుం డవనికి వచ్చి
 అవనిజం గొనిచూడి యాశీస్సులిచ్చి
 తనరారు హర్షాన తనయులిద్దఱిని
 కనుగొని ప్రీతితో కౌగిలి బూని
 షరమాదరమ్మున వారిముగ్గురిని
 మఱిమఱి దీవించి మరలి తాజనియె.
 రామునికొఱకయి శ్రమనంది వచ్చి
 రామునే సేవించి రణసీమయందు
 మృతిగొన్న వానర బృందమ్ము నెల్ల
 బ్రతికించి దివికిని వాసవుఁ డరిగె.

సీతారాము లయోధ్యకు చేరుట

జనకుని వాక్యానుసారమ్ము తనదు
 వనవాసకాలమ్ము పరిపూర్తి యయ్యె
 తొలఁగె దైత్యక్షోభ దుర్మార్గ మణఁగె
 ఇలనెల్ల వారికి కలిగె సుఖమ్ము
 సురలకిచ్చినమాట నెఱవేఱె నింక
 ధరణిని మిగిలెను ధర్మపాలనము
 ఎడదలో రామునికిటు లేదొ తలపు

పొడము యయోధ్యకు పో నుత్సహించె
 ఆనందమున పొంగి రచటి వారెల్ల
 ఆనందధామమై యలరెను లంక.
 దనుజేగ్రదుఁ డల కుబేరుని వద్దనుండి
 మునుఁగొన్న పుష్పకమ్మను విచూనమును
 రమున నారోహించి రాముడు సీత
 తమవెంట నెల్లఁడన్ తరలి యేతేర
 పరమసమ్మోదాన పయనమ్ము లైరి
 మఱునాడె సాకేతపురమున కరుగ
 ఎందఁజెక్కినగాని యింకనుస్థలము
 పొందుగా మిగిలె నాపుష్పకమ్మందు.
 ధరణిజన్ దేతుఁడు చెఱగొను టాది
 జరిగినకథ, తాము తిరిగినస్థలుల
 ఆవిచూనమునుండి యంబరవీధిఁ
 బోవుచు రాముడు మందము మీఱంగ
 జనకాత్మజకు దెల్పుచును వచ్చెవేగ
 మునిభరద్వాజుని పుణ్యవాటికకు
 ఘనసత్కృతుల జేసి మునియు వారలకు
 వినుతించె రాముని విఖ్యాతి మిగుల
 జనులకు మునులకు సంశయమొసఁగ.
 దనుజులఁ జంపి మేలొనరించి తనుచు.
 త్వరగ మారుతి తోడ పంపె రాఘవుఁడు

భగతునికడకు తా ననుదెంచు వార్త
రాముఁడు విజయాభిరాముఁడై తిరిగి
భూమిజ జతగూడి భూమినేలంగ
చనుదెంచుచున్నట్టి చక్కనివార్త
విని కోసలము హర్ష విమలాద్ధిఁ దేరె
ఎదురుచూచుచు రాముడేగు దెంచుటను
సదమల స్వాగత సంకంభ విభవ
భాసురోత్సవకళా భాసమానముగ
భాసించె సాకేతపట్టణ మెల్ల
పరివారములతోడ గురువులతోడ
భరతశత్రుఘ్నులు పయనమై వచ్చి
జనకజారాముల చరణాంబుజముల
కినుమడించిన భక్తి నెఱిగి పూజించి
కొనివచ్చి రానంద కుతుకమ్ము లలర
జనులెల్ల పలుకంగ జరుజయధ్వనులు.

శ్రీ రామ పట్టాభిషేకము

శ్రీరామ పట్టాభిషేకోత్సవమ్ము
లారంభమై సాగె నామఱునాడె
సమధిక సామ్రాజ్య సకల సంపదల

అమరేంద్రపురివోలె నలరె నయోధ్య
 ధరణికెల్లను క్షేమదాయక మ్మయిన
 సురుచిర శుభయోగ సుముహూర్తమందు
 శ్రీరమ్య నవరత్న సింహాసనమున
 శ్రీరాముఁడును సీత చేరికూర్చుండ
 మనమున నుప్పొంగ మాతకౌసల్య
 మునివసిష్ఠాదులు తనరి దీవింప
 ఇరుగడ సోదరు లెలమి నిల్వంగ
 చరణముల్ హనుమంతుఁ డెఱంగి సేవింప
 తగుకానుకుల నీయ ధారుణీపతులు
 అగణితముదమున నలర భూజనులు
 వేదసూక్తులు శాస్త్రనిధిమంత్రములను
 మోదమ్ముతో వచ్చి మునులు పఠింప
 భూరిదానమ్ముల పుణ్యసతకృతుల
 ధారుణీప్రజలెల్ల తనివి సెందంగ
 సలలిత మంగళ స్వనము లింపార
 విలసిత సామ్రాజ్య విభవమ్ము లలర
 విపుల పావననదీ విమలోదకముల
 కపులేగి కొనిరాగ కనకపాత్రముల
 ధారుణి కైశ్వర్యదాయక మ్మగుదు
 శ్రీరామ పట్టాభిషేకమ్ము జరిగె.

తమకోర్కె లీడేరి ధరణి నీనాడు
గమణీయమూర్తి శ్రీరామచంద్రుండు
రాజయ్యె సౌఖ్యముల్ రాజిల్లు ననుచు
భూజను లానంద పులకితు లైరి
ప్రవిమలశోభతో భరతున కపుడు
యువరాజ్యపట్టమ్ము నొసగె రాఘవుడు.

కృ త జ్ఞ త

వానరరాజును వరవిభీషణుని
దానవవధయుండు తనకు సాయమ్ము
నొసరించి స్థిలిచిన వనచరవరుల
వినుతించి మిక్కిలి వినయభావమున
వేడ్కతో సత్కృతుల్ విరివిగా సల్పి
వీడ్కొల్పె శ్రీరామపృథ్వీశుఁ డపుడు
ధరణిని రామునే తలచి దైవముగ
నిరతమ్ము రాముని చరణసేవలను
చేయుటకొఱకయి శ్రీరాముకడనె
పాయనిభక్తితో పావని యాగె
తమ కన్నివిధముల తగినసాయమ్ము
అమలుఁడై చేసినహనుమంతుఁ బిలిచి

ముడుపులొక్కెడు నొక ముత్యాలసరము
 ధరణిజ యాయుగాఁ దాల్చి యా హనుమ
 రాజిల్లె ససమాన రమ్యరూపమున
 రాజిత మహనీయ రవితేజ ములర.

రా మ రా జ్య ము

భూమికి మేలెంచి పుణ్యమ్మునెంచి
 నీమమ్ముతో రాజనీతిఁ దలంచి
 వినయుండై పాటించి పెద్దలమాట
 జనులెల్లరకిచ్చి శాంతిసౌఖ్యములు
 గురుపురోహితవరుల్ కూర్చితోనొసగు
 పరమోపదేశముల్ శిరసావహించి
 బహుళాశ్వమేధముల్ పౌండరీకములు
 విహితవిధానముల్ విలసిల్లఁ జేసి
 గోదేవ భూసుర గురు పురోహితుల
 నాదరమ్మున తన్ని యమితదానముల
 సదమలకీర్తితో సలిపె రాఘవుఁడు
 పదునొక్కవేలేండ్లు వసుధపాలనము
 ప్రజలెల్ల రాముని పరమదైవముగ
 నిజమనోవీఘల నిలిపి పూజింప,
 ఆమోద సౌఖ్యాభిరామమై పొల్చి
 రామమరుమ్మయ్యె భూమి సర్వమ్ము

సకలమానవ సత్త్వి జంతుసంతతికి
 అకలంక సౌఖ్యమ్ము లలరి పూర్ణమగు,
 అమలమై ధర్మమ్ము లవసరై నిలిచి
 రమణీయమై పోల్చు రామరాజ్యమున
 సలలిత రీతుల సర్వచర్ణములు
 సలిపిరి వారల సహజధర్మములు,
 సర్వదా ఫలియించి సస్యవృక్షములు
 ఉర్విపై ప్రాణుల కల్లాసమొదవె
 జలసమృద్ధములయి వెలసె వాహినులు
 వెలిగె సోమాగ్నులు విషలమ్ము లగుచు
 అపమృత్యువులు లేవు ఆఫదల్ లేవు
 పిపుల సౌఖ్యమ్ముల విలసిల్లె ధరణి
 చోరాగ్ని కాటకక్రూరాసురోగ్ర
 దారుణభయములు ధరణి నణంగె
 ష్టేమరాజ్య మ్మను కీర్తితో జనితి
 సామెతయై నిల్చె రామరాజ్యమ్ము.
 ధరణివాసులకెల్ల తల్లిదండ్రులుగ
 ధరణికేతెంచిన దైవమూర్తులుగ
 భూమిపై నిరతమ్ము పూజలఁగొనుచు
 కామితమ్ము లొసంగు కరుణాత్ములగుచు
 నిలచిరి శ్రీరామనృపతియు సీత

ఇలువేల్పులై భువి నింటింటిలోన
 ధర్మవర్తనులును ధర్మశాలకులు
 ధర్మమూర్తులు నయి ధరణివర్ధిల్లి
 శతసహస్రమ్ముగా సకలధామణిని
 అతులితఖ్యాతితో నభివృద్ధిఁ గాంచి
 రాముని కీర్తిని భూమిపై నిలిపి
 రామునివంశమ్ము రాజిలై భువిని
 విదితభాసుర కీర్తి విభవమ్ముతోడ
 సదమల సామ్రాజ్య సంపదతోడ.

ప ల శ్రు తి

రామాయణమ్ము శ్రీరాముని చరిత
 భూమివాసులకెల్ల పుణ్యప్రదమ్ము
 స్రతిపద మధుగమ్ము వాల్మీకి కృతము
 క్షితి తీర్చజాల దా యతిరాజు ఋణము.
 ఎన్నిసద్గుణము లీయిల నుండగలవో
 అన్నిటినిం గల్గి యలరిన నృపతి
 పరిపూర్ణపురుషుఁడు పరమపాపనుఁడు
 హరియవతార మీ యవని రాఘవుఁడు.
 లాలితగుణసాధ్వి లక్ష్మీస్వరూప
 స్త్రీలకు మేల్బంతి సీతాలతాంగి

జానకీరాముల సుచ్చరితమున
 లేనిధర్మమ్ములు లేవెందుగూడ
 మానవనీతికి మానవీయతకు
 మానితమార్గ మీ మహనీయగాథ
 ఈ రామగాథయం దెవరికివారె
 శ్రీరమ్యసద్గుణుల్ చిరకీర్తిధనులు
 మునివసిష్ఠుండును మునిగాధిజుండు
 ముని భరద్వాజుండు ముని యగస్త్యుండు
 ముని యత్ర మున్నగు మునికులమ్మెల్ల
 మన సనాతనధర్మ మార్గదర్శకులు
 జ్ఞానులు త్యాగులు జగత్ప్రేయమ్మె
 మానసమందెంచు మహనీయమతులు
 అనురాగ మధుమూర్తు లయ్యగుంధతియు
 అనసూయ శబరియు నా యహల్యయును.
 జనకుండు దశరథ జననాథుఁ డనంగ
 ఘనకీర్తిమంతులు కర్మయోగులును.
 కౌసల్య మున్నగు కాంతలెల్లరును
 వాసిత కులధర్మ పావనవ్రతులు
 తమ్ములనంగ నీధరణి రాఘవుని
 తమ్ములే తమ్ములు ధర్మదేవతలు
 ధీరులు త్యాగులు వీర శేఖరులు

శ్రీరామ పదవద్మ సేవనాపరులు
 అసమాన భవనత్వం డాంబనేయుండు
 వసుధ సామ్యము లేని స్వామిభక్తుండు,
 దనుజుఁ డయ్యు విభీషణుని ధగ్మగుణము
 వినయాత్ముండు గుహుని విశ్వాసగరిమ
 వానరవిభు చెల్పి పక్షి సాహసము
 మానసీయము లివి మహాకి నిత్యమ్ము
 వెలుగుదారుల జూపు విశ్వధర్మములు
 విలసితకీర్తితో నిలుచు కార్యములు -

తాను శ్రీహరినును తలపేమి లేక
 మానవుం జేరీతి మసలుకో వలెనొ
 తానట్లు వర్తించి తనరెన యుట్టి
 మానసీయాత్ముడు మహిని రాఘవుడు
 ఆదర్శమానవుం డా దర్శనప్రతి
 మేదిని చేసిన మేటి పుణ్యమ్ము
 రాముని హృదయమ్ము ప్రేమాంకితమ్ము
 రాముని పాలన ప్రజల కంకితము.
 అతిలోకసుందర మ్మాధ్యాత్మికమ్ము
 అతుల రమ్యలోక మతని భావనము
 సాధువాదమ్మది సర్వసమ్మతము

వేదసారము విశ్వవిజ్ఞాన మహాము
 మానవశ్రేయమై మహితాశయముగ
 జ్ఞానమార్గమైన సాధనమ్మది
 శాంతమ్మ సత్వమ్మ సత్యసుందరము
 కాంతివికాసమ్మ కరుణాన్వితమ్మ
 వీరమర్యాదమ్మ విశ్వదర్శనము
 భూరిసాహస శౌర్య పౌరుషాన్వితము
 దుష్టశిక్షణ మహాదుర్వార బలము
 శిష్టరక్షణ కళా శీలోన్నతమ్మ,
 సకలపుణ్యోదయ సంపత్కరమ్మ
 సకలసమ్మత ధర్మసంస్థాపనమ్మ
 ప్రతియుగోద్భవభావ భాసురోద్యమము
 సతత దీనావన సమహితత్వమ్మ
 సుజనచిత్తవిహార సుందరాకార
 విజయాభిరామమ్మ విశ్వమోహనము

అది రామచంద్రుని ఆత్మతత్త్వమ్మ
 సదమల వాల్మీకి వదనారవింద
 విగళిత మధుసుధావిమలపూరమ్మ
 జగమెల్ల చేసిన సత్తపఃఫలము
 ఎంతవర్ణించిన ఇసుమంత గూడ

అంతుపట్టగరాని దా రామమహిమ
 ధ్యేయమై యవనికి దివ్యభాగ్యముగ
 శ్రేయమై జనులకు శ్రీకరమ్మగుచు
 శ్రీరామ చరితమ్ము క్షీతినెల్లప్రాకి
 శ్రీరామమహిమమ్ము క్షీతినెల్లనిండి
 శ్రీరామనామమ్ము క్షీతినెల్లమోగి
 శ్రీరామ మయమయి హృదయమ్ములెల్ల
 ధారుణీ ప్రజలకు ధరణికంతటికి
 శ్రీరస్తు శుభమస్తు శ్రేయోస్తుసతము.

గ ద్య

ఇది శ్రీభారతీకరుణాకటాక్ష లబ్ధకవితావిశేషమరిత
 సగోత్ర పవిత్ర స్రాజార్య రత్నమాంబా పుత్ర
 కొండేపూడి సద్వంశ జనిత, కవిశేఖర, కవి
 భూషణ బిరుదాంచిత, బుధజన విధేయ
 సుబ్బారాయ నామధేయ ప్రణీతంబైన
 శ్రీమద్రామాయణమునందు
 సర్వము సంపూర్ణము
 సర్వేజనాః సుఖినోభవన్తు
 ఓమ్ తత్ సత్

శ్రీ కొండేపూడి సుబ్బారావు రచనలు

ము ద్రి త ము లు

1. కావ్యాంజలి : క్రొను 16+82 పుటలు వెల రు. 3-50
రమణీయ ఖండకావ్య సంపుటి
2. గీతామృతము : డెమీ. 36+328 పుటలు 15-00
18 అధ్యాయములు వానికి సులభశైలి
తెలుగు పద్యములు, తాత్పర్యములు.
3. గీతాసంగ్రహము : డెమీ. 48 పుటలు 2-00
భగవద్గీత 18 అధ్యాయములు సారము. వచనము
4. సర్వేశ్వర స్తవము : డెమీ. 32 పుటలు 1-50
ప్రార్థన పద్యశతకము
5. శ్రీ వేంకటేశ్వరకర్ణామృతము : క్రొను 72 పుటలు
పద్యకావ్యము 3-00
6. శ్రీ సూర్యనారాయణశతకము : క్రొను
36 పుటలు 2-00

సులభశైలి ద్విపదకావ్యములు

7. శ్రీమదామాయణము : క్రొ. 24+300 రు. 12-00
8. శ్రీ ఉత్తరరామాయణము : క్రొ. 16+138 5-00
9. శ్రీమహాభారతము : క్రొ. 16+142 5-00
10. శ్రీమద్భాగవతము : క్రొ. 16+312 12-00
మొత్తముగా కొనువారికి ప్రతులసంఖ్యనుబట్టి
తగిన డిస్కంట్ లభించును.